

BENARES SANSKRIT SERIES;
A
COLLECTION OF SANSKRIT WORKS

EDITED BY THE
PANDITS OF THE BENARES SANSKRIT COLLEGE,
UNDER THE SUPERINTENDENCE OF
R T H. GRIFFITH, M. A., C. I. E.

AND
G. THIBAUT, Ph. D.
Nos 193 & 193.

श्रीभाष्यवार्तिकम् ।

श्रीमद्रामानुजाचार्यविशिष्टाद्वैत सिद्धान्तप्रतिपादनपरम् ।

यतीन्द्रमतदीपिका च ।

श्रीगोविन्दाचार्यसूनुश्रीनिवासाचार्यकृता ।

सकलाचार्यमतसंग्रहश्च ।

श्रीमदाचार्यश्रीवल्लभाधीश्वरशुद्धाद्वैतसंप्रदायविदुषा

रत्नगोपालभट्टेन संशोधितानि ।

ŚRĪ BHĀSHYA VĀRTIKA,

A TREATISE ON VISISHTĀDVAITA PHILOSOPHY;

Also YATINDRA MAT DĪPIKĀ,

By Nivāsā Chārya son of Govindā Chārya,

And Sakalāchāryamat Saṅgrah.

EDITED BY RATNA GOPĀL BHATTA.

BENARES:

Published by the Proprietors Messrs. Braj B. Das & Co.

AND SOLD BY H. D. GUPTA,

Secretary, Chowkhamba Sanskrit Book Depot.

Printed at the Vidyā Vilās Press,

BENARES.

1907.

Registered under Act XXV. of 1867. (ALL RIGHTS RESERVED.)

1.5'34
8/6/67

श्रीहरये नमः ।

—:०.—

अपि खलु विपश्चिदपश्चिमाः ! सहृदयवराः ! इदं खलु निवेद्यते तत्रभवत्सु भवत्सु— यदिदं श्रीरामानुजभाष्यवार्तिकं वाराणसेय—संस्कृतपुस्तकमालायां संमुद्रितं वरीवर्ति । अत्र किल विस्तृतश्रीभाष्यार्थः संक्षेपेण बोधसौकर्याय श्लोकैः संगृहीतः ।

अस्य ग्रन्थरत्नस्य अत्यन्तं दुर्लभत्वात् केवलैकपुस्तकलाभेऽपि यथामति संशोध्य संमुद्रितम् । ततश्च मदीयमत्यपराधजाताऽशुद्धि-क्षमायै मयाऽभ्यर्ध्यन्ते एव विद्वद्ररा एतदवलोकयितारः । अभ्यर्ध्यन्ते च पुनर्यदि येषां समीपे प्राचीनलिखितमेतद्ग्रन्थरत्नं भवेत् तैरहं बोधनीय इति ।

पुस्तकमालाया नियतपत्रसंख्यापूर्त्यर्थं, श्रीयतीन्द्रमतदीपिका सहैव मुद्रिता ।

एतत्पुस्तकं च पण्डितवरश्रीसुदर्शनाचार्यैः स्वसंप्रदायभक्त्या संशोध्य स्वकीयं पुस्तकं दत्तम् । यद् विना मदीयेनैकेन पुस्तकेन संशोधनकार्यमसम्भावितमासीत् ।

तथा तैरेव संशोधितः श्रीविष्णुस्वामि-श्रीरामाऽनुजाचार्य-श्रीनिम्बार्काचार्य-श्रीमध्वाचार्यसिद्धान्तसंग्रहः सह संयोजितः ।

तत्र प्रथमतृतीयपुस्तककर्तृनामानुपलम्भादत्र तदनुल्लेखः ।

एतत्पुस्तकत्रयं नानाविधदर्शनप्रकाशनपरायणाऽन्तःकरणश्रीयुतहरिदासगुप्ताभिधमहाशयप्रोत्साहेन प्रकाशितमिति तत्सकाशात्, चौखम्बासंस्कृतपुस्तकालये काश्यां लभ्यमिति सुधीभिराकलनीयमिति ज्ञाम् ।

रत्नगोपालभट्टः ।

श्रीगणपतये नमः ।

श्रीभाष्यवार्तिकम् ।

श्रीहरिप्रणतिं कृत्वा रामानुजमते मया ॥
व्याससूत्रार्थबोधाय भाष्ये वार्तिकमुच्यते ॥ १ ॥
दृढव्यवहृतेरादौ शक्तेः कार्यान्विते ग्रहात् ॥
निष्पन्नब्रह्मरूपार्थं प्रामाण्यं वै कथं श्रुतेः ॥ २ ॥
नित्यानन्तफलज्ञानजन्मब्रह्मविचारणम् ॥
नारम्भणीयं तेनादावित्याशङ्क्य समुच्यते ॥ ३ ॥
ब्रह्मज्ञानफलानन्तस्थायित्वज्ञानहेतुकः ॥
व्यक्तो विचारारम्भोऽत्र सिद्धे व्युत्पत्तिदर्शनात् ॥ ४ ॥
अम्बतातादिशब्देषु बालानां पितृशिक्षया ॥
अम्बतातादिसङ्केतग्रहो लौकिकसंमतः ॥ ५ ॥
स्वाध्यायानन्तरं ज्ञात्वा ह्यनित्यफलहेतुताम् ॥
कर्मणां ब्रह्मजिज्ञासा कर्त्तव्या ब्रह्मकर्मिका ॥ ६ ॥
स्वाभाविकास्तसकलहेयानन्तगुणाकरः ॥
ब्रह्मशब्दस्य मुख्यार्थो नृहरिः पुरुषोत्तमः ॥ ७ ॥
बृहत्त्वगुणयोगेन ब्रह्मशब्दो हरौ स्मृतः ॥
बृहत्त्वं च स्वरूपेण गुणैर्यत्र हि दृश्यते ॥ ८ ॥
गुणलेशस्य संयोगादन्यत्राप्यौपचारिकः ॥
नानार्थकल्पनायोगाद्भगवच्छब्दवत् स्मृतः ॥ ९ ॥
तापत्रयातुरैः सोऽयमस्मृतत्वाय वै हरिः ॥
जिज्ञास्य एव सर्वेशो जिज्ञासाकर्म ब्रह्म तत् ॥ १० ॥

ज्ञातुमिच्छा हि जिज्ञासा सेष्यमाणप्रधानिका ॥
 तस्मादिहेष्यमाणं तज्ज्ञानमेव विधीयते ॥ ११ ॥
 पूर्वमीमांसया ज्ञानं कर्माऽल्पास्थिरसत्फलम् ॥
 तस्या उत्तरया ज्ञानमनन्ताऽक्षयसत्फलम् ॥ १२ ॥
 ततः कर्म प्रविज्ञाय ब्रह्म ज्ञातव्यमिष्यते ॥
 कर्ममीमांसया ब्रह्ममीमांसाऽभेदमश्नुते ॥ १३ ॥
 तस्माच्छारीरशास्त्रेण षोडशैकस्वलक्षणम् ॥
 जैमिनीयं भवेदेकविशेषार्थोपपादकम् ॥ १४ ॥
 किं तद् ब्रह्म पुनर्यद् वै जिज्ञास्यं परिकीर्तितम् ॥
 अचिन्त्यरचनस्यास्य दिक्कालनियतस्य च १५ ॥
 फलभोगविशिष्टस्य क्षेत्रज्ञैः संयुतस्य हि ॥
 उत्पत्तिस्थितिसंहारा जगतः सम्भवन्ति हि ॥ १६ ॥
 यस्मात् सर्वेश्वरात् सत्यकल्याणगुणसागरात् ॥
 सर्वज्ञात् सर्वशक्तेस्तद् ब्रह्मैवेति विनिश्चिनु ॥ १७ ॥
 लक्षणानामनेकत्वाद् ब्रह्मानेकत्वमापतेत् ॥
 व्यावर्त्तकं लक्षणं हि विशेषणतयोदितम् ॥ १८ ॥
 प्रलक्षादिप्रमाणाद्यैर्यत्रैकं लक्ष्यमिष्यते ॥
 तत्रैकं तद् भवति चेद् भवत्वत्र तथा न हि ॥ १९ ॥
 जगज्जन्मस्थितिलया उपलक्षणरूपिणः ॥
 उपलक्ष्यब्रह्मरूपं बृहद्बृंहणयोगि च ॥ २० ॥
 अक्षाद्यविषयं ब्रह्म यतोऽतीन्द्रियमिष्यते ॥
 अनुमानेन नो सिद्धयत्यनन्तगुणवान् विभुः ॥ २१ ॥
 शास्त्रप्रामाणसम्बोध्यं ब्रह्म तस्माद् बृहद्गुणम् ॥
 यतो वेत्यादिवाक्यानि प्रमाणं ब्रह्मनिर्णये ॥ २२ ॥
 शास्त्रैकविषयं ब्रह्म यद्यपि प्रतिपादितम् ॥

प्रवृत्त्यादिपरं शास्त्रं न तद्बोधे तथाऽप्यलम् ॥ २३ ॥
 इत्याशङ्क्याह तच्छास्त्रयोनित्वं ब्रह्मलक्षणम् ॥
 युक्तं समन्वयाद्धेतोः पुरुषार्थे हि ब्रह्मणि ॥ २४ ॥
 मुख्यवृत्त्या यतो वाक्यान्वयो ह्यत्र समन्वयः ॥
 यतो वेत्यादिवाक्येन सर्वज्ञं सर्वशक्तिमत ॥ २५ ॥
 समस्तहेयरहितं कल्याणगुणसागरम् ॥
 जगतः कारणं ब्रह्म जिज्ञास्यमिह बोधितम् ॥ २६ ॥
 जगज्जन्मादिकर्तृ स्यादानुमानिकमेव यत् ॥
 प्रधानं तत् एवेह युक्तैकज्ञानहेतुका ॥ २७ ॥
 सर्वज्ञानप्रतिज्ञाऽपि समस्तं प्राकृतं यतः ॥
 इत्याशङ्क्य निराचष्टे सदेवेत्यादिवाक्यगम् ॥ २८ ॥
 सत्पदं न प्रधानस्य बोधकं जडरूपिणः ॥
 ईक्षतिश्रवणात् सा तु चेतने युज्यते यतः ॥ २९ ॥
 तदैक्षतेति वाक्यं वै चेतनेक्षणबोधकम् ॥
 सर्वज्ञः सर्वशक्तिर्यः सत्पदार्थः स एव हि ॥ ३० ॥
 नच, ता अपि ऐक्षन्तेत्यादि गौणेक्षणं यथा ॥
 तदैक्षन्तेत्यत्र तथा गौणमीक्षणमुच्यताम् ॥ ३१ ॥
 ऐतदात्म्यमिदं सर्वं तत्सखं परिकीर्तितम् ॥
 स आत्मेत्यत्र सच्छब्दवाच्यस्यात्सोपदेशतः ॥ ३२ ॥
 इतोऽपि न प्रधानं तत्सच्छब्दप्रतिपादितम् ॥
 सच्छब्दार्थैकनिष्ठस्य मोक्षप्राप्त्युपदेशतः ॥ ३३ ॥
 न हि चेतनरूपस्याचित्सम्पत्तिः प्रयुज्यते ॥
 सच्छब्दप्रतिपात्रं स्यात् प्रधानं हि तदा पुनः ॥ ३४ ॥
 श्वेतकोतोस्तदात्मत्वं हेयत्वं न वदेत् कथम् ॥
 यत्रायं स्वापितिर्नाम सता सम्पन्नतां गतः ॥ ३५ ॥

स्वमपीतस्तदा सोम्य स्वपितीत्युच्यतेऽञ्जनम् ॥
 स्वकारणे लयो यस्मादेवं जीवस्य वर्ण्यते ॥ ३६ ॥
 अचेतनं चेतनस्य कारणं न यतो भवेत् ॥
 अतः सच्छब्दवाच्यं हि प्रधानं न कथञ्चन ॥ ३७ ॥
 सर्वेषां सृष्टिवाक्यानां समानार्थत्वतोऽपि च ॥
 सर्वेश्वरः कारणं हि सर्ववाक्येषु वर्ण्यते ॥ ३८ ॥
 श्रुतमात्रोपनिषदि सच्छब्दार्थात्मनस्तथा ॥
 नामरूपादिजगतो व्याकर्तृत्वं न चान्यगम् ॥ ३९ ॥
 तस्मात् प्रधानं तच्छब्दव्युत्पाद्यं न कथञ्चन ॥
 भाष्यार्थस्य चतुःसूत्रीवार्त्तिकं पूर्णताङ्गतम् ॥ ४० ॥
 आनन्दमयजीवो हि शारीरश्रवणाच्छूरुतौ ॥
 प्रियमोदप्रमोदादिशिरआद्यवयवी च सः ॥ ४१ ॥
 ब्रह्मपुच्छं प्रतिष्ठेति स एव परिकीर्त्तितः ॥
 देवादिभेदभिन्नोऽयमखण्डानन्दचिन्मयः ॥ ४२ ॥
 इत्याशङ्क्य परात्मासावानन्दमय उच्यते ॥
 प्रकृत्यतिशयाभ्यासाद् विस्पष्टं स तु दृश्यते ॥ ४३ ॥
 सैषाऽऽनन्दस्य मीमांसेत्सारभ्योत्तरमुत्तरम् ॥
 ब्रह्मावधि तदभ्यास उक्तः शतगुणो यतः ॥ ४४ ॥
 अभ्यस्यमान आनन्दः कल्याणगुणसागरम् ॥
 स्वाश्रयं परमात्मानमावेदयति सादरम् ॥ ४५ ॥
 यद्विज्ञानमयादन्य आनन्दमय ईरितः ॥
 तद्विज्ञानमयो जीवो बुद्धिमात्रं स नो भवेत् ॥ ४६ ॥
 मयद्रूपस्यसम्बन्धादुक्तत्वाद् बुद्धिभेदतः ॥
 अगत्याऽऽश्रीयते स्वार्थे स तु प्राणपदोत्तरम् ॥ ४७ ॥
 विज्ञानं तनुते यज्ञं कथमत्र हि केवलम् ॥

विज्ञानशब्दोपादानमत आत्मस्वरूपकम् ॥ ४८ ॥
 स्वप्रकाशतयैवोक्तं विज्ञानमितिचेन्न हि ॥
 ज्ञातुः स्वरूपं ज्ञानैकरूपणीयं यतस्ततः ॥ ४९ ॥
 धर्मिणं धर्मशब्दो हि स्वमुखेन निरूपयेत् ॥
 विज्ञानशब्दनिर्दिष्टो जीवः काष्वादिपाठतः ॥ ५० ॥
 तदन्तरस्तदन्योपमानन्दमय ईश्वरः ॥
 व्यासोऽपि भेदव्यपदेशादिसनन्तरमूचिवान् ॥ ५१ ॥
 नानन्दमयब्रह्मात्र जीवादन्यः कथञ्चन ॥
 विकारवाचिमयटः प्रख्यादिति तन्न हि ॥ ५२ ॥
 प्राचुर्यवाचको यस्मान्मयडत्र निरूप्यते ॥
 शतसंख्योऽत्र गणितः क्रमेणैवोत्तरोत्तरम् ॥ ५३ ॥
 अभ्यस्यमान आनन्दो न तु जीवाश्रितो भवेत् ॥
 अतो ब्रह्माश्रयोऽयं स्याद् विकारान्तो न युज्यते ॥ ५४ ॥
 जीवानानन्दयत्वेवं हेतोश्चैवोपदेशतः ॥
 अत्रानन्दमयो ह्यात्मा जीवादन्यः प्रकीर्तितः ॥ ५५ ॥
 मन्त्रवर्णोदितं ब्रह्म सत्त्वं ज्ञानमनन्तकम् ॥
 जीवप्राप्यं जीवभिन्नमानन्दमयमीरितम् ॥ ५६ ॥
 ननु—भेदेनोपासकात् प्राप्यं भवेद् यद्यपि निश्चितम् ॥
 तथाप्युपासकस्यैव निर्विशेषं निरूप्यते ॥ ५७ ॥
 स्वरूपं मन्त्रवर्णेऽत्र यतो वाचो निर्वर्त्तिताः ॥
 इति चेन्नैव घटते विपश्चिद्ब्रह्मवर्णनात् ॥ ५८ ॥
 विज्ञानमयजीवाद्ब्रह्मभिन्नानन्दमयो यतः ॥
 उपदिष्टस्ततो नैवं जीवात्मा युज्यतेऽपृथक् ॥ ५९ ॥
 सोऽकामयतवाक्ये हि जडासंसर्गिणो हरेः ॥
 कामोक्त्या न प्रधानं तत् परानन्दमयं भवेत् ॥ ६० ॥

परमङ्गलपवशताश्चिदचिद्वस्तुतोऽखिलम् ॥
 विश्वमुत्पद्यते तस्मान्न ह्यपेक्षानुमानिके ॥ ६१ ॥
 जीवस्य योगं शास्तीह परानन्दमये यतः ॥
 अत आनन्दमयतो जीवोऽन्य इति निर्णयः ॥ ६२ ॥
 ब्रह्मपुच्छं प्रतिष्ठेति प्रणवस्याऽत्र वाचकः ॥
 ब्रह्मशब्दः परेशस्य वाचकत्वात्स आश्रयः ॥ ६३ ॥
 इति केचित् केचिदत्र पराकाशात्मिकां रमाम् ॥
 आनन्दमयशब्दार्था तदाधारं परात्परम् ॥ ६४ ॥
 ब्रह्मपुच्छं प्रतिष्ठेति वाक्येन हरिमूचिरे ॥
 पञ्चस्वात्मसमभ्यासात् पञ्च ब्रह्मेति केचन ॥ ६५ ॥
 छान्दोग्ये, अन्तरादिसे य एषो दृश्यते पुमान् ॥
 हिरण्यकेशः सर्वो हि स्वर्णाङ्गः स्वर्णमश्रुलः ॥ ६६ ॥
 कप्यासकमलाक्षश्च पाप्मभ्यः सर्वतोदितः ॥
 अक्षिमण्डलमध्यस्थपुरुषो यः प्रकीर्तितः ॥ ६७ ॥
 यस्तं वेद स सर्वेभ्यः पाप्मभ्योऽप्युदितो भवेत् ।
 अक्ष्यादिखान्तरगतः पुण्योपचयहेतुकः ॥ ६८ ॥
 प्राप्तिश्वर्यः सदादिसशब्दप्रभृतिबोधितः ॥
 जीवस्तदतिरिक्तोऽत्र परमात्माऽथ वा भवेत् ॥ ६९ ॥
 किं युक्तं, जीव एव स्याच्छरीरश्रवणात् किल ॥
 जीवानां देहसम्बन्धः कर्मानुगुणतो यतः ॥ ७० ॥
 प्रियाप्रियादिसंयोगः स तु देहं विना न हि ॥
 लोककामेप्सितत्वादि जीवस्यैव यतो घटेत् ॥ ७१ ॥
 विश्वसृष्टिप्रकर्तृत्वं विश्वस्यान्तःप्रवर्त्तनम् ॥
 पुण्योपचितसर्वज्ञजीवमात्रे हि युज्यते ॥ ७२ ॥
 अत्रोच्यते स्वसिद्धान्त आदिसाक्ष्यादि मण्डले ॥

परमात्माहरिः प्रोक्तस्तद्धर्मस्योपदेशतः ॥ ७३ ॥
 एषोऽपहतपाप्मा स्यादिति जीवेष्वसम्भवन् ॥
 धर्मोऽपहतपाप्मत्वप्रभृतिः परमात्मनि ॥ ७४ ॥
 उपादिष्टस्ततो जीवात् पृथग्क्षयादिमण्डले ॥
 स्यादत्र परमात्मैव तत्रैवाकर्मवश्यता ॥ ७५ ॥
 कर्मणा सुखदुःखादिभोगिनः परमाणवः ॥
 अतोऽपहतपाप्मत्वं निरुपाधिकमीश्वरे ॥ ७६ ॥
 यत्तु शरीरसम्बन्धान्न जीवेभ्यः पृथग् हरिः ॥
 तद्युक्तं यतो देहः कर्मवश्यत्वमीश्वरे ॥ ७७ ॥
 न साधयति तस्यैव सखसङ्कल्पभावतः ॥
 स्वेच्छया देहसम्बन्धः सम्भवसेव नान्यथा ॥ ७८ ॥
 प्रकृतेर्विकृते रूपं भूतसङ्घातनामकम् ॥
 शरीरं सखसङ्कल्पपुरुषस्येच्छयाऽपि न ॥ ७९ ॥
 सम्बन्धोऽपुरुषार्थत्वाज्जीवानां तु स्वकर्मणा ॥
 सुखदुःखादिभोगार्थं बलाद् देहोऽपि युज्यते ॥ ८० ॥
 इदं तदा यदि स्याद् वै त्रिगुणः प्राकृतो हरेः ॥
 देहः स तु स्वाभिमतः स्वानुरूपः सदोज्ज्वलः ॥ ८१ ॥
 अप्राकृतो हरेस्तेन न दोषः कोऽपि युज्यते ॥
 जीवादिमृत्युपर्यन्तं शरीरं परमात्मनः ॥ ८२ ॥
 उपादिष्टं यतः श्रुत्वा सदापहतपाप्मनः ॥
 अतोऽक्षयादिसमध्यस्थो जीवादिभ्यः पृथक् प्रभुः ॥ ८३ ॥
 आकाशपदवाच्यो न प्रसिद्धाकाश उच्यते ॥
 आसमन्तात् काशते यः सोऽयमात्मा परेश्वरः ॥ ८४ ॥
 विश्वसर्जनलिङ्गादिर्न भूते किन्तु वै हरौ ॥
 अत्र एव प्राणशब्दः प्रसिद्धात् प्राणतः पृथक् ॥ ८५ ॥

यः प्राणयति सर्वाणि तमात्मा
 छान्दोग्येऽतः परो ज्योतिर्यद्
 विश्वतः सर्वतः पृष्ठेषूत्तमेष्वप्य
 यदन्तःपुरुषे ज्योतिः किमिदं
 प्रसिद्धादित्यरूपं वा ब्रह्मरूपं
 तत्र युक्तं प्रसिद्धं न किन्तु स
 सर्वभूतानि पादोऽस्य त्रिपादस्य
 इत्येव चरणानां हि श्रुतिवाक्ये
 द्युसम्बन्धि परं ज्योतिर्हरिरूपं
 गायत्रीपदवाच्यं न छन्दः कि
 सर्वात्मकत्वं नो युक्तं छन्दसः
 चेतोऽर्पणत्वसाम्येन गायत्रीप
 भूतभूदेहहृदयां निर्दिश्यैवं चत
 व्यपदेश इति श्रुत्या ब्रह्मण्येवो
 उपदेशभेदान्न ब्रह्म प्रोच्यतेऽत्रे
 देवः परो दिवीत्येवमुभयत्रावि
 प्राणोऽस्म्यहं तं मामायुरमृतं
 किमत्रेन्द्रप्राणशब्दनिर्दिष्टो ज
 तद्भिन्नः परमात्मेति तत्र जीव
 इति प्राप्ते प्राणशब्दनिर्दिष्टो
 प्राण एष हि प्रज्ञात्मा परानन्
 इत्येवं व्यपदेशो हि न जीवे
 मामायुरिति वक्ता हि त्वाष्ट्रह
 विज्ञातजीवभावोऽसौ स्वोपास्य
 प्रतर्दनाय जीवोऽत इति तर्पा

१ अध्याये १ पादः ।

चेतनाऽचेतनं वस्तुप्रज्ञाभूतद्वयोक्तिभिः ॥ ९८ ॥
प्रतिपाद्य तदाधारो जीवान्यो हरिरेव हि ॥
समग्रवस्त्वाधारत्वं न जीवे युज्यते यतः ॥ ९९ ॥
प्रज्ञातजीवभावेन मामेवैति यदुच्यते ॥
न तन्मानान्तरप्राप्तस्वात्मदृष्ट्या प्रयुज्यते ॥ १०० ॥
किन्तु शास्त्रात् स्वकीयात्मदृष्ट्या त्वाष्ट्रारिणोच्यते ॥
चामदेवः परस्यात्र सर्वात्मत्वस्य निश्चयात् ॥ १०१ ॥
शरीरवाचिशब्दानां सम्प्रवृत्तिं शरीरिणि ॥
पश्यन् यथा मनुरहं सूर्योऽहमभवं परः ॥ १०२ ॥
स्वात्मदेहं परं ब्रह्म निर्दिश्येत्सवदत् तथा ॥
मामितीन्द्रोवदसेवं स्वात्मदेहं परात्परम् ॥ १०३ ॥
प्राणो वसति यावद्धि तावदायुः शरीरके ॥
प्राण एव हि प्रज्ञात्मा शरीरं परिगृह्य वै ॥ १०४ ॥
इदमुत्थापयसेवं मुख्यप्राणादलिङ्गतः ॥
अध्यात्मयोगभूमेह नेतिचेन्नैव युज्यते ॥ १०५ ॥
स्वरूपेणानुसन्धानं जगत्कारणब्रह्मणः ॥
भोक्तृवर्गशरीरित्वाऽनुसन्धानं पुनस्तथा ॥ १०६ ॥
भोग्यभोगोपकरणशरीरित्वेन तद्धरेः ॥
एवं त्रिधानुसन्धानात् प्राणादिपदजातयः ॥ १०७ ॥
परब्रह्मात्मपर्यन्ताः पर्यवस्यन्ति निश्चितम् ॥
अतः प्राणादिशब्दार्थः सर्वत्र नृहरीश्वरः ॥ १०८ ॥

इति श्रीभाष्यवार्तिके प्रथमाध्यायस्य प्रथमः पादः ॥ १ ॥ १ ॥

प्रथमे चरणे सर्वप्रमाणागम्यरूपकः ॥
 सर्वज्ञः सत्यसङ्कल्पामितोदारगुणाकरः ॥ १ ॥
 स्वभिन्नाखिलवस्तुभ्यो भिन्नः सर्वोत्तमो हरिः ॥
 सर्ववेदान्तसंवेद्यः सादरं विनिरूपितः ॥ २ ॥
 द्वितीयतृतीयतुर्यचरणेषु च यद्यपि ॥
 वेदान्तवेद्यं ब्रह्मैव सुनिरूप्यं तथापि हि ॥ ३ ॥
 प्रधानात्मपराणां तन्निराकरणपूर्वकम् ॥
 अनन्तकल्याणगुणं ब्रह्माऽत्र प्रतिपाद्यते ॥ ४ ॥
 तत्र द्वितीये ह्यस्पष्टजीवलिङ्गानि यानि च ॥
 वाक्यानि सुविचार्यन्ते स्पष्टलिङ्गान्यथोत्तरम् ॥ ५ ॥
 किन्तु मनोमयत्वादिगुणो जीवोऽथवा परः ॥
 तत्र युक्तं जीव एव मनःप्राणादियोगतः ॥ ६ ॥
 अप्राणो ह्यमना ईश इति तस्य निषेधतः ॥
 इत्याशङ्क्य परेशस्य प्रसिद्धस्योपदेशतः ॥ ७ ॥
 सर्वत्रातः परं ब्रह्म समुपास्यतयोच्यते ॥
 मनोमयत्वादिगुणो यतोऽयं स्यान्मनोमयः ॥ ८ ॥
 एषोऽन्तर्हृदयाकाशस्तस्मिन् संराजतेऽमृतः ॥
 अप्राणो ह्यमनावाक्यं प्राणायत्तां स्थितिं तथा ॥
 ज्ञानं च मनआयतं निषेधति परेश्वरे ॥ ९ ॥
 अथवा खल्विदं ब्रह्म सर्वं वै तज्जलानिति ॥
 शान्तः सम्यगुपासीतिशेवोपासा विधीयते ॥ १० ॥
 अतः सर्वात्मकं ब्रह्म शान्तः सन्, सेव्यतां बुधाः ॥
 अत्राऽयं संशयो ब्रह्मशब्देनात्मा किमुच्यते ॥ ११ ॥
 उत किं परमात्मेति तत्र जीवो हिं युज्यते ॥
 कुतस्तस्यैव सामानाधिकरण्यां यतोऽवदत् ॥ १२ ॥

सर्वशब्दस्य तेनाऽयं ब्रह्मादि सकलं जगत् ॥
 ब्रह्मादिभावोऽनाद्यविद्यामूलकर्माद्युपाधितः ॥ १३ ॥
 विद्यते न परेशस्य सर्वतो गतपाप्मनः ॥
 अविद्यादिदोषगन्धहीनस्याचिन्त्यमायिनः ॥ १४ ॥
 जगज्जन्मस्थितिलया जीवकर्मनिमित्तकाः ॥
 तज्जलानिति हेतोर्वै जीवेऽतो योग्यता भवेत् ॥ १५ ॥
 तस्माज्जीवान्मनिर्देशस्तत्र सिद्धान्त उच्यते ॥
 वेदान्तवाक्ये सर्वत्र प्रसिद्धस्य परात्मनः ॥ १६ ॥
 उपदेशात् प्रसगात्मा वक्तुं नैवोपयुज्यते ॥
 इदं सर्वं नु ब्रह्मोति सर्वस्मिज्जगतीश्वरः ॥ १७ ॥
 निर्दिष्टो ब्रह्मशब्देन सर्वस्यात्मतयेव हि ॥
 प्रसिद्धेशोपदेशाद् वै तज्जलानिति हेतुतः ॥ १८ ॥
 ब्रह्मणः सर्वमुत्पन्नं सर्वं ब्रह्माण लीयते ॥
 ब्रह्माधीनं जीवनं च सर्वस्येति विनिश्चयात् ॥ १९ ॥
 ब्रह्मात्मकं सर्वमिदमतो ब्रह्मात्र पठ्यते ॥
 ईशात् सर्वस्य जातत्वाललीनत्वात् तेन जीवनात् ॥ २० ॥
 सर्वात्मकतया सर्वैस्तादात्म्यं परमेश्वरे ॥
 उपार्मतेदृशं ब्रह्म शान्तो भूत्वेति निश्चयः ॥ २१ ॥
 पूर्वं सूक्ष्मचिदचिद्भ्यां विशिष्टं कारणात्मकम् ॥
 स्थूलचिदचिद्विशिष्टं कार्यावस्थं तदुच्यते ॥ २२ ॥
 कारणं कार्यरूपात्माऽवस्थान्तरतां गतम् ॥
 एवं सर्वात्मतादात्म्यप्रतिपादनतो हरौ ॥ २३ ॥
 सर्वहेयप्रतिद्वन्द्विकल्याणगुणसङ्गतिः ॥
 न विरुध्यते हि देहस्था दोषा देहप्रकारिणि ॥ २४ ॥
 न प्रसृजन्ति किन्त्वेव गुणा वै परमेश्वरे ॥

नच सर्वत्र तादात्म्यं जीवानामपि युज्यते ॥ २५ ॥
 प्रतिदेहं प्रभिन्नानां तादात्म्यं न परस्परम् ॥
 अनवच्छिन्नरूपस्य मुक्तस्यापि न युज्यते ॥ २६ ॥
 यतो जीवेषु तादात्म्यं जगज्जन्मादिहेतुता ॥
 जगद्व्यापारवर्जेति सूत्रकृद्भिर्निषिद्धयते ॥ २७ ॥
 विवक्षितगुणाश्चात्र सत्यसङ्कल्पतादयः ॥
 मनोमयप्राणदेहभारूपत्वादिसंयुताः ॥ २८ ॥
 परात्मन्येव युज्यन्ते न जीवेषु कथञ्चन ॥
 योऽप्रतिहतसङ्कल्पः सत्यसङ्कल्प एव सः ॥ २९ ॥
 प्राणानां धारकः प्राणशरीरी हरिरुच्यते ॥
 देहशब्दप्रवृत्तौ हि चेतनाचेतनद्वये ॥ ३० ॥
 आधेयत्वविधेयत्वशेषत्वानि परं प्रति ॥
 निमित्तानि यथायोग्यमग्रे सम्यग् वदिष्यति ॥ ३१ ॥
 यतोऽस्य दुःखसम्बन्धो देहसङ्गनिबन्धनः ॥
 खद्योतकल्पस्येशानादुदारगुणसागरात् ॥ ३२ ॥
 गुणलेशस्य सम्बन्धः शारीरस्य न युज्यते ॥
 अतोऽत्र ग्रहणे शङ्का प्रकरणेऽस्य न जायते ॥ ३३ ॥
 इतः प्रेक्षाभिगन्तैतमित्तिवाक्यात् परेश्वरः ॥
 प्राप्यत्वेन विनिर्दिष्टो जीवोऽयं प्रापकस्तथा ॥ ३४ ॥
 अतोऽपि जीवभिन्नोऽत्र परेशः परिगृह्यते ॥
 एष मे इति वाक्येन षष्ठ्या जीवो ह्युपासकः ॥ ३५ ॥
 ईशः प्रथमयोपास्यो निर्दिष्ट इतिशब्दतः ॥
 विशेषाद्धरिरेवात्र प्रकरणे परिपठ्यते ॥ ३६ ॥
 ईश्वरः सर्वभूतानां हृद्देशेऽर्जुन तिष्ठति ॥
 स्मृतिरित्थं परं भिन्नं जीवस्य हृदयेऽवदत् ॥ ३७ ॥

एष म इति वाक्येन ह्यणीयसि हृदि स्थितः ॥
 अतोऽणीयान् यवो ब्रीहिर्वेण्णीयस्त्वतस्त्वयम् ॥ ३८ ॥
 जीव एव भवेदत्रापरिच्छिन्नः परो न हि ॥
 सिद्धान्तस्तु परोऽणीयानुपास्यत्वेन युज्यताम् ॥ ३९ ॥
 अस्य रूपमणीयस्त्वं केवलं नैव युज्यते ॥
 व्योमवद् व्यपदेशाद्यैर्महत्त्वस्य स्वभावतः ॥ ४० ॥
 अतोऽल्पत्वोपदेशोऽयमुपासार्थो भवेद् ध्रुवम् ॥
 जीवस्येव परस्यापि देहान्तर्वर्त्तितास्ति चेत् ॥ ४१ ॥
 सुखदुःखोपभोगस्तु तत्सङ्गात्तर्हि किन्न हि ॥
 इतिचेन्नैव तत्सङ्गात् सुखदुःखादिभोक्तृता ॥ ४२ ॥
 किन्तु कर्मपराधीनप्रयुक्तात्मनि भोक्तृता ॥
 परात्मनि कथं सा स्यात् कर्माधीनत्वहानितः ॥ ४३ ॥
 यस्य वै ब्रह्म च क्षत्रं चोभे भवत ओदने ॥
 मृत्युर्यस्योपसेचनं क इत्था वेद यत्र सः ॥ ४४ ॥
 अत्रौदनादिपदतः सूचितोऽत्ता भवेद्धि कः ॥
 जीवः किं वा परोवेति युक्तो जीवो हि भोक्तृतः ॥ ४५ ॥
 तस्य कर्मनिमित्तत्वाज्जीवेष्वेव हि सम्भवात् ॥
 अत्रोच्यतेऽत्ता परमः कृत्स्नभोक्ता यतो हरिः ॥ ४६ ॥
 नेदं तु कर्मणा शङ्क्यं भोगवैजात्यतो हरेः ॥
 जगज्जन्मास्थितिलयहेतौ हन्तृत्वमेव यत् ॥ ४७ ॥
 भोक्तृत्वं तत्परं विद्याद् विष्णुनिष्ठं नचात्मनि ॥
 सोऽध्वनः पारमान्नोति तद्विष्णोः परमं पदम् ॥ ४८ ॥
 इत्यादौ दर्शनादस्य सर्वात्ता हरिरेव सः ॥
 मृत्युर्यस्येति वचनाच्चराचरमिदं जगत् ॥ ४९ ॥
 अदनीयौदनत्वेन ब्रह्मक्षत्रोपलक्षितम् ॥

अद्यमानं सदन्यस्याऽदनहेतुपसेचनम् ॥ ५० ॥
 मृत्खोरप्यद्यमानत्वं ततस्तदुपसेचनम् ॥
 हन्तृत्वरूपं भोक्तृत्वं तस्मात् सर्वस्य वै हरौ ॥ ५१ ॥
 इदं प्रकरणं विष्णोस्तस्माज्जीवे न चाऽच्युता ॥
 महान्तं विभुमात्मानं मत्वा धीरो न शोचति ॥ ५२ ॥
 न मेधया प्रवचनाद् भूयसाऽपि श्रुतेन च ॥
 लभ्योऽयमेषो वृणुते तेनैवेति प्रसादतः ॥ ५३ ॥
 हरिप्राप्तिः प्रस्तुताऽतो हरिरत्र न संशयः ॥
 क इत्येत्यपि वाक्येन तत्प्रसादादृते हरेः ॥ ५४ ॥
 दुर्बोधत्वं प्रस्तुतं यत् प्रत्यभिज्ञायते तु तत् ॥
 ब्रह्मक्षत्रोदनपदात् सूचितः पुरुषोत्तमः ॥ ५५ ॥
 परापहतपाप्मास्यं तदनन्तरमुच्यते ॥
 ऋतं पिबन्ताविति तौ बुद्धिप्राणौ शरीरिणः ॥ ५६ ॥
 भोगोपकरणौ यस्मादेकप्रकरणत्वतः ॥
 प्रस्तुनोऽत्रापि जीवात्मा स एवाऽर्हो निरूपणे ॥ ५७ ॥
 अत्रोच्यते बुद्धिजीवौ प्राणजीवौ न वा गुहा ॥
 प्रविष्टावृतभोक्ताराबुच्येते किन्तु ताविह ॥ ५८ ॥
 जीवात्मपरमात्मानौ व्यपदेशस्य दर्शनात् ॥
 गूढं गुहाहितं तत्रानुप्रविष्टं पुरातनम् ॥ ५९ ॥
 इत्थं गुहाप्रवेशोऽत्र परेशे व्यपदिश्यते ॥
 गुहां प्रविश्य तिष्ठन्ती प्राणेन सह साऽदितिः ॥ ६० ॥
 अत्ति कर्मफलानीत्यमदितिर्जाव उच्यते ॥
 एवं गुहाप्रवेशोऽपि जीवात्मन्युपदिश्यते ॥ ६१ ॥
 अच्छत्रिच्छत्रिगमने यथा गच्छन्ति छत्रिणः ॥
 इत्येवं व्यवहारोऽस्ति लक्षणावृत्तितस्तथा ॥ ६२ ॥

ऋतं पिबन्ताविति हि व्यपदेशः प्रपद्यताम् ॥
 यद्वा पाने हि कर्तृत्वं प्रयोज्यं जीववर्गगम् ॥ ६३ ॥
 प्रयोजकं परेशे तद् द्वौ पिबन्तौ भवेदिति ॥
 उपास्योपासकभावात् प्राप्यप्रापकभावतः ॥ ६४ ॥
 सर्वत्र प्रतिपाद्येते जीवात्मपरमेश्वरौ ॥
 ब्रह्मजज्ञं देवमीड्यभिस्यादिश्रुतिवाक्यतः ॥ ६५ ॥
 छायातपाविवाप्यस्मिन्नज्ञज्ञौ तौ निरूपितौ ॥
 उपक्रमाद्धि जीवस्य नेदं प्रकरणं भवेत् ॥ ६६ ॥
 केचिच्चिन्मात्रजीवस्य स्वरूपोच्छित्तिलक्षणम् ॥
 मोक्षमाचक्षते केचिद् ह्यविद्यास्तमयः परः ॥ ६७ ॥
 जडपाषाणरूपस्य विशेषगुणरूपिणाम् ॥
 ज्ञानादीनां समुच्छेदलक्षणं मोक्षमूचिरे ॥ ६८ ॥
 यदुपाधिनिमित्तो हि जीवभावः परेश्वरे ।
 तदुच्छेदं परं मोक्षं केचिदाचक्षते बुधाः ॥ ६९ ॥
 विलक्षणस्य सर्वात्मभूतस्य परमात्मनः ॥
 शरीरत्वात् प्रकारस्य जीवस्यानादिकर्मणा ॥ ७० ॥
 अविद्यारूपिणा छिन्नरूपस्य भवभोगिनः ॥
 परात्मानुभवो यः स्यादविद्योच्छेदपूर्वकः ॥ ७१ ॥
 मोक्षः प्रख्यायते धीरैः सिद्धान्तमतवेदिभिः ॥
 मोक्षं ससाधनं विद्यामिति प्रश्नोत्तरे पुनः ॥ ७२ ॥
 परात्मतत्त्वविज्ञानं परात्मोपासनं तथा ॥
 परात्मपदसम्प्राप्तिलक्षणं मोक्षमूचिवान् ॥ ७३ ॥
 तस्मादत्र परात्मैव प्राप्यो जीवेन वर्णितः ॥
 एष आत्मेति होवाच य एषो दृश्यतेऽक्षिणि ॥ ७४ ॥
 एतद् ब्रह्माऽमृतमयमभयं तत्र संशयः ॥

अक्षयाधारतया योऽयं निर्दिष्टः पुरुषः स किम् ॥ ७
 प्रतिबिम्बस्वरूपो वा चक्षुरध्यक्षदेवता ॥
 जीवात्मा परमात्मा वा भवतीत्यत्र वर्ण्यते ॥ ७६ ॥
 युक्तोऽत्र प्रतिबिम्बात्मा निर्देशः सिद्धवद् यतः ॥
 अपरोक्षदृशिनोक्तत्वाज्जीवात्मा वाऽपि युज्यते ॥ ७७
 सन्निधानाद् विशेषेण प्रसिद्धिश्चक्षुरिन्द्रिये ॥
 मीलितं चक्षुरुद्रीक्ष्य निश्चिन्वन्ति सुरभिः ॥ ७८
 जीवात्मनः स्थितिगती शरीरेऽस्मिन् प्रतिष्ठितः ॥
 अयमित्थं प्रसिद्ध्याऽत्र चक्षुरध्यक्षदेवता ॥ ७९ ॥
 विशेषो वेति सम्प्राप्ते परमात्मेति निश्चयः ॥
 एतद् ब्रह्माऽमृतमयं संयद्रामः प्रचक्ष्यते ॥ ८० ॥
 अभिसंयति वामानि सर्वाण्येतं स वामनिः ॥
 एष सर्वाणि वामानि नयति ह्येव भामनिः ॥ ८१ ॥
 एष सर्वेषु लोकेषु भातीत्येवं गुणाः किल ॥
 परमात्मनि युज्यन्ते न जीवे देवतासु च ॥ ८२ ॥
 स्थितिर्नियमनं चापि परमात्मन एव हि ॥
 तिष्ठन् यश्चक्षुषीत्यादिश्रुतिवाक्येन पठ्यते ॥ ८३ ॥
 योगिभिः पश्यमानत्वाद् दृश्यर्थोऽपि न दुर्लभः ॥
 कं खं ब्रह्मेति प्रकृतात् सुखिब्रह्मनिरूपणात् ॥ ८४
 संयद्रामत्वप्रभृतिगुणाधानार्थमेव च ॥
 उपासास्थानसिद्धयर्थमक्षिण्येषोऽभिनीयते ॥ ८५ ॥
 नन्वग्नयः समग्नीनां कं खं ब्रह्मेति वाक्यतः ॥
 उपासनं वदन्तीति ब्रह्म नेहोपदिश्यते ॥ ८६ ॥
 नचेह ब्रह्मविद्याङ्गमग्निविद्येति शङ्कताम् ॥
 द्वितरिोधफलप्राप्तिश्रवणादितिचेन्न तत् ॥ ८७ ॥

ब्रह्मसंशब्दनात् पापलेपाऽभावोक्तितोऽपि च ॥
 संयद्रामत्वप्रभृतिकल्याणगुणशालिनः ॥ ८८ ॥
 अक्षिस्थानोपास्यताया अर्चिरादिगतेस्तथा ॥
 उपदेशात् सुखि ब्रह्म परमत्राभिधीयते ॥ ८९ ॥
 नात्रोच्यते ब्रह्म किन्तु प्रसिद्धे खे च लौकिके ॥
 सुखे कुर्याद् ब्रह्मदृष्टिरित्याशङ्क्य समुच्यते ॥ ९० ॥
 अत एव च स ब्रह्म कं यदेव तदेव खम् ॥
 इति वाक्यात् सुखाकाशं परं ब्रह्माभिधीयते ॥ ९१ ॥
 अक्ष्याधारोऽत्र पुरुषस्ततोऽपि प्रतिपाद्यते ॥
 तद्याथात्म्यविदो यस्मादर्चिरादिगतेर्वचः ॥ ९२ ॥
 नियमेनाक्षिसंस्थाना न च्छायाजीवदेवताः ॥
 नराऽन्तराऽसंनिधानाच्छाया नैवाऽक्षिणि यतः ॥ ९३ ॥
 व्यापारानुगुणत्वाय मिलितेन्द्रियसंश्रिते ॥
 स्थाने स्थितिर्हि जीवानां केवलं नैव चक्षुषि ॥ ९४ ॥
 रश्मिद्वारा देवताया यतः संस्थितिरुच्यते ॥
 अतो देशान्तरस्थाया अक्षिण्यप्याश्रयो भवेत् ॥ ९५ ॥
 तस्माच्चक्षुष्यवस्थानममृतत्वाऽऽदयोऽपि च ॥
 निरुपाधिकता ह्येषां परात्मन्येव सम्भवेत् ॥ ९६ ॥
 अवस्थितिर्नियमनं वर्णितं यत् परात्मनि ॥
 समर्थयंस्तदेवाह सूत्रेऽन्तर्यामिवर्णके ॥ ९७ ॥
 समामनन्ति काण्वा वै तथा माध्यन्दिनाश्च ये ॥
 तिष्ठन् पृथिव्यामात्मा यः पृथिव्या अन्तरो ह्ययम् ॥ ९८ ॥
 पृथिवी यं न वेदेति शरीरं यस्य सा भवेत् ॥
 अन्तर्यस्तां यमयति सोऽन्तर्याम्येष ते हरिः ॥ ९९ ॥
 एवं जलाग्न्यन्तरिक्षवाय्वादिसदिशासु च ॥

आकाशचन्द्रतारासु तमस्तेजःसुरेषु च ॥ १०० ॥
 सर्वभूतेषु वाक्प्राणचक्षुःश्रोत्रमनःसु च ॥
 विज्ञानत्वक्षु रेतःसु तिष्ठन्नात्मसु योऽन्तरः ॥ १०१ ॥
 उपदिष्टः किमात्मा वा परात्मा वेति संशये ॥
 प्रसगात्मा भवेदत्र वाक्यशेषबलादयम् ॥ १०२ ॥
 तथाहि द्रष्टा श्रोतेति करणायत्तबुद्धिमान् ॥
 श्रुताऽन्तर्यामिता तस्माद् द्रष्टुरेवोपदिश्यते ॥ १०३ ॥
 अतोऽन्यो नास्ति द्रष्टेति द्रष्टृन्तरनिषेतः ॥
 इति प्राप्तेऽधिदैवादि लोकेष्व्वात्मा हरिः स्वयम् ॥ १०४ ॥
 अन्तर्यामी न जीवात्मा तद्धर्मस्योपदेशतः ॥
 तद्धर्मः सर्वलोकादिनियन्तृत्वं कुतोऽन्यगम् ॥ १०५ ॥
 अन्तः प्रविश्य सर्वेषां सर्वदेहप्रकारभाक् ॥
 सर्वैरेवेद्यः सर्वात्मा शास्ता सर्वजनेश्वरः ॥ १०६ ॥
 पर एव भवेन्नान्यो जीवादिर्वा न संशयः ॥
 करणायत्तबुद्धित्वं न च किन्तु स्वतो हरेः ॥ १०७ ॥
 पश्यत्यचक्षुरिखादिश्रुतिभिः प्रतिपाद्यते ॥
 सर्वात्मत्वं नियन्तृत्वं सर्वदेहत्वमीश्वरे ॥ १०८ ॥
 अमृतत्वं स्वभावेन जीवेषु परतन्त्रतः ॥
 अन्तर्यामी ततो लोके परमात्मैव गीयते ॥ १०९ ॥
 श्रोताऽश्रुतो तथाऽदृष्टो द्रष्टेत्युत्तरवाक्यतः ॥
 निषिद्ध्यते नियन्तुस्तन्नियन्त्रन्तरमित्यतः ॥ ११० ॥
 वाच्यः स्याद् युष्मदस्मद्भ्यां नृहरि' पुरुषोत्तमः ॥
 जीवस्तथा प्रधानं वै नान्तर्यम्यत्र गीयते ॥ १११ ॥
 सर्वद्रष्टुर्हि सर्वस्य नियन्तृत्वं तदात्मता ॥
 स्वत एवाऽमृतत्वं च सम्भवत्येव नो तयोः ॥ ११२ ॥

अचेतनप्रधानस्य सर्वज्ञत्वादि नार्हति ॥
 अल्पज्ञस्यपिजीवस्य तथा तन्नोपयुज्यते ॥ ११३ ॥
 अतोऽमीषां गुणानां वै परात्मनि समन्वयः ॥
 अन्तर्यामिनियम्यत्वं वागादिभिरचेतनैः ॥ ११४ ॥
 सममस्मिन्नधीयाते काण्वमाध्यन्दिनावुभौ ॥
 तिष्ठन्नात्मनि यस्यात्मा शरीरं यं न वेद सः ॥ ११५ ॥
 यमन्तरो यमयति विज्ञानेऽप्येवमेव सः ॥
 अतो विलक्षणो जीवादन्तर्यामी समीरितः ॥ ११६ ॥
 अथर्वणे हि द्वे विद्ये परापरतयेरिते ॥
 अक्षराधिगमे हेतुः परविद्या प्रकीर्तिता ॥ ११७ ॥
 यत् तद्दृश्यमग्राह्यमगोत्रावर्णमीरितम् ॥
 अपाणिपादमश्रोत्रं नित्यं सर्वगतं विभु ॥ ११८ ॥
 यद् भूतयोनिं सूक्ष्मं तत् परिपश्यन्ति साधवः ॥
 उत्तरत्राऽप्यदो वाक्यमक्षरात् परतः परः ॥ ११९ ॥
 इमौ प्रधानपुरुषौ परमात्माऽथवाऽत्र किम् ॥
 युक्तं प्रधानपुरुषौ द्रष्टृत्वादेरवर्णनाव ॥ १२० ॥
 विकारभूतात् सर्वस्मात् परभूतात् तथाऽक्षरात् ॥
 परः समष्टिपुरुषः क्षेत्रज्ञः प्रतिपाद्यते ॥ १२१ ॥
 स्थूलरूपादिमद्भूतनिष्ठत्वेन निवारितम् ॥
 तद्दृश्यत्वमिदं सूक्ष्मे पर्यवस्यत्यचेतने ॥ १२२ ॥
 तच्च प्रधानमेव स्यात् समष्टिपुरुषे तथा ॥
 तत्परत्वमतस्तेनाधिष्ठितं यत् प्रधानकम् ॥ १२३ ॥
 सूते विकारजातं तन्महदाद्यखिलं जगत् ॥
 तस्मात् प्रधानपुरुषाविति प्राप्तेऽभिधीयते ॥ १२४ ॥
 अदृश्यत्वादिगुणको ह्यक्षरात् परतः परः ॥

पुरुषोत्तम एवोक्तस्तद्धर्मोक्तिमभावतः ॥ १२५ ॥
 सर्वज्ञसर्वविद्वाक्यात् सर्वज्ञत्वादिकास्तु ये ॥
 उच्यन्ते ते परस्यैव धर्मास्तद्धर्मिणः सदा ॥ १२६ ॥
 ययेतिश्रुतिवाक्याच्चादृश्यत्वगुणकाक्षरम् ॥
 अभिधायाक्षराद् विश्वं भवतीति विधाय च ॥ १२७ ॥
 सर्वज्ञः सर्वविद् यस्य तपो ज्ञानमयं ततः ॥
 तद् ब्रह्म नाम रूपं च जायते भूतयोनितः ॥ १२८ ॥
 अक्षरादिति तस्यैव सर्वज्ञत्वादि वर्ण्यते ॥
 परत्वस्याऽक्षरादुक्त्या भूतसूक्ष्ममचेतनम् ॥ १२९ ॥
 ब्रूतेऽत्राक्षरशब्दो हि न तु तद्गुणवत् परम् ।
 प्रधानपुरुषाभ्यां च परत्वाख्यविशेषणात् ॥ १३० ॥
 तथैव भेदव्यपदेशाददृश्यत्वगुणः परः ।
 अव्याकृताक्षराद्भिन्नः समष्टिपुरुषोऽस्ति यः ॥ १३१ ॥
 अदृश्यत्वादिगुणकस्तस्मादपि परो हरिः ॥
 अग्निमूर्द्धेत्युपक्रम्य रूपोपन्यासहेतुतः ॥ १३२ ॥
 सर्वभूतान्तरात्मैव निर्णीतो नेतरौ च तौ ॥
 तस्माद् वेदान्तवाक्यानां तात्पर्यं सगुणे हरौ ॥ १३३ ॥
 वैश्वानरं म आत्मानं ब्रूहीत्येवमुपक्रमः ॥
 यस्त्वेतमेवं प्रादेशमात्रं वैश्वानरं हृदि ॥ १३४ ॥
 उपास्त इति संहारस्तत्र संशय ईरितः ॥
 वैश्वानरः किमात्मायं परमात्माऽथवाऽत्र किम् ॥ १३५ ॥
 युक्तमात्मैव संग्राह्यो यतोऽशक्यविनिर्णयः ॥
 वैश्वानरस्य शब्दस्य प्रयोगोऽर्थचतुष्टये ॥ १३६ ॥
 तत्रादौ जाठराग्निर्वै वैश्वानरपदोदितः ॥
 येनेदं पच्यतेऽन्नं हि घोषोऽयं तस्य दृश्यते ॥ १३७ ॥

कर्णद्वयं पिधायापि यं शृणोति नरः सदा ॥
 इत्यादिलिङ्गजातानि नेतुं नाऽऽत्मनि शक्यते ॥ १३८ ॥
 इति प्राप्ते परात्मैव वैश्वानरपदोदितः ॥
 यतः साधारणैर्द्धर्मैः पर एव विशेष्यते ॥ १३९ ॥
 यथेषिकातूलमग्नौ प्रोतं सर्वं प्रदूयते ॥
 तथाऽस्य सर्वे पाप्मानः प्रदूयन्ते हि सर्वथाः ॥ १४० ॥
 दिवः प्रभृति भूम्यन्तं रूपं वैश्वानरस्य यत् ॥
 उपदिष्टं तद् घटते परमात्मनि नान्तरे ॥ १४१ ॥
 अन्तःस्थजाठरस्याग्नेः प्रतीतिरितिचेन्न हि ॥
 त्रैलोक्यसुशरीरस्य ब्रह्मणस्तच्छरीरिणः ॥ १४२ ॥
 उपासनोपदेशाद् वै तद्विशिष्टस्य निश्चयात् ॥
 अतो न देवता चात्र न भूतं नापि जाठरः ॥ १४३ ॥
 जाठराग्निशरीरत्वात् तद्विशिष्टपरात्मनः ॥
 अग्निशब्दे वाचकत्वमुपास्यत्वं च वर्णितम् ॥ १४४ ॥
 जैमिनिस्त्वग्निशब्दस्य वैश्वानरसुशब्दवत् ॥
 परात्मनो वाचकत्वं साक्षादेवाभिमन्यते ॥ १४५ ॥
 साधारणोऽप्ययं शब्दो जाठराग्न्यादिवाचकः ॥
 तथापि विश्वानरस्य नेतृत्वादिगुणात्मना ॥
 असाधारणधर्मेण वाचकः परमात्मनः ॥ १४६ ॥
 यस्त्वेतमेवं प्रादेशमात्रमित्यादिनोदितः ॥
 अपरिच्छिन्नरूपस्य परिच्छेदः कथं भवेत् ॥ १४७ ॥
 तत्राश्मरथ्यो वर्दात व्यक्त्यर्थं सेवकं प्रति ॥
 उपासार्थं परेशस्य प्रादेशत्वादि युज्यते ॥ १४८ ॥
 कृत्स्नं व्याप्तवतो मानरहितस्याभिव्यक्तये ॥
 दूय्वादिप्रदेशसम्बन्धपरिच्छिन्नत्वमात्मनः ॥ १४९ ॥

मूर्द्धाद्यवयवधर्मः परस्य घटते न चेत् ॥
 उपासनार्थमाहायमाचार्यो बादरिः स्वयम् ॥ १५०
 वैश्वानरः परात्माऽयं तस्यैवोपासकैः सदा ॥
 क्रियमाणोपासनस्य स्वप्राणाहुतिरूपिणः ॥ १५१ ॥
 अग्निहोत्रत्वभावाय द्युमूर्द्धाद्युपवर्ण्यते ॥
 प्राणाहुत्यास्ततो हेतोः परात्मोपासनोचितम् ॥ १५२
 फलं श्रुतिर्दर्शयति जैमिनिस्त्विति मन्यते ॥
 द्युमूर्द्धत्वादिसंयुक्तं वैश्वानरमिमं त्विह ॥ १५३ ॥
 प्राणाहुत्याधारताया उपासककलेवरे ॥
 आमनन्तीति निर्णीतो वैश्वानरपरेश्वरः ॥ १५४ ॥

इति श्रीभाष्यवार्तिके प्रथमाध्यायस्य द्वितीयः पादः ॥ १

यस्मिन् द्यौस्तथा भूमिरन्तरिक्षं मनः सह ॥
 प्राणैरोतं तमेवैकं जानथात्मानमादरात् ॥ १ ॥
 विमुञ्चथान्या वाचो वै सेतुरेषोऽमृतस्य तु ॥
 संशयस्तत्र किमयं द्युभ्वाद्यायतनश्रुतः ॥ २ ॥
 जीवात्मा परमात्मा वा किं युक्तं जीव एव हि ॥
 नाड्याधारत्वबहुधा जायमानत्वतस्तथा ॥ ३ ॥
 प्राणपञ्चकसम्बन्धान्मनसश्चाश्रयत्वतः ॥
 द्युभ्वाद्यायतनत्वस्य कर्मणा चात्र सम्भवात् ॥ ४ ॥
 इति प्राप्ते परात्मैव द्युभ्वाद्यायतनो हरिः ॥
 सेतुरेषोऽमृतस्येति परधर्मोपदेशतः ॥ ५ ॥
 मुक्तिरूपाऽमृतस्यायं प्रापकः सेतुरुच्यते ॥
 मुक्तोपसृप्योपदेशाद् द्युभ्वाद्यायतनो हरिः ॥ ६ ॥
 यदा पश्येत्सादिवाक्यान्मुक्तप्राप्यतयोदितः ॥
 प्रधानं प्राणभृदपि नात्र प्रकरणे द्वयम् ॥ ७ ॥
 तद्वाचकवचोभावादतोऽपि परमेश्वरः ॥
 भेदस्य व्यपदेशात्तु जीवात्मपरमात्मनोः ॥ ८ ॥
 पराऽभिन्नोऽत्र जीवात्मा द्युभ्वाद्यायतनो न हि ॥
 प्रकरणादपि परं परात्मैव निरूप्यते ॥ ९ ॥
 अदृश्यत्वे तु सूत्रे वै परप्रकरणोक्तितः ॥
 सहस्रितेः कर्मफलानशानाशनबोधनात् ॥ १० ॥
 जीवप्राप्यफलात्मैव द्युभ्वाद्यायतनो भवेत् ॥
 भूमा किं प्रसगात्मा स्यात् परमात्मेति संशये ॥ ११ ॥
 किं युक्तं प्रसगात्मैव प्राणाऽवध्युपदेशतः ॥
 प्राणशब्देन निर्दिष्टः प्रसगात्मा, न मारुतः ॥ १२ ॥
 प्राणो माता पिता प्राण इत्यादिश्रुतिवाक्यतः ॥

चेतनः प्रसगात्मा स्यान्न वायुरिति निर्णयात् ॥ १३ ॥
 आत्मन्धेवारनाभिदृष्टान्तस्योपपत्तितः ॥
 अस्यैवानुगुणतया वाक्यशेषस्य सन्नयात् ॥ १४ ॥
 इति प्राप्ते भूमगुणविशिष्टः परमेश्वरः ॥
 नात्मा, कुतः, ? सम्प्रसादादधिकस्योपदेशतः ॥ १५ ॥
 नामादिप्राणपर्यन्तं पूर्वाधिकतयोत्तरम् ॥
 अभिधानात् ततः प्राणादधिकं सत्यशब्दतः ॥ १६ ॥
 उपदिष्टं परं ब्रह्म भूमात्मगुणवत्तरम् ॥
 आनन्दमयसूत्रे यत् सुखरूपत्वमीश्वरे ॥ १७ ॥
 निरूपितमतः प्राणनिर्दिष्टात् प्रसगात्मनः ॥
 भिन्नं ह्यन्यं सुखं ब्रह्म भूमेसेवोपदिश्यते ॥ १८ ॥
 स्वाभाविकाऽमृतत्वं चानन्याधारत्वमित्यपि ॥
 सर्वात्मत्वं च ये धर्मा भून्नस्ते परमात्मनि ॥ १९ ॥
 युज्यन्तेऽतः परं ब्रह्म भूमेसेव विनिर्णयः ॥
 अन्तर्यामिब्राह्मणोक्त्या प्रसगर्थः परात्परः ॥ २० ॥
 अहमर्थोऽपि तत्रैव पर्यवस्येन्न संशयः ॥
 परात्मनः प्रसगात्मशरीरित्वधियो ह्यतः ॥ २१ ॥
 प्रतिष्ठार्थमहंग्रहोपासनस्य निरूपणात् ॥
 परमात्मा भूमगुणविशिष्ट इति निर्णयः ॥ २२ ॥
 तदेतदक्षरं गार्गी ब्राह्मणा यद् वदन्ति हि ॥
 तत्प्रधानं तु जीवो वा परमात्मेति संशये ॥ २३ ॥
 युक्तं प्रधानं तत्रैवाक्षरशब्दप्रयोगतः ॥
 अस्थूलत्वादिशब्दानां तत्रैवाथ समन्वयात् ॥ २४ ॥
 यया तदक्षरमिति परस्मिन्नक्षरं वचः ॥
 दृश्यते नाप्रसिद्धं हि प्रमाणान्तरतस्तु तत् ॥ २५ ॥

प्रमाणान्तरं प्रथमं प्रवृत्तं श्रुतितः पुरा ॥
 अतस्तयोर्द्वयोर्मध्ये प्रथमं बलवद् भवेत् ॥ २६ ॥
 तस्मात् प्रमाणान्तरतोऽक्षरशब्दप्रयोगतः ॥
 विकारकारणमिति प्रधानमिह चाक्षरम् ॥ २७ ॥
 इति प्राप्तेऽक्षरं पूर्णमम्बरान्तस्य धारणात् ॥
 अव्याकृतं त्वम्बरान्तं तदाधारोपदेशतः ॥ २८ ॥
 त्रैलोक्यविकृताधारं परं ब्रह्माऽक्षरं भवेत् ॥
 आकाशशब्दनिर्दिष्टं भूतसूक्ष्मं यदोच्यते ॥ २९ ॥
 तदाधारं प्रधानं वै तदा भवितुमर्हति ॥
 अक्षरार्थविवक्षायामक्षरं जीववाचकम् ॥ ३० ॥
 तद्भूतसूक्ष्मपर्यन्तकृत्स्नस्याचेतनस्य च ॥
 आधारत्वेन जीवात्मन्यक्षरस्य प्रयोगतः ॥ ३१ ॥
 इत्याक्षेपे समाधानं हरिरात्माऽक्षरो वरः ॥
 सा चाम्बरान्तविधृतिरक्षरे पुरुषोत्तमे ॥ ३२ ॥
 एतस्य वाऽक्षरस्येति वाक्येन स्यात् प्रशासनात् ॥
 प्रधानभावव्यावृत्तेः पुरुषान्यत्ववारणात् ॥ ३३ ॥
 अक्षरान्नास्ति द्रष्टाऽन्य इति स्यादक्षरो हरिः ॥
 य एतदक्षरं गार्ग्यविदित्वा प्रैति लोकतः ॥ ३४ ॥
 अस्मात् स कृपण इति यज्ज्ञानाद् घोरसंसृतिः ॥
 निवर्त्तते परं ब्रह्म तस्मादक्षरमुच्यते ॥ ३५ ॥
 अभिध्यायीत परमं पुरुषं पुरि संस्थितम् ॥
 ईर्षतेऽत्र विनिर्दिष्टः समष्टिपुरुषोऽथवा ॥ ३६ ॥
 पुरुषोत्तमो वा किं युक्तमण्डाध्यक्षश्चतुर्मुखः ॥
 त्रिमात्रस्योपासकस्य ब्रह्मलोकफलोक्तितः ॥ ३७ ॥
 अमरत्वादिधर्माणां कथं चित् तत्र सम्भवात् ॥

इति प्राप्तेऽत्र परमः पुरुषः पुरुषोत्तमः ॥ ३८ ॥
 ईक्षति प्रति कर्मत्वं तस्यैव व्यपदिश्यते ॥
 अजराऽमरशान्तेति स एव परिपठ्यते ॥ ३९ ॥
 चतुर्मुखस्य लोकोऽपि क्षयिष्णुर्धाम तस्य न ॥
 अजरेक्षितृलोको यन्नजरो नमरो भवेत् ॥ ४० ॥
 इदं ब्रह्मपुरे तस्मिन् दहरं पुण्डरीककम् ॥
 वेश्माऽस्मिन्नन्तराकाशो दहरस्तस्य चान्तरे ॥ ४१ ॥
 यदास्ति तद्धि विज्ञेयमन्वेष्टव्यं तदेव च ॥
 हृत्पद्ममध्यर्वर्त्ती ह दहराकाशनामकम् ॥ ४२ ॥
 महाभूतमुत प्रत्यगात्मा किं वा परेश्वरः ॥
 इत्थं हि संशये युक्तो भूताकाशः प्रसिद्धितः ॥ ४३ ॥
 अन्वेष्टव्यान्तराधारतयैतस्य प्रतीतितः ॥
 इति प्राप्ते हिं दहरं गगनं पर ईश्वरः ॥ ४४ ॥
 उत्तरेभ्यस्तु वाक्येभ्यस्तथाच परिपठ्यते ॥
 आत्माऽपहतपाप्माऽयं विजरो मृत्युवर्जितः ॥ ४५ ॥
 अपिपासः सत्यकामः सत्यसङ्कल्पशोकहा ॥
 इत्थं वै श्रूयमाणा ये तत्रात्मत्वादयो गुणाः ४६ ॥
 स्वाश्रयं दहराकाशं बोधयन्ति परेश्वरम् ॥
 तदन्वेष्टव्यमित्यत्र श्रुतिगं तत्पदं तु यत् ॥ ४७ ॥
 तदुपस्थापकं पूर्वप्राप्तस्य तद्द्वयस्य वै ॥
 दहरस्य तदन्तःस्थगुणजातस्य चापि हि ॥ ४८ ॥
 अतो गुणविशिष्टस्य जिज्ञासाबोधकं हरेः ॥
 संकल्पात् कामसम्प्राप्तिर्दहराऽऽकाशवेदिनः ॥ ४९ ॥
 साऽपि तं दहराकाशं ब्रह्मेशं बोधयत्यलम् ॥
 भूताकाशेनोपमानं परस्मिन् घटते यतः ॥ ५० ॥

उपासकशरीरं तु ब्रह्मणः पुरमीरितम् ॥
 तत्राल्पहृत्पुण्डरीकं ब्रह्मणो वैश्यं तत्र च ॥ ५१ ॥
 चात्सल्यैकसज्जलधिर्दहरः परमेश्वरः ॥
 तत्रान्तवर्च्यसंख्येयकल्याणगुणमण्डलम् ॥ ५२ ॥
 अन्वेष्टव्यमिति प्रोक्तं तद्गुणो दहरो हरिः ॥
 हृत्पद्मे समुपास्योऽयं वाक्येनेत्थं विधीयते ॥ ५३ ॥
 दहराकाशनिर्दिष्टः सर्वाधारः परेश्वरः ॥
 तस्याऽऽत्मत्वं चैष आत्मेखनेन प्रतिपादितम् ॥ ५४ ॥
 तत्रापहतपाप्मत्वाद्यन्वेष्टव्यं गुणाष्टकम् ॥
 उपदिष्टमुपास्योतस्तदष्टगुण ईश्वरः ॥ ५५ ॥
 गच्छन्त्येताः ब्रह्मलोकं प्रजाः सर्वा दिने दिते ॥
 न तं विदन्त्यनेनात्र गमनब्रह्मलोकयोः ॥ ५६ ॥
 निर्देशाद् दहराकाशः परमात्मेति निश्चयः ॥
 सति सम्पद्य न विदुरिखन्यत्रापि दर्शनात् ॥ ५७ ॥
 लयकाल इव स्थानं सुप्तौ ब्रह्मणि यन्नृणाम् ॥
 श्रूयमाणं हि पर्याप्तं लिङ्गन्तद् ब्रह्मताश्रये ॥ ५८ ॥
 तथा जगद्विधरणं दहरे श्रूयते तु यत् ॥
 गमयन्त्येव तदपि दहराश्रितब्रह्मताम् ॥ ५९ ॥
 तथैवाकाशशब्दस्य ब्रह्मण्येव प्रसिद्धितः ॥
 भवेद्वि दहराकाशः परात्मा नृकेसरी ॥ ६० ॥
 वाक्यशेषेऽपि जीवस्य परामात्रसो हरिः ॥
 इति नोक्तगुणा जीवे सम्भ्रन्तीति सो हरिः ॥ ६१ ॥
 जीवोऽपहतपाप्मादिः प्रज्ञेश्वचसो न किम् ॥
 सस्यं किन्तु यदा भूयाद् विमुक्तः कर्मबन्धनात् ॥ ६२ ॥
 आविर्भूतस्वरूपः संसृताऽष्टगुणवान् भवेत् ॥

प्राग् वै प्रजापतेर्वाक्ये तिरोहितगुणोऽश्वरः ॥ ६३ ॥
 पश्चाद्बुद्भूतरूपस्य गुणाविर्भाव उच्यते ॥
 मुक्तजीवात्मरूपस्य याथात्म्यज्ञानमेव हि ॥ ६४ ॥
 दहरोपासना विद्या प्रयोजकतयोच्यते ॥
 ब्रह्मप्रेप्सोर्हि जीवस्य स्वरूपज्ञानमिष्यते ॥ ६५ ॥
 कल्याणगुण एवैषोऽनुभविष्यति तादृशम् ॥
 कल्याणगुणमात्मानं परमानन्दमीश्वरम् ॥ ६६ ॥
 तस्मात् स्वरूपविज्ञानं दहरोपासनाफलम् ॥
 इत्थं प्रजापतेर्वाक्ये तद्गुणो जीव उच्यते ॥ ६७ ॥
 अतिरोहितरूपः सन् प्रकाशगुणवान् सदा ॥
 वर्णितः परमात्मेत्थं वाक्ये दहरसंज्ञके ॥ ६८ ॥
 आविर्भूतस्वरूपस्य जीवस्याप्यशरीरिणः ॥
 जगद्विधरणत्वादिगुणानैव भवन्ति हि ॥ ६९ ॥
 सखकामत्वप्रभृतिगुणा एव हि केवलम् ॥
 इत्थमग्रे फलाध्याये स्वयमेव वदिष्यति ॥ ७० ॥
 अल्पत्वश्रवणं यत्तु निचाद्यत्वात्तु तद् भवेत् ॥
 अत्रोक्तो दहराकाशो नृहरिर्गुणसागरः ॥ ७१ ॥
 जीवस्तथा भवत्येव त्वसम्पत्त्यनन्तरम् ॥
 साम्यं तयोः श्रूयते च परात्मप्रसगात्मनोः ॥ ७२ ॥
 मुक्तौ संसारिणां तेषां त्साभ्यापत्तिलक्षणम् ॥
 इदं ज्ञानमुपाश्रित्येसादिवक्त्ये हि स्मर्यते ॥ ७३ ॥
 अङ्गुष्ठमात्रः पुरुषो जनानं हृदये सदा ॥
 सन्निविष्टः कठश्रुसामित्येवं श्रुतेऽत्र किम् ॥ ७४ ॥
 अङ्गुष्ठमात्रः प्रमितः प्रसगात्मस्थवा परः ॥
 युक्तं तु प्रत्यगात्मैव तत्त्वस्यान्यः संश्रुतेः ॥ ७५ ॥

प्राणा धियः सञ्चरन्ति सर्वे चैते स्वकर्मभिः ॥
 अङ्गुष्ठमात्र आत्माऽयं रवितुल्यः प्रकाशभाक् ॥ ७६ ॥
 उपासार्थतयाऽप्येवं परेशे न श्रुतं क्वचित् ॥
 नचाङ्गुष्ठमितस्याणोः कथमीशानता घटेत् ॥ ७७ ॥
 शरीरेन्द्रियसम्भोग्यभोगोपकरणात्मनाम् ॥
 अपेक्षयापि जीवस्य घटेतेशानता यतः ॥ ७८ ॥
 इति प्राप्तेऽङ्गुष्ठमात्रो हृदये स्यात् परात्परः ॥
 अङ्गुष्ठमात्रः पुरुषो मध्य आत्मनि तिष्ठति ॥ ७९ ॥
 ईशानो भूतभव्यस्य न ततो विजिगृप्सते ॥
 इत्थं चैव श्रूयमाणाच्छब्दादेव नचात्मनि ॥ ८० ॥
 सर्वेशित्वमस्मिन् स्यात् कर्माधीने शरीरिणि ॥
 सर्वेशानस्य महतः कथमङ्गुष्ठमात्रता ॥ ८१ ॥
 इत्याशङ्क्य प्रवृत्तेस्तु मनुष्यमधिकृत्य यत् ॥
 शास्त्रस्येति मनुष्याणां हृदयापेक्षयाऽवदत् ॥ ८२ ॥
 अङ्गुष्ठमात्रपुरुष इत्यङ्गुष्ठमिते हृदि ॥
 ईशस्य विद्यमानत्वादुपासार्थं तदुच्यते ॥ ८३ ॥
 ब्रह्मणोऽङ्गुष्ठमात्रत्वप्रमितत्वोपपत्तये ॥
 उक्तोपासनशास्त्रे हि मनुष्यस्याधिकारिता ॥ ८४ ॥
 तत्प्रसङ्गेन विद्यायां देवादीनां हि साम्प्रतम् ॥
 अधिकारोऽस्ति नास्तीति विचारः सम्प्रवर्तते ॥ ८५ ॥
 युक्तं न तावदस्येव सामर्थ्याभावतः परम् ॥
 न हि देहविहीनानां देवादीनां प्रवर्तते ॥ ८६ ॥
 ब्रह्मोपासनसामर्थ्यं साधनानामसम्भवात् ॥
 न हि देहविहीनेन किञ्चित् कर्तुं हि पार्यते ॥ ८७ ॥
 देवादीनां शरीरित्वे प्रमाणं नोपलभ्यते ॥

ये तु कर्मविधौ शेषभूता मन्त्रार्थवादकाः ॥ ८८ ॥
 देवादिविग्रहं नैव प्रतिपादयितुं क्षमाः ॥
 इति प्राप्ते हि देवादेरधिकारोऽस्त्युपासने ॥ ८९ ॥
 सामर्थ्यार्थित्वयोः सत्त्वन्मन्यते बादरायणः ॥
 आध्यात्मिकादिदुःखाभितापादार्थित्वमिष्यते ॥ ९० ॥
 निरस्तहेयासंख्येयकल्याणगुणसागरे ॥
 भोग्यत्वादिपरिज्ञानात् सामर्थ्यस्यापि सम्भवः ॥ ९१ ॥
 यद् देवतिर्यङ्मानुष्यस्यावरादिचतुर्विधा ॥
 सृष्टिराम्नायते तत्तत्कर्मानुगुणतस्तथा ॥ ९२ ॥
 लोकस्थितिर्भोगयोग्यशरीरेन्द्रियसम्भवः ॥
 देवादीनामतो ब्रह्मोपासनाधिकृतिः किल ॥ ९३ ॥
 इन्द्रो वै सर्वदेवानामसुराणां विरोचनः ॥
 प्रजापतेः सकाशं तावागच्छन्तौ कृताञ्जली ॥ ९४ ॥
 द्वात्रिंशद्वर्षपर्यन्तं ब्रह्मचर्यं समूषतुः ॥
 विस्पष्टमितिवाक्येन देवादीनां प्रतीयते ॥ ९५ ॥
 शरीरेन्द्रियवत्त्वं च विधिशेषार्थवादके ॥
 अविरोधाच्छ्रूयते हि वज्रहस्तः पुरन्दरः ॥ ९६ ॥
 एवं सविग्रहा देवा ब्रह्मविद्याधिकारिणः ॥
 परिच्छिन्नशरीरित्वे देवादीनां तु कर्मसु ॥ ९७ ॥
 यौगपद्यागमाभावाद् विरोधः कर्मणीति चेत् ॥
 अनेकदेहसम्पत्तिसामर्थ्यान्न स दृश्यते ॥ ९८ ॥
 सौभरिप्रभृतीनां हि दृश्यते शक्तिमत्तया ॥
 अनेकदेहसम्पत्तिर्भोगार्थमिह कर्मणे ॥ ९९ ॥
 शरीरेन्द्रियवत्त्वेन जन्मनाशप्रसङ्गतः ॥
 इन्द्रादीनामनित्यत्वे वेदानित्यत्वमापतेत् ॥ १०० ॥

किञ्चैवं जन्मनः पूर्वं नाशाद्दूर्ध्वं च सम्भवेत् ॥
 निरर्थकत्वं वेदस्य विरुद्धमिति चेन्न हि ॥ १०१ ॥
 वैदिकेन्द्रादिशब्देभ्य इन्द्राद्यर्थस्य सम्भवात् ॥
 इन्द्रादिशब्दाश्चैत्रादिशब्दवन्नैव वैदिकाः ॥ १०२ ॥
 स्वव्यक्तिमात्रसङ्केतपूर्वकाः प्रसरन्ति हि ॥
 किन्त्वाकृतिविशेषाणां वाचकास्तु गवादिवत् ॥ १०३ ॥
 एकेन्द्रव्यक्तिसन्नाशे वैदिकान्मनसिस्थितात् ॥
 इन्द्रशब्दाद् वाच्यभूतं विज्ञायेत्यं प्रजापतिः ॥ १०४ ॥
 तदाकारान्यमेवेन्द्रं सृजतीह कुलालवत् ॥
 यथा कुलालो मनसि घटशब्दाद्धि संस्थितात् ॥ १०५ ॥
 तदाकृतिविशेषान्यं घटं सृजति तत्तथा ॥
 व्याकरोन्नामरूपाणि वेदेनेतिश्रुतेर्बलात् ॥ १०६ ॥
 वेदशब्देभ्य एवादाविति स्मृत्या च निर्णयात् ॥
 स्मृतिपूर्वा हि देवानां सृष्टिस्तत्स्मरणं पुनः ॥ १०७ ॥
 वेदशब्देभ्य एवातो वेदे निसत्वमस्सलम् ॥
 नैमित्तिकादिप्रलये कल्पनेत्यं तु युज्यते ॥ १०८ ॥
 प्राग्भवेन्द्रादिसंस्मृत्या देवा धात्रा हि सृज्यताम् ॥
 प्राकृतप्रलये स्रष्टुर्नाशाच्छब्दस्य नाशतः ॥ १०९ ॥
 भूतादिपरिणामस्य नाशात् सृष्टिः कथं भवेत् ॥
 विनष्टस्य तु वेदस्य निसत्वमपि दुर्लभम् ॥ ११० ॥
 अतो वेदादिनिसत्वं प्रवाहानादिताश्रयात् ॥
 इति चेन्न विरोधोऽत्र कथञ्चिदपि सम्भवेत् ॥ १११ ॥
 समाननामरूपं तज्जगत् सृजति वै हरिः ॥
 बहु स्यामिति सङ्कल्प्य पूर्वावस्थं जगत् स्मरन् ॥ ११२ ॥
 शक्तिमात्रावशेषं यत्प्रलीनमभवत् पुरा ॥

समाननामरूपं तद् वेदादिजगदसृजत् ॥ ११३ ॥
 हिरण्यगर्भपर्यन्तब्रह्माण्डं महदादिकम् ॥
 पूर्वं सृष्ट्वा तथा वेदान् यथावस्थानुपूर्वकान् ॥ ११४ ॥
 आविर्भाव्योपदिश्यैवं ब्रह्मणे पूर्ववत् तथा ॥
 देवसर्गे तं नियुज्य तत्तदात्मतया स्वयम् ॥ ११५ ॥
 अवतस्थे ह्यतः सर्वमुपपन्नं भविष्यति ॥
 पूर्वानुपूर्वीसदृशं वेदस्योच्चारणं तु यत् ॥ ११६ ॥
 तदेवापौरुषेयत्वं क्रमसंस्कारसंस्मृतेः ॥
 वस्वादिस्योपासनायामधिकारोऽस्ति वा नवा ॥ ११७ ॥
 वस्वादित्यादिदेवानां तत्र नास्तीति युज्यते ॥
 उपासकातिरेकेण वस्वादीनामसम्भवात् ॥ ११८ ॥
 असावित्यादिवाक्येन वस्वादिसत्यमिष्यते ॥
 प्राप्यं तस्मान्नाधिकारो देवानां देवसेवने ॥ ११९ ॥
 तं देवा इति वाक्येन परब्रह्मात्मनीश्वरे ॥
 देवमानवसेव्यत्वं श्रूयते नेतरत्र तत् ॥ १२० ॥
 इति प्राप्तेऽधिकारं तु मनुते बादरायणः ॥
 वस्वादित्योपासनायां वस्वादिसासुरद्विषाम् ॥ १२१ ॥
 वस्वादित्यत्वसम्प्राप्तिपूर्वकं यत् इष्यते ॥
 ब्रह्मप्रेप्सा ततोऽस्येव तेषां तद्देवताश्रयः ॥ १२२ ॥
 ब्रह्मणः प्राप्तिपर्यन्तं वस्वादिफलसंश्रुतेः ॥
 वस्वादिभोग्यभूता ये आदित्यांशाः प्रकाञ्चिताः ॥ १२३ ॥
 तेषामुपासनं यत्तु तदवस्थपरात्मनः ॥
 कार्यकारणसद्व्यस्यब्रह्मोपासनवान् सुरः ॥ १२४ ॥
 सम्प्राप्य वस्वादिसत्त्वं तत्कल्पे ब्रह्म गच्छति ॥
 ब्रह्माप्यवधिपर्यन्तं वस्वादिफलसंश्रुतेः ॥ १२५ ॥

शूद्रस्याप्यधिकारोऽस्ति न वेत्त्र विचार्यते ॥
 किं युक्तमधिकारोऽस्ति शूद्रस्य ब्रह्मसेवने ॥ १२६ ॥
 अर्थित्ववच्चाच्छूद्रस्य तत्प्रयुक्ताधिकारिता ॥
 अनग्निविषयत्वाच्च नाधिकारोऽस्ति कर्मसु ॥ १२७ ॥
 अग्निसाध्येषु शूद्रस्य यद्यप्यत्रास्ति तथापि ॥
 ब्रह्मोपासनमात्रे हि स्वस्ववर्णाश्रमोचिताः ॥ १२८ ॥
 क्रिया एव त्वपेक्षन्ते शुश्रूषासन्निताः क्रियाः ॥
 शूद्रेत्यामन्व्य रैक्वस्तु ब्रह्मविद्यां वदस्वमुम् ॥ १२९ ॥
 अतोऽस्य ब्रह्मविद्यायामधिकारः प्रवर्ण्यन्ते ॥
 इति प्राप्ते नाधिकारः सामर्थ्याभावतो ह्यलम् ॥ १३० ॥
 असमर्थस्य चार्थित्वसम्भवेऽपि न युज्यते ॥
 अधिकारस्तु शूद्रस्य वेदाध्ययनहानितः ॥ १३१ ॥
 पुराणश्रवणानुज्ञापापनाशार्थमिष्यते ॥
 शूद्रस्य ब्रह्मोपासार्थं न तु सेति विनिर्णयः ॥ १३२ ॥
 यच्च संवर्गविद्यायां शुश्रूषाद्याः क्रियाः पुनः ॥
 अधिकारं सूचयन्ति शूद्रस्येति भवेन्न हि ॥ १३३ ॥
 ब्रह्मज्ञाने हि वैकल्ये हंसोक्तानादरश्रुतेः ॥
 जानश्रुतेस्तु सञ्जाता शुभस्येति तथा शुचा ॥ १३४ ॥
 रैक्वब्रह्मविदः पार्श्वं प्रसाद्रवणहेतुना ॥
 तेन शूद्रेति सम्बोध्य ब्रह्मविद्योपदिश्यते ॥ १३५ ॥
 रैक्वेनेसेव शूद्रत्वं न तु तद्दर्णतोऽत्र हि ॥
 बहुग्रामप्रदानत्वात् तथा देशाधिपत्वतः ॥ १३६ ॥
 जानश्रुतेः क्षत्रियत्वाऽवगमान्नास्ति शूद्रता ॥
 अस्यां संवर्गविद्यायामुत्तरत्रापि कीर्त्तनात् ॥ १३७ ॥
 अभिप्रतारिनाम्नश्च क्षत्रियस्येत्ससावपि ॥

जानश्रुतिः क्षत्रियो हि साहचर्याख्यलिङ्गतः ॥ १३८ ॥
 शूद्राधिकारे नो लिङ्गमेवं न्यायविरोधिनिं ॥
 ब्रह्मविद्योपदेशेषु संस्कारः श्रूयते पुनः ॥ १३९ ॥
 अतः शूद्रो नाधिकारी शूद्रे नोपनयो यतः ॥
 शूद्रस्य वेदश्रवणं वेदाध्ययनमेव च ॥ १४० ॥
 पुनस्तदर्थानुष्ठानं प्रतिषिद्धमतोऽपि न ॥
 अथ हाऽस्येति वाक्येन प्रतिषेधस्तु स्मर्यते ॥ १४१ ॥
 निर्विशेषैकचिन्मात्रं ब्रह्मैव परमार्थतः ॥
 तद्विन्नमखिलं मिथ्या बन्धश्चापारमार्थिकः ॥ १४२ ॥
 स वाक्यजन्ययाथात्म्यज्ञानमात्रान्निवर्त्तते ॥
 तन्निवृत्तिः परं मोक्ष इत्यङ्गीकर्त्तृणां मते ॥ १४३ ॥
 शूद्राद्यनधिकारोऽत्र न वक्तुमपि शक्यते ॥
 यस्मात् कस्मादपि तथा चिन्मात्रब्रह्मवेदनात् ॥ १४४ ॥
 शूद्राणां बन्धहानिः स्यादुपनीताद्यभाविनाम् ॥
 न ह्यत्र तत्त्वमभ्यादिवाक्याद्याथात्म्यवेदनम् ॥ १४५ ॥
 सम्पाद्यं नेतरस्माद्धि नियन्तुमिति शक्यते ॥
 अस्यापुरुषतन्त्रत्वात् सामग्रीमात्रतो जनेः ॥ १४६ ॥
 अनिच्छतोपि लोकस्येत्येवं तद्भाष्यदर्शनात् ॥
 वेदवाक्यजयाथात्म्यज्ञानेन विनिवर्त्तते ॥ १४७ ॥
 बन्ध इत्यपि नो वक्तुं शक्यते त्वाटशैरपि ॥
 वेदवाक्याद् भवेद्याह्ण याथात्म्यज्ञानमत्र ते ॥ १४८ ॥
 पौरुषेयादपि तथा नोविशेषोऽस्ति कश्चन ॥
 शुक्तिकारजतभ्रान्तिर्यथा पौरुषवाक्यतः ॥ १४९ ॥
 निवर्त्तते तथैवास्माच्छूद्रबन्धनिवर्त्तनम् ॥
 निदिध्यासनतो द्वैतवासनागमनोत्तरम् ॥ १५० ॥

तत्त्वमस्यादिवाक्योत्थं ज्ञानं बन्धनिवर्त्तकम् ॥
 इति चेत् पौरुषं वाक्यं तथैवाऽस्तु निवर्त्तकम् ॥ १५१ ॥
 अपशूद्राधिकरणं नातः स्वरसतो लगेत् ।
 तदेवं मध्यसम्प्राप्त्याधिकारकथामिमाम् ॥ १५२ ॥
 समाप्याङ्गुष्ठमात्रस्य ब्रह्मेशत्वेऽधुनोच्यते ॥
 हेत्वन्तरं यतः सर्वे कम्पन्तेऽङ्गुष्ठमात्रतः ॥ १५३ ॥
 अतोऽङ्गुष्ठमितं ब्रह्म परेशमिति निर्णयः ।
 अङ्गुष्ठमितयोर्मध्ये वाक्ययोः सर्वकारणम् ॥ १५४ ॥
 ब्रह्मासाधारणं सर्वं तेजसां छादकं क्त्वा ॥
 ज्योतिः संदृश्यते तस्मादङ्गुष्ठमित एव सः ॥ १५५ ॥
 आकाशो वै निर्वहिता नामरूपद्वयोरिह ॥
 आकाशशब्दनिर्दिष्टो मुक्ताऽऽत्मा वा परेश्वरः ॥ १५६ ॥
 किं युक्तं तत्र मुक्तात्मा ह्यश्व इत्यादिवाक्यतः ॥
 प्रकृतत्वाद् विमुक्तस्य निःसङ्कोचप्रकाशतः ॥ १५७ ॥
 मुक्तत्वे नामरूपादिमुक्तस्यापि शरीरिणः ॥
 बद्धत्वे नामरूपादिनिर्वाहस्यापि सम्भवात् ॥ १५८ ॥
 इति प्राप्ते परात्मा वा आकाशोऽर्थान्तरत्वतः ॥
 न नामरूपे निर्वोढुं शक्नुयान्नामरूपवान् ॥ १५९ ॥
 मुक्तोऽपि नो निर्वाहता नामरूपादिकस्य हि ॥
 जगद्व्यापारराहिस्यात् तद्दानाकाश ईश्वरः ॥ १६० ॥
 न मुक्तः प्रकृतो ह्यत्र प्रकृतः परमेश्वरः ॥
 नामरूपादिनिर्वोढा गतपाप्मा ततो हरिः ॥ १६१ ॥
 नचाकाशः प्रसगात्मा क्वचिद् दृष्टचरो वरैः ॥
 अत आकाशपदतो वर्णितः परमेश्वरः ॥ १६२ ॥
 अथ स्यात् प्रसगात्माऽत्र ब्रह्माभेदोपदेशतः ॥

नामरूपादिनिर्बोधाऽऽकाशः स्यादित्यतो ब्रुवे ॥ २६३ ॥
 प्रसगात्मनः परस्मात् सुषुप्त्युत्क्रान्तिकालयोः ।
 व्यपदिष्टो यतो भेद अत आकाश ईश्वरः ॥ १६४ ॥
 परात्मना परिष्वक्तो न बाह्यं नापि नान्तरम् ॥
 जानाति सुप्तौ चोत्क्रान्तौ परात्मा प्राज्ञ उच्यते ॥ १६५ ॥
 स एष सर्वाधिपतिर्वशी सर्वस्य सर्वराट् ॥
 स एव भूताधिपतिर्भूतपालः स एव हि ॥ १६६ ॥
 इति पसादिशब्देभ्य आकाशः परमेश्वरः ॥
 ऐक्योक्तिस्तु परस्यैवं चेतनाचेतनात्मनः ॥ १६७ ॥
 स्थूलस्य सूक्ष्मचिदचिद्विशिष्टब्रह्मकार्यतः ॥
 सर्वं सत् खल्विदं ब्रह्मेत्यादिवाक्ये निरूप्यते ॥ १६८ ॥

इति श्रीभाष्यवार्तिके प्रथमाध्यायस्य तृतीयः पादः ॥ १ ॥ ३३



मोक्षहेतुततया ब्रह्म जिज्ञास्यं विश्वकारणम् ॥
 अचिद्रस्तुप्रधानाच्च बद्धमुक्तोभयाह्वयात् ॥ १ ॥
 विलक्षणं दोषहीनं सर्वज्ञं सर्वशक्तिमत् ॥
 समस्तकल्याणगुणं सत्यसङ्कल्पमीश्वरम् ॥ २ ॥
 निरूप्य प्रतिपाद्यन्ते प्रधानादिपराणि हि ॥
 कापिलागमसिद्धान्तिवयैरखादृतानि च ॥ ३ ॥
 वाक्यानि तत्र यद् व्यक्तमव्यक्तपदमीरितम् ॥
 तत् किं प्रधानं किमुत परब्रह्मेति संशयः ॥ ४ ॥
 तत्र प्रधानमिति हि यतस्तत्प्रक्रियासु च ॥
 प्रत्यभिज्ञानतो भानात् तस्यैव पुरुषात् पृथक् ॥ ५ ॥
 महत्तः परमव्यक्तमित्येवं कारणोक्तितः ॥
 इति प्राप्तेऽव्यक्तशब्दो न प्रधानप्रबोधकः ॥ ६ ॥
 आत्मदेहमनोबुद्धिरथादित्वेन रूपणात् ॥
 शरीररूपकन्यस्तमन्नमव्यक्तमीरितम् ॥ ७ ॥
 आत्मानं रथिनं विद्धि शरीरं रथमेव च ॥
 बुद्धिं तु सारथिं विद्धि मनः प्रग्रहमेव च ॥ ८ ॥
 इन्द्रियाणि हयानाहुरविषयांस्तेषु गोचरान् ॥
 इत्यादि सोऽध्वनः परमाप्नोति परमं पदम् ॥ ९ ॥
 इत्यन्तेन रथित्वेन शरीरादिनिरूपणम् ॥
 तस्मादव्यक्तशब्देन शरीरमिह पठ्यते ॥ १० ॥
 रथादिरूपिते देहे येषां येभ्यः प्रधानता ॥
 इन्द्रियेभ्यः परा ह्यर्था इति वाक्येन सोच्यते ॥ ११ ॥
 कथमव्यक्तशब्देनाऽव्यक्तो देहो निरूप्यते ॥
 तत्रोच्यते भूतसूक्ष्ममवस्थान्तरतां गतम् ॥ १२ ॥
 अध्याकृतमिहाव्यक्तशब्देन प्रवितन्यते ॥

अव्याकृताचेतनस्य विकारिरथवत् पुनः ॥ १३ ॥
 परार्थसाधनीभूतयत्नार्हत्वान्न संशयः ॥
 यद्यप्येवं भूतसूक्ष्ममव्याकृतमिहोच्यते ॥ १४ ॥
 तर्हि कापिलतन्त्रेण सिद्धं न किमिहोच्यते ॥
 तत्राह कारणीभूतपुरुषाधीनतासितः ॥ १५ ॥
 प्रयोजनं प्रकृत्यादि स्वं स्वे संसाधयत्यलम् ॥
 यतः सर्वं प्रकृत्यादिशरीरं परमात्मनः ॥ १६ ॥
 अन्यथा स्युः प्रकृत्यादेः स्वरूपं न पृच्छयः ॥
 तत एव हि तत्सिद्धप्रकृत्याखण्डनं कृतम् ॥ १७ ॥
 अत एव श्रुतिस्मृत्योर्जगज्जन्मलयोक्तिषु ॥
 प्रकृतिर्विकृतिर्जीवाः सङ्कीर्यन्ते परात्मकाः ॥ १८ ॥
 तन्त्रसिद्धामिहाव्यक्तं भवेद् यदि विवक्षितम् ॥
 प्रवदेत् तर्हि ज्ञेयत्वमतो नास्येह संग्रहः ॥ १९ ॥
 अशब्दमिति वाक्येन ज्ञेयत्वं वदति श्रुतिः ॥
 इति चेन्न यतः प्राज्ञो निचाय्यत्वेन पठ्यते ॥ २० ॥
 विज्ञानसारथिर्यस्तु मनःप्रग्रहवान्नरः ॥
 सोऽध्वनः पारमाप्नोति तद् विष्णोः परमं पदम् ॥ २१ ॥
 एषु सर्वेषु भूतेषु गूढोत्मा न प्रकाशते ॥
 दृश्यते त्वग्रथया बुद्ध्या सूक्ष्मया सूक्ष्मदर्शिभिः ॥ २२ ॥
 इति प्राज्ञेश्वरस्यात्र प्रकृतत्वान्न संशयः ॥
 अत एवात्र पुरुषात् पञ्चविंशकसंज्ञकात् ॥ २३ ॥
 न परं किञ्चिदिति च भिन्नतत्त्वनिराकृतिः ॥
 अशब्दत्वादयो धर्मास्तस्यैव परमात्मनः ॥ २४ ॥
 यत्तदग्राह्यामिसादिश्रुतिभिः परिकीर्तिताः ॥
 महतः परमिसादि बुद्धेरात्मा महान् परः ॥ २५ ॥

इति प्राक् प्रकृताज्जीवात् परत्वं परिपठ्यते ॥
 उपन्यासस्त्रयाणां वै ज्ञेयत्वेन यतः कृतः ॥ २६ ॥
 उपायोपेयोपेतृणामतोऽव्यक्तं न कापिलम् ॥
 यथाऽऽत्मशब्दसमभिव्याहृतान्महतो गिरा ॥ २७ ॥
 महत्तत्त्वं न च तथाऽव्यक्तमप्यात्मनः परम् ॥
 कापिलं नात्मनो यस्मात् परत्वेनाभिधानतः ॥ २८ ॥
 अजामित्यादिमन्त्रे या प्रकृतिः श्रूयते किल ॥
 स्वतन्त्रा तन्त्रसिद्धा साऽथवा ब्रह्मात्मिका भवेत् ॥ २९ ॥
 युक्तं तु केवला यस्मादजेत्येकत्वसंश्रुतिः ॥
 स्वस्वरूपानन्तविश्वस्रष्टृत्वश्रवणं तथा ॥ ३० ॥
 इति प्राप्ते चमसवदविशेषादिहोच्यते ॥
 न जायत इसजात्वप्रोक्तिमात्रान्न दृश्यते ॥ ३१ ॥
 केवलायास्तथा ब्रह्मात्मिकाया ग्रहणेऽपि च ॥
 विशेषः प्रकृतेर्यद्द्रव्यमसौ भक्षसाधने ॥ ३२ ॥
 प्रसिद्धो न विशेषार्थो विशेषो वाक्यशेषतः ॥
 यौगिकानां हि शब्दानामर्थप्रकरणादिभिः ॥ ३३ ॥
 विना नार्थविशेषे हि निर्णयो भवति ध्रुवम् ॥
 अजा तथाऽत्र निर्णया ह्यर्थप्रकरणादिभिः ॥ ३४ ॥
 नचात्र तन्त्रसिद्धाऽजाग्रहे प्रकरणादयः ॥
 दृश्यन्तेऽस्यां न स्वातन्त्र्यात् स्रष्टृत्वं जडभावतः ॥ ३५ ॥
 अजा हानेन मन्त्रेण परब्रह्मात्मिकोच्यते ॥
 ब्रह्मात्मिकाऽजाग्रहणे हेतुरस्तीत्युवाच ह ॥ ३६ ॥
 ब्रह्मकारणिकाऽजेयं सैषांऽजा ज्योतिरित्यतः ॥
 उपक्रमात् तथा ह्येके शाखिनोऽपि पठन्ति ताम् ॥ ३७ ॥
 अणोरित्यादिवाक्येनोपास्यत्वेन गुहाहितम् ॥

ब्रह्माभिधाय तस्माच्च सप्तप्राणजनिस्तुताः ॥ १
 ततस्तु सर्वलोकानां ब्रह्मादीनां प्रसम्भवम् ॥
 अभिधाय विश्वजनिका साऽजोत्पन्नाऽभिधीयते
 ते ध्यानयोगादपश्यन्निसादिश्रुतिवाक्यतः ॥
 ब्रह्मशक्तिस्वरूपाया अजायाः सम्प्रतीतितः ॥
 न स्वतन्त्रप्रकृसादिप्रतिपत्तिः कथञ्चन ॥
 कथमस्या अजात्वं वा ज्योतिष्ट्वं समुपक्रमात् ॥
 इतिचेद् विश्वसृष्टीनामुपदेशाद् द्वयं भवेत् ॥
 तथाहि सूक्ष्माऽवस्थातः कारणादीश्वरो जगत्
 सृजतीति कल्पनातः कार्यकारणरूपतः ॥
 अवस्थाद्वयस्यान्वयः प्रकृतेरवगम्यते ॥ ४३ ॥
 सा हि प्रलयवेलायां ब्रह्मतापन्नरूपिणी ॥
 अविभक्तनामरूपा ह्यव्यक्तादिगिरेरिता ॥ ४४
 सृष्टिकाले समुद्भूतसत्त्वादिगुणभागिनी ॥
 विभक्तनामरूपा साऽव्यक्तादिपदबोधिता ॥ ४
 तेजोऽवन्नस्वरूपेण परां परिणतिं गता ॥
 रक्तशुक्लशिताकारा प्रकृतिः परिपठ्यते ॥ ४६
 अतोऽजा कारणावस्था कार्यावस्था च सा भ
 ज्योतिरुपक्रमेखेवं मध्वादिवददुष्टता ॥ ४७ ॥
 सूर्यस्य कारणावस्थावस्थितस्यैकरूपिणः ॥
 कार्यावस्थावस्थितस्य त्रयीनिष्पाद्यकर्मणा ॥
 वस्वादिभोग्यसञ्जातरसाश्रयतया यथा ॥
 मधुत्वकल्पनमथोदयास्तमयकल्पनम् ॥ ४९ ॥
 न विरुद्धं तथाऽनेन मन्त्रेणाजा परात्मिका ॥
 अभिधीयते तन्त्रसिद्धा स्वतन्त्रा नाभिधीयते

अजाशब्देन छागत्वमजायाः परिकल्प्यते ॥
 तदप्यसङ्गतं विद्यान्निष्प्रयोजनभावतः ॥ ५१ ॥
 पञ्चपञ्चजना यस्मिन्नाकाशश्च प्रतिष्ठितः ॥
 तमेवमन्य आत्मानं विद्वान् ब्रह्माऽमृतं भवेत् ॥ ५२ ॥
 कापिलागमसंसिद्धतत्त्वस्य प्रतिपादक ॥
 किमयं मन्त्र उत न ? युक्तं तत्तत्त्वबोधनम् ॥ ५३ ॥
 यत् पञ्चजनसंशब्दात् पञ्चशब्दविशेषितात् ॥
 पञ्चविंशतितत्त्वानां प्रसयादेव हेतुतः ॥ ५४ ॥
 इति प्राप्ते तन्त्रसिद्धतत्त्वसम्प्रत्ययो न हि ॥
 एषां पञ्चजनानां यत् पञ्चसंख्यावतामिह ॥ ५५ ॥
 तन्त्र संसिद्धतत्त्वेभ्यः पृथग्भावान्न तद्ग्रहः ॥
 यस्मिन् पञ्चेति यच्छब्दनिर्दिष्टपरमात्मनि ॥ ५६ ॥
 समाश्रयतया ज्ञेयाः परब्रह्मात्मका हि ते ॥
 यतो यच्छब्दनिर्दिष्टपरब्रह्मेति गम्यते ॥ ५७ ॥
 अतस्तेभ्यः पृथग्भूता उक्ताः पञ्चजना इति ॥
 न तन्त्रसिद्धा यत्तेभ्यो व्यतिरेकादतः परः ॥ ५८ ॥
 सर्वतत्त्वाश्रयो ह्यत्र पुरुषः सप्तविंशकः ॥
 संख्योपसंग्रहान्नापि प्रतीतिरिह जायते ॥ ५९ ॥
 पञ्चविंशतितत्त्वानामित्येव परमाशयः ॥
 ब्रह्माश्रयाः पञ्चपञ्चजनाः प्राणादयोऽत्र हिं ॥ ६० ॥
 निज्ञायन्ते वाक्यशेषात् प्राणस्येसादिरूपिणः ॥
 पञ्चपञ्चजनाः केचिदिन्द्रियाणीति सञ्जगुः ॥ ६१ ॥
 पञ्चपञ्चजना यस्मिन्नाकाशश्च प्रतिष्ठितः ॥
 अत्राकाशपदोद्दिष्टमहाभूतानि यानि च ॥ ६२ ॥
 इन्द्रियाणीति तत्त्वानां ब्रह्मनिष्ठत्वमीरितम् ॥

तस्मान्न तन्त्रसंसिद्धतत्त्वग्रामोऽत्र गृह्यते ॥ ६३ ॥
 वेदान्तवाक्येष्वेकस्मात् सृष्टिराम्नायते न हि ॥
 सदेवेति क्वचिद् सा तु सत एव हि पठ्यते ॥ ६४ ॥
 असद्रेखादिवाक्येन क्वचिद्वा असतो जनिः ॥
 असतो जायत इति जगतः परिपठ्यते ॥ ६५ ॥
 निश्चेतुं शक्यते नातो जगद् ब्रह्मैककारणम् ॥
 तद्वेदमिति संश्रुत्याऽव्याकृतं विश्वकारणम् ॥ ६६ ॥
 अव्याकृतं पुराऽव्यक्तनामरूपं सुसंस्थितम् ॥
 व्याक्रियते प्रधानं तत् साम्प्रतं नामरूपतः ॥ ६७ ॥
 एवं प्रधानहेतुत्वे निश्चिते हि क्षणादयः ॥
 सृष्ट्युन्मुखाशयेनेह नेया अव्याकृतेऽक्षरे ॥ ६८ ॥
 बृहत्त्वसर्वव्यापित्वे प्रधाने संस्थिते यतः ॥
 ब्रह्मात्मशब्दावपि च ततस्तत्रैव नीयताम् ॥ ६९ ॥
 अतः स्मृतिन्यायसिद्धं प्रधानं विश्वकारणम् ॥
 समुच्यते वेदवाक्यैरिति प्राप्ते प्रचक्ष्महे ॥ ७० ॥
 सत्यसङ्कल्पसर्वेशान्निरस्ताखिलदोषतः ॥
 परब्रह्मण एव स्याज्जगतोऽखिलसञ्जनिः ॥ ७१ ॥
 आकाशादिषु हेतुत्वव्यपदेशाद्यथायथम् ॥
 तस्माद्रेखादिवाक्याच्च तत् तेज इति वाक्यतः ॥ ७२ ॥
 सत्यं ज्ञानमनन्तं यद् विपश्चिद् ब्रह्मसंश्रुतम् ॥
 तस्माद्वा एतस्मादिति तदेव परिगृह्यते ॥ ७३ ॥
 सर्वत्र सृष्टिवाक्येषु द्रष्टव्यं निखिलं जगत् ॥
 ब्रह्मैककारणं तत्रासद्वेतिश्रुतिवाक्यतः ॥ ७४ ॥
 अनत्कारणमुद्दिष्टं सर्वज्ञं तत् कथं भवेत् ॥
 तत्रोच्यते समाकर्षादिसद् वेति परश्रुतौ ॥ ७५ ॥

साक्षिणं तमुपक्रम्यासद् वेत्याद्युत्तरत्र च ॥
 भीषास्मादिति वाक्येन समाकृष्य परात् परम् ॥ ७६ ॥
 प्रशासितृत्वप्रभृतिगुणानामुक्तितो ह्यसत् ॥
 नामरूपविभागादिरहितेशप्रवाचकम् ॥ ७७ ॥
 असत्पदेनोच्यतेऽतो नामरूपाविभक्तकम् ॥
 तद्धेदमिति वाक्ये वा अव्याकृतपदं पुनः ॥ ७८ ॥
 अव्याकृतशरीरं तद् ब्रह्मैव पठति ध्रुवम् ॥
 प्रकृतिधर्माध्यासेन हेतुः परिणतिं प्रति ॥ ७९ ॥
 पुरुषः पठघते नैवं किन्त्वत्र पुरुषोत्तमः ॥
 यस्य चैतज्जगत् कर्म तत्कार्यजगदुक्तिभिः ॥ ८० ॥
 जीवमुख्यप्राणलिङ्गाज्जीवप्राणौ करो न च ॥
 इति चेन्न यथा तत्र लिङ्गानि परमेश्वरे ॥ ८१ ॥
 संयोज्यानि तथैवात्र यस्येत्याखिलकारणम् ॥
 ब्रह्मेत्युक्तं यतो हेतोः स्वाराज्यफलसंश्रुतिः ॥ ८२ ॥
 जीवसङ्कीर्त्तनं जीवाद्भिन्नेशस्य प्रतीतये ॥
 प्रश्नोत्तराभ्यामित्येवं जैमिनिर्मन्यते परम् ॥ ८३ ॥
 सुप्ताज्ज्ञानमयाद्भिन्नमेके वाजसनेयिनः ॥
 तदाश्रयं परात्मानमामन्त्रन्ति न संशयः ॥ ८४ ॥
 यदि कापिलसंसिद्धपुरुषाद्भिन्न ईश्वरः ॥
 इति नो तर्हि द्रष्टव्य आत्मा स्यादीश्वरो हरिः ॥ ८५ ॥
 परमात्मा हि जीवेभ्यो यथाकर्म प्रपूजितः ॥
 तत्तत्कर्मानुरोधेन प्रियत्वं सम्प्रयच्छति ॥ ८६ ॥
 एकविज्ञानभावेन सर्वत्रिज्ञानजन्मनः ॥
 लिङ्गाज्जीवात्मसंशब्दैः परमात्माभिधीयते ॥ ८७ ॥
 परकार्यतया जीवः परमात्मैव नो भवेत् ॥

तर्हि परात्मविज्ञानात् तद्विज्ञानं कथं भवेत् ॥ ८८ ॥
 पावकात् सुदीप्ताद्यथा विस्फुलिङ्गात् सहस्रशः ॥
 सरूपाः सम्प्रभवन्ते अक्षराद्विविधाः प्रजाः ॥ ८९ ॥
 तथैवेत्थमाश्मरथ्य आचार्यो मन्यते स्फुटम् ॥
 कार्यजीवस्य ब्रह्मैक्यात् तद्विज्ञानाद्धि तन्मतेः ॥ ९० ॥
 प्रतिज्ञाऽऽपादनं यच्च तदयुक्तं यतो जनेः ॥
 न जायते इति वाक्याज्जीवानां प्रतिषेधतः ॥ ९१ ॥
 प्राचीनकर्मजनितफलभोगाय सर्जनम् ॥
 जगतो जीवजातानां कार्यत्वे ब्रह्मताऽस्ति हि ॥ ९२ ॥
 तथाच ब्रह्मतापत्तिमोक्षार्थं कर्मणोऽक्रिया ॥
 उत्क्रमिष्यतो जीवस्य ब्रह्मभावात् परात्मनः ॥ ९३ ॥
 जीवशब्देनाभिधानमौडुलोमेरिदं मतम् ॥
 उत्क्रमिष्याति जीवे हि ब्रह्मभावस्तथा न च ॥ ९४ ॥
 प्रागन्ते इत्थमुक्तं यत् तदयुक्तमवस्थितेः ॥
 अन्यथा ब्रह्मभावस्य विकल्पासहनं भवेत् ॥ ९५ ॥
 प्रागन्ते ब्रह्मभावोऽयं भवेत् स्वाभाविकोऽथवा ॥
 औपाधिकस्तत्र युक्तः पक्षः स्वाभाविको न हि ॥ ९६ ॥
 ब्रह्मभिन्नस्वरूपस्य ब्रह्मत्वाशक्यवाक्यतः ॥
 औपाधिकत्वं भेदस्य सर्वदा ब्रह्मणि स्थितेः ॥ ९७ ॥
 उत्क्रान्तावेव ब्रह्मत्वं कथमित्थं नियम्यते ॥
 तथाच स्वशरीराख्यजीवेष्व्वात्मतया स्थितेः ॥ ९८ ॥
 परात्मवाचको जीवः काशकृत्स्नमते भवेत् ॥
 एवं निरीश्वरे सांख्ये निरस्ते सेश्वरा हि ते ॥ ९९ ॥
 समुत्थिता वदन्तीत्यमधिष्ठेयं विना न हि ॥
 अधिष्ठातुरीश्वरस्य कारणत्वं कथञ्चन ॥ १०० ॥

अधिष्ठायैव प्रकृतिमुपादानस्वरूपिणीम् ॥
 विश्वं सृजति विश्वेशो निमित्तं कुम्भकारवत् ॥ १०१ ॥
 इति प्राप्ते ह्युपादानं निमित्तं परमेश्वरः ॥
 एकविज्ञानतः सर्वविज्ञानस्य प्रतिज्ञया ॥ १०२ ॥
 यथा सोम्येति दृष्टान्तानुपरोधेन हेतुना ॥
 अनाद्यन्तवतीयं गौरिखादिप्रकृतिश्रुतौ ॥ १०३ ॥
 अविभक्तनामरूपं कारणावस्थमीश्वरम् ॥
 ब्रह्मप्रकृतिशब्देन पठ्यतेऽन्यस्य हानितः ॥ १०४ ॥
 सर्वं वेदात्मनोऽन्यत्र तं परादादिति श्रुतिः ॥
 ब्रह्मातिरिक्ताभावं सा प्रतिपादयति स्फुटम् ॥ १०५ ॥
 सोऽकामयतवाक्येन बहु स्यामिति वाक्यतः ॥
 उपादानं निमित्तं च ब्रह्मैव परिकीर्त्यते ॥ १०६ ॥
 न केवलं प्रतिज्ञाद्यैरयमर्थोऽभिधीयते ॥
 किन्तु साक्षादुपादानं निमित्तं ब्रह्म चोच्यते ॥ १०७ ॥
 ब्रह्मवनं ब्रह्मवृक्षो यतं आसीदिदं जगत् ॥
 ब्रह्माध्यतिष्ठन् सर्वत्र धारयद् भुवनानि हि ॥ १०८ ॥
 किमुपादानं कानि च साधनानीति लोकतः ॥
 पृष्टे स्वेतरभिन्नस्य ब्रह्मणः सर्वयोग्यता ॥ १०९ ॥
 न विरुद्धेति ब्रह्म स्यादुपादानं निमित्तिकम् ॥
 स्वयमकुरुतात्मानमित्येवं कर्तृकर्मणोः ॥ ११० ॥
 अभेदस्योपदेशेन यदेकं ब्रह्म तद् द्वयम् ॥
 अविभक्तनामरूप आत्मा कर्त्ताऽभिधीयते ॥ १११ ॥
 विभक्तनामरूपः स कार्यमित्यपि पठ्यते ॥
 तस्मात् कर्तृत्वकर्मत्वे न विरोधो मनागपि ॥ ११२ ॥
 निरस्ताऽखिलदोषस्य चेतनाचेतनात्मनः ॥

परिणामविकारो हि कथमित्यत्र संश्रुणु ॥ ११३ ॥
 परिणामस्वभावो हि विशाषणगतो भवेत् ॥
 न विशेष्यस्य दोषित्वमावहेन्निष्फलस्य हि ॥ ११४ ॥
 सूक्ष्मचिदचिद्रूपस्य स्थूलचिदचिद्रूपता ॥
 सम्पद्यते यतो देवान्न भवेत् स विकारभाक् ॥ ११५ ॥
 योनिशब्दादुपादानं कर्तृशब्दान्निमित्तकम् ॥
 ब्रह्मैवाचिन्सशक्तित्वान्न विरोधो मनागपि ॥ ११६ ॥
 एवं सर्वत्र वेदान्ते जगत्कारणवाचकाः ॥
 चेतनाचेतनवतो ब्रह्मणः प्रतिपादकाः ॥ ११७ ॥
 सूक्ष्मस्य स्थूलतापत्तिं स्थूलस्य सूक्ष्मतां तथा ॥
 सम्पाद्य स्मृते विष्णुर्वेदवेदान्तगोचरः ॥ ११८ ॥
 प्रसक्षादिप्रमाणानां गोचरादविचेतनात् ॥
 तत्संसृष्ट्याद्वियुक्ताच्च चेतनाद्भिन्ननिष्कलम् ॥ ११९ ॥
 आनन्दरूपममलमाद्येऽध्याये निरूपितम् ॥

इति श्रीभाष्यवार्तिके प्रथमाध्यायस्य अतुर्थः पादः ॥ १ ॥ ४ ॥



विरुद्धवादिसम्भाव्यप्रकारविनिवृत्तये ॥
 आरभ्यते गुरुं नत्वा द्वितीयाध्यायवार्त्तिकम् ॥ १ ॥
 श्रुतीनां तत्परत्वं न विरोधात् कापिलस्मृतेः ॥
 अतस्तत्स्मृतिसंसिद्ध एवार्थः श्रुतिबोधितः ॥ २ ॥
 अन्यथाऽनवकाशः स्यात् कापिलायाः स्मृतेरिह ॥
 इतिचेन्नान्यमन्वादिस्मृतीनां तत्प्रसङ्गतः ॥ ३ ॥
 यदि कापिलस्मृत्युक्तसिद्धान्तस्यानुरोधतः ॥
 श्रुतिवाक्यव्यवस्था स्यात् तदान्यानवकाशता ॥ ४ ॥
 भारतं भगवद्गीता मन्वाद्याः स्मृतयस्तथा ॥
 विरुद्धानवकाशत्वदोषेणैषां तु पीडनम् ॥ ५ ॥
 यद्याप्तकपिलोक्तीनामनुरोधाच्छ्रुतीरितम् ॥
 व्यवस्थाप्यं तदास्याप्तगुरुक्तीनां हि गौरवात् ॥ ६ ॥
 तत्प्रणीतेन वेदार्थो व्यवस्थाप्यः कुतो न हि ॥
 यद्वै किञ्चिदिति श्रुत्या सिद्धमन्वादितद्विदाम् ॥ ७ ॥
 तत्स्वोपलब्धिर्नैवास्ति कपिलोक्तिप्रकारतः ॥
 तदुक्तिभ्रान्तिमूलेति श्रुत्यर्थो न तथा ततः ॥ ८ ॥
 शक्योऽस्ति प्रच्यावयितुं तद्विदुक्तिविरोधतः ॥
 कापिलोक्तिनिराकृत्या निरस्ता यौगिकस्मृतिः ॥ ९ ॥
 योगे ईशाभ्युपगमान्मोक्षसाधनतोक्तितः ॥
 वक्तुर्हिरण्यगर्भस्य वेदान्ताधिकृतत्वतः ॥ १० ॥
 श्रुत्यर्थनिर्णयोन्याय्यो योगोक्तेरनुरोधतः ॥
 इतिचेन्न प्रधानस्य जगत्कारणतोक्तितः ॥ ११ ॥
 ब्रह्मविश्वं प्रतीशस्यानुपादानत्वतोक्तितः ॥
 निमित्तमात्रतोक्तेश्च न योगः श्रुतिसंमतः ॥ १२ ॥
 अत्र त्वाशङ्क्यते ब्रह्म जगतो नैव कारणम् ॥

विलक्षणत्वात् तदपि शब्दादप्युपदिश्यते ॥ १३ ॥
 अचेतनत्वदुःखित्वादयो धर्मा अनीश्वरे ॥
 विज्ञानमुखनिसत्त्वादय ईशे विलक्षणाः ॥ १४ ॥
 कथ्यन्तेऽतः प्रधानं स्यात् कारणत्वविलक्षणम् ॥
 अशुद्धदुःख्यनीशं यच्चेतनाचेतनात्मकम् ॥ १५ ॥
 जगद् विलक्षणेन तत् कथं प्रवितन्यते ॥
 ननु,—चेतनात् पुरुषात् केशा जायन्तेऽचेतनाः कथम् ॥ १६ ॥
 अचेतनाद् गोमयाच्च वृश्चिकाश्चेतना यतः ॥
 कार्यकारणभावोऽतो वैलक्ष्येऽपि दृश्यते ॥ १७ ॥
 चेति वाच्यं चेतनात् स्यादचेतनजनिः कथम् ॥
 अचेतनत्वाभिमतं चेतनत्वेन पठ्यते ॥ १८ ॥
 आपोऽकामयतेत्यादौ मृदोऽपि वचनान्वयात् ॥
 इतिचेन्न विजातीयं कारणं कार्यमात्रके ॥ १९ ॥
 पुरुषेऽचेतनांशेन केशदन्तादिकं यतः ॥
 पृथिव्याद्यभिमानिन्यो देवता मृत्पदादितः ॥ २० ॥
 विशेषणत्वादुच्यन्ते मृदादिर्देवतोदिता ॥
 विशेष्यत्वात् तथाचापि देवताऽनुप्रवेशतः ॥ २१ ॥
 अतः कार्यं कारणाद्वै जायते न विलक्षणम् ॥
 ततो जगद् ब्रह्मकार्यं नेति प्राप्तेऽभिधीयते ॥ २२ ॥
 जगद्विलक्षणं ब्रह्म तदुपादानमिष्यते ॥
 दृष्टा जनिर्माक्षिकादेः क्रम्यादेर्भिन्नरूपिणः ॥ २३ ॥
 ननूक्तं यच्चेतनाशं सजातीये हि कारणम् ॥
 सत्यमुक्तं नचैतेन सर्वं सर्वसलक्षणम् ॥ २४ ॥
 सर्वस्मात् सर्वमुत्पन्नमन्यथा स्यान्न संशयः ॥
 ततो विलक्षणं ब्रह्म विलक्षणजगत् प्रति ॥ २५ ॥

उपादानं कारणं स्याद् यथा स्वर्णं कटादिषु ॥
वस्त्वन्तराद् वस्तुनोऽत्र व्यावृत्तिजनकस्य तु ॥ २६ ॥
अनुवृत्तिरेव सता सालक्ष्यमुरीकृतम् ॥
माक्षिकादिसमुत्पन्ने कृम्यादौ दृश्यते न तद् ॥ २७ ॥
तस्मान्नास्त्वनुपपत्तिर्ब्रह्मकार्ये जगत्स्यपि ॥
न मृद्घटादाविव हि माक्षिककृमिकादिषु ॥ २८ ॥
व्यावर्तकानुगः कश्चिद् वस्त्वन्तरनिरूपितः ॥
कार्यस्वरूपाज्जगतः ? कारणं ब्रह्म चेत् पृथक् ॥ २९ ॥
तयोर्द्रव्यान्तरात्वाप्त्या कार्यं ब्रह्मण्यसद्भवेत् ॥
नैतदेवं तयोः साम्यनियमप्रतिषेधतः ॥ ३० ॥
न तु द्रव्यान्तरत्वं हि कार्यस्य प्रतिपाद्यते ॥
किन्तु ब्रह्म स्वतो भिन्नविश्वाकारेण केवलम् ॥ ३१ ॥
परिणामीति सिद्धान्तः श्रुतिवाक्यस्य गौरवात् ॥
वैलक्षण्येऽपि द्रव्यैक्यं क्लृप्तमाक्षिकयोरिह ॥ ३२ ॥
कार्यकारणयोरस्ति कुण्डलस्वर्णयोरिव ॥
द्रव्यैक्यमभ्युपेतं चेत् कार्यकारणयोस्तदा ॥ ३३ ॥
कार्यधर्मा ब्रह्मणि स्युः सुवर्णं इव कौण्डलाः ॥
धिजरो विमृत्युरित्यादिश्रुतीनां पीडनं ततः ॥ ३४ ॥
अत्रोच्यते शरीरस्थयुवत्वादि नचात्मनि ॥
तथा ब्रह्मशरीरस्थं सङ्कोचादि न ब्रह्मणि ॥ ३५ ॥
प्रतीयते ह्यतः सर्वं चेतनाचेतनात्मकम् ॥
विधेयाधेयशेषत्वैः शरीरं परमात्मनः ॥ ३६ ॥
यच्चेतनस्य यद् द्रव्यं स्वार्थं सर्वात्मना भवेत् ॥
धारयितुं नियन्तुं च शक्यं तच्छेषतात्मकम् ॥ ३७ ॥
तत्तस्य चेतनस्यात्र शरीरमिति लक्षणम् ॥

क्वचिच्च प्रतिबन्धेन नियन्तुं चेन्न शक्यते ॥ ३८ ॥
 तथापि न शरीरस्य लक्षणाव्याप्तिरिष्यते ॥
 अतः सर्वं परेशेन स्वार्थं सर्वात्मना भवेत् ॥ ३९ ॥
 धार्यं नियम्यं तच्छेषं शरीरमशरीरिणः ॥
 कर्मजन्यशरीरस्याशरीरमिति वाक्यतः ॥ ४० ॥
 प्रतिषेधो नचानन्दशरीरं प्रतिषिध्यते ॥
 चेतनेन वियोगाख्यविशीर्यत्वानिरूपणात् ॥ ४१ ॥
 आनन्दविग्रहो गौणशरीरं तत उच्यते ॥
 प्रधानहेतुवादस्य दुष्टत्वादपि नाश्रयः ॥ ४२ ॥
 ब्रह्मकारणवादस्तु निर्दुष्टत्वात् समाश्रितः ॥
 तथाहि निर्विकारस्य चिन्मात्रैकरसस्य हि ॥ ४३ ॥
 प्रधानसन्निधानेन तद्धर्माध्यासतस्तथा ॥
 जगत्प्रवृत्तिः किमुत चिन्मात्राध्यासतो बलात् ॥ ४४ ॥
 जगत्प्रवृत्तिः प्रकृतेर्नोभयं स्यादसम्भवात् ॥
 सन्निधानमसङ्गस्य प्रकृत्यध्यसनं तथा ॥ ४५ ॥
 चिदध्यासश्च नो वक्तुं शक्यते योग्यताहतेः ॥
 सद्भावः प्रकृतेः किं वा विकारस्तद्गतोऽथवा ॥ ४६ ॥
 पुरुषस्थित एवात्र विकारः काश्चिदिष्यते ॥
 न तावत् पुरुषीयं स्यादनभ्युपगमादिह ॥ ४७ ॥
 प्रकृतेर्न विकारोऽपि तस्याध्यासैककार्यतः ॥
 सद्भावः सन्निधानं चेन्मुक्तेऽस्याध्याससम्भवः ॥ ४८ ॥
 जगत्प्रवृत्तिस्तत्पक्षे अत एव न सम्भवेत् ॥
 ब्रह्मकारणवादस्तु श्रुतिमूलः समाश्रितः ॥ ४९ ॥
 प्रधानवादो निर्मूलो नाश्रितः शिष्टपण्डितैः ॥
 शाक्यौलूक्याक्षपादीयतर्काणां कपिलादिभिः ॥ ५० ॥

अन्योन्यं व्याहृतिबलादप्रतिष्ठानसम्भवात् ॥
 तैरर्थनिर्णयो न स्याच्छ्रुतिवर्त्मसमुद्भितैः ॥ ५१ ॥
 योगतर्कव्याहृताऽतः कापिलोक्तिर्न गृह्यते ॥
 अन्यतर्कोक्तिरपि चेद् गृह्यतेऽन्यस्य तर्कतः ॥ ५२ ॥
 दृष्येति तर्कासंस्थानादनिर्माक्षप्रसङ्गतः ॥
 अतीन्द्रियेऽर्थे शास्त्रं स्यात् प्रमाणमत एव हि ॥ ५३ ॥
 आर्ष धर्मोपदेशं च वेदशास्त्राविरोधिना ॥
 यस्तर्केणानुसन्धत्ते स धर्मं वेद नेतरः ॥ ५४ ॥
 इति वेदाविरुद्धेन तर्केणाऽर्थो निरूप्यते ॥
 न तु स्वोत्प्रेक्षितेनैव तेनार्थस्य निरूपणम् ॥ ५५ ॥
 वेदापरिगृहीतोक्तसांख्यपक्षप्रतिक्षयात् ॥
 कणभक्षाक्षपात्पक्षमुख्या अन्ये परिक्षताः ॥ ५६ ॥
 ज्ञानात्मार्थात्मकं चैतत् क्षणिकं चापि ये जगुः ॥
 वेदापरिगृहीतास्ते तेषां तर्काप्रतिष्ठितेः ॥ ५७ ॥
 ननु,—स्थूलसूक्ष्मशरीरस्य कार्यकारणरूपिणः ॥
 जीवस्य ब्रह्मणश्चापि विभागः सम्भवेद कथम् ॥ ५८ ॥
 ब्रह्मणः सशरीरत्वे भोक्तृत्वमविवर्जितम् ॥
 जीवस्येव शरीरित्वप्रयुक्तसुखदुःखतः ॥ ५९ ॥
 नच सम्भोगसूत्रे तत्परिहारः समर्थितः ॥
 तत्रोपास्यतयैतस्य हृदयायतने स्थितेः ॥ ६० ॥
 तन्मात्रेण न भोगस्य प्रसङ्गो भवति स्फुटम् ॥
 जीववद् ब्रह्मणस्त्वत्र शरीरित्वेन भोजनम् ॥ ६१ ॥
 प्रसक्तं परिहार्यं न भवेदापि कथञ्चन ॥
 इतिचेन्न विभागः स्याद्रीशजीवस्वभावयोः ॥ ६२ ॥
 न हि जीवे शरीरित्वकृतं भोक्तृत्वमस्ति तु ॥

पुण्यपापस्वरूपं यत् कर्म तत्कृतमेव तत् ॥ ६३ ॥
 निष्पाप्मनः परेशस्य स्थूलसूक्ष्मशरीरिणः ॥
 कर्मसम्बन्धगन्धोऽपि नास्यतः कर्मतो न तत् ॥ ६४ ॥
 शरीरित्वाऽविशेषेऽपि राजसेवकयोरिव ॥
 निग्रहानुग्रहकृतं सुखदुःखं जनेशयोः ॥ ६५ ॥
 विभागाभावमाशङ्क्य यत् तरङ्गसमुद्रयोः ॥
 दृष्टान्तेन परो ब्रूते विभागं न स्वभावतः ॥ ६६ ॥
 किन्त्वविद्योपाधिकं तन्न सङ्गतमिहोच्यते ॥
 न जीवे ईशभावः स्यात् परिणामी न चापि सः ॥ ६७ ॥
 क्षेत्रज्ञतत्कर्मणां चानादित्वप्रतिपादनात् ॥
 स्वरूपतोऽपरिणामाच्छङ्का कस्यचिदत्र हिं ॥ ६८ ॥
 भोक्तृभोग्यविभागस्य कदाचिन्नैव जायते ॥
 मृदो घटादिः स्वर्णादिः परिणामः कटादयः ॥ ६९ ॥
 तेषां विभागवत् प्रोक्तो विभागो भोक्तृभोग्ययोः ।
 स्वरूपपरिणामेऽपि ब्रह्मणो भोक्तृभोग्यता ॥ ७० ॥
 स्यादेव पुनरप्यत्रासामञ्जस्यं समापतेत् ॥
 असदित्त्र कार्यस्य जगतो ब्रह्मकारणात् ॥ ७१ ॥
 अनन्यत्वसुरीकृत्य कारणत्वसुरीकृतम् ॥
 तदिदानीमनन्यत्वमाक्षिप्यात्त विधीयते ॥ ७२ ॥
 विभिन्नबुद्धिबोध्यत्वान्न कार्यं कारणात्मकम् ॥
 न तन्तुपटबुद्धिर्वा एकाऽऽकारा निरूप्यते ॥ ७३ ॥
 कारणे कार्यसत्त्वस्य स्वीकृतौ कारकादिकम् ॥
 व्यर्थं स्यादिति कार्ये स्यादसदेव स्वकारणे ॥ ७४ ॥
 कृत्स्नः प्रपञ्चो मिथ्या स्यात् सन्मात्रं कारणं हि सत् ॥
 वेदमाक्षव्यवस्थाऽत्र नोपपद्येतचेन्न तत् ॥ ७५ ॥

कल्पिताया व्यवस्थाया अभावादेव वस्तुतः ॥
 ब्रह्मणोऽपि परिच्छेदः कार्याभिन्नत्वतो भवेत् ॥ ७६ ॥
 इतिचेन्न परिच्छेदः कल्पितोऽस्ति न तत्त्वतः ॥
 चिदचिद्वस्तुशरीरस्य ब्रह्मणः सकलं हि तत् ॥ ७७ ॥
 प्रकारत्वेन भिन्नं स्यादिति प्राप्ते समुच्यते ॥
 वाचारम्भणमित्यादि सदेवेसादिवाक्यतः ॥ ७८ ॥
 तदैक्षतेति वाक्येन बहु स्यामिति पाठतः ॥
 एतदात्म्यमिदं सर्वमित्यादिश्रुतितोऽपि च ॥ ७९ ॥
 चेतनाचेतनं विश्वमनन्यं ब्रह्मतो भवेत् ॥
 येनाश्रुतं श्रुतं च स्यादमतं मतमित्यतः ॥ ८० ॥
 कृत्स्नस्य जगतो ब्रह्मकारणान्नान्यतोच्यते ॥
 कार्यं द्रव्यान्तरं भाति न तु भिन्नं स्वकारणात् ॥ ८१ ॥
 मृत्तिकेसेव सस्य तद् विकारे नैव सस्यता ॥
 मृद्द्रव्येण च तेनैव पृथुबुध्नोदरादिकः ॥ ८२ ॥
 संस्थानात्मा विकारो यस्तत्प्रयुक्तघटेति च ॥
 दृश्यते नामधेयं च जलाहरणसिद्धये ॥ ८३ ॥
 संस्थानान्तरं मृद्द्रव्यं नामधेयान्तरं च तत् ॥
 भजतेऽतो घटाद्येव मृत्तिकेसेव गृह्यताम् ॥ ८४ ॥
 घटे विचार्यमाणे तु मृत्तिकेसेव न पृथक् ॥
 तथा विचारितं कार्यं न भिन्नं स्वस्य कारणात् ॥ ८५ ॥
 मृदि नष्टो घट इति व्यवहाराद् घटः पृथक् ।
 इति चेन्न विनाशाद्या अवस्थाः कारणस्य हि ॥ ८६ ॥
 अवस्थाभेदमादाय व्यवहारः समर्थ्यते ॥
 कारणावस्थमेवाचित्कार्यावस्थं हि वस्तु तत् ॥ ८७ ॥
 स्थूलसूक्ष्मं ब्रह्मणः स्याच्छरीरं परमात्मनः ॥

अन्तर्यामिब्राह्मणं हि प्रमाणमुलभ्यते ॥ ८८ ॥
 शरीरभूतचिदचिद्रस्तुगा अखिलाश्च ये ॥
 विकारा न परेशे ते निरवद्यत्वतः श्रुतेः ॥ ८९ ॥
 ऐतदात्म्यमिदं सर्वमिति सर्वस्य सादरम् ॥
 प्रवदन्तात्मतादात्म्यं तदेव परमार्थतः ॥ ९० ॥
 तच्चमसीति वाक्येन निश्चितं गमयत्यलम् ॥
 चिदचिद्रस्तुशरीरं तत्प्रकारतया हरिम् ॥ ९१ ॥
 सर्वशब्दाभिधेयं स्यात् सूक्ष्मस्थूलप्रभेदतः ॥
 सूक्ष्मकारणतावस्थः स्थूलकार्यस्ववस्थयां ॥ ९२ ॥
 परिणामी परात्मायं लौकिकव्यवहारभाक् ॥
 अवस्थान्तरयोगे ऽपि बुद्धिशब्दान्तरादयः ॥ ९३ ॥
 एकस्यैव प्रदृश्यन्ते बालोऽयं स्थविरो यथा ॥
 मृद्दारुकनकादिभ्यो द्रव्यान्तरमुद्भवात् ॥ ९४ ॥
 व्यवहारभेदसंदृष्ट्या नावस्थाभेदतो भवेत् ॥
 मृदादिकारणे सद्धि बुद्धिशब्दान्तरादिकम् ॥ ९५ ॥
 अत्रोत्तरं कुण्डलादिकार्यवर्गेषु दृश्यते ॥
 कारणं हि सुवर्णादि सुवर्णं कुण्डलं तथा ॥ ९६ ॥
 प्रत्यभिज्ञेतिभिन्नं न कारणात् कार्यकुण्डलम् ॥
 न हि द्रव्यान्तरे भिन्नं द्रव्यं समुपलभ्यते ॥ ९७ ॥
 अन्यथा स्यात् सुवर्णेषु मृद्द्रव्यस्योपलम्बनम् ॥
 कार्यस्य कारणे सत्त्वान्न कार्यं कारणात् पृथक् ॥ ९८ ॥
 लोके वेदे च कार्यं हि कारणत्वेन पठ्यते ॥
 लोके घटो मृत्तिकैव वेदे चेदं सदेव सत् ॥ ९९ ॥
 असतो व्यपदेशाद्धि सर्वमग्रेऽसदेव तु ॥
 इति चेन्नैव सर्वस्य कार्यस्यादावसत्तया ॥ १०० ॥

व्यपदेशो न स्वरूपात् किन्तु संस्थानभेदतः ॥
 सत्त्वासत्त्वे द्रव्यधर्मौ सत्त्वं सन्नामरूपता ॥ १०१ ॥
 सूक्ष्मावस्था तद्विरोधी धर्मोऽसत्त्वं प्रकीर्तितम् ॥
 वाक्यशेषाद् युक्तिसत्त्वात् तथा ब्रह्दान्तरादपि ॥ १०२ ॥
 वाक्यशेष इदं नाग्रे किञ्चनासीदिति श्रुतिः ॥
 युक्तिर्मृदः सत्त्वधर्मः पृथुबुध्नोदराकृतिः ॥ १०३ ॥
 घटादिव्यवहारे वै हेतुः स्यात् तस्य वा परः ॥
 असत्त्वधर्मस्तद्विरोधी सोऽवस्थान्तरनामकः ॥ १०४ ॥
 कपालेति घटो नेति व्यवहारस्य साधनम् ॥
 न कपालाद्यवस्थातो घटाभावोऽतिरिच्यते ॥ १०५ ॥
 एकस्यैव हि द्रव्यस्य प्राक्पश्चात्कालभेदतः ॥
 धर्मान्तरसमायोगः श्रुतिवाक्येऽवगम्यते ॥ १०६ ॥
 यथा तन्तव एवैते अवस्थान्तरतां गताः ॥
 पट इत्थं सदा नामरूपकार्यादिभागिनः ॥ १०७ ॥
 तथा विशिष्टं ब्रह्मात्र नामरूपादिभाग् भवेत् ॥
 यथा समीरणो ह्येकदेशवृत्तिविशेषतः ॥ १०८ ॥
 प्राणापानसमानादिनामरूपविभागवान् ॥
 तद्वद् ब्रह्माप्येकमेव चिदचिद्भिन्नसंस्थितेः ॥ १०९ ॥
 नामरूपविभागे स्यात् तस्मादन्यज्जगन्न हि ॥
 ब्रह्मणोऽनन्यविश्वं चेच्छ्रुतयो भेदबोधिकाः ॥ ११० ॥
 त्वयैव सकलास्यक्ता भेदे ससेकता कथम् ।
 अत औपाधिको भेदो भेदश्रुतिविवोधितः ॥ १११ ॥
 अभेदश्रुतयो मुख्याः स्वभावाद्भ्रैतवादिनः ॥
 इति चेन्न स्वतो भिन्नं जीवं विश्वस्य कारणम् ॥ ११२ ॥
 उपाधिरहितं ब्रह्म जानाति किमुतो न हि ॥

न चेत् सर्वज्ञताहानिराद्ये दुःखादि जानतः ॥ ११३ ॥
 हिताहितक्रियादोषप्रसक्तिर्ब्रह्मणो भवेत् ॥
 यद्यज्ञानकृतो भेदस्तं श्रुतिर्वदतीति चेत् ॥ ११४ ॥
 तन्न जीवाज्ञानपक्षे जीवाऽभिन्नपरात्मनः ॥
 अल्पज्ञता तथा जीवे सर्वज्ञत्वं समापतेत् ॥ ११५ ॥
 ब्रह्माज्ञानमते तु स्वप्रकाशे ज्ञानसाक्षिता ॥
 जगत्सृष्टिश्च युक्ता न सर्वदा स्वप्रकाशतः ॥ ११६ ॥
 अज्ञानेन तिरोधानं प्रकाशस्येति चेन्न तत् ॥
 प्रकाशस्य स्वरूपत्वात् तन्नित्यत्तिस्तिरोहितः ॥ ११७ ॥
 तथाचैवं स्वरूपस्य नित्यत्तिरिति दूषणात् ॥
 तस्माज्जगत्कारणत्वं ब्रह्मणो नेत्यतो ब्रुवे ॥ ११८ ॥
 दुःखादियुक्तजीवात्तु ब्रह्मार्थान्तरमेव तत् ॥
 निर्दिश्यते यतो जीवाद्भेदेन परमेश्वरम् ॥ ११९ ॥
 अनश्नन्निति वाक्याच्च ज्ञाऽज्ञाविद्यादिवाक्यतः ॥
 अश्मकाष्ठाद्यचिद्वर्गाद् विकारास्पदतो यथा ॥ १२० ॥
 अभिन्नं निरवद्यं न तथा दुःख्यात्मनोऽणुनः ॥
 स्थूलसूक्ष्मकावस्थचेतनाचेतनस्य हि ॥ १२१ ॥
 परब्रह्मशरीरत्वात् ततो भिन्नं परं स्थितम् ॥
 इदानीं तस्य सङ्कल्पमात्रेण विविधं जगत् ॥ १२२ ॥
 जायतेऽतः सृष्टियोगाविरोधस्तस्यवर्ण्यते ॥
 सर्वसर्जनशक्तीनां कारणानां ह्यपेक्षणात् ॥ १२३ ॥
 कथं तदनपेक्षस्य जगत्कारणतोच्यते ॥
 न समर्थः कुलालादिर्घटादौ कारणं विना ॥ १२४ ॥
 सर्वं कर्तुं समर्थस्य कारणापेक्षणेन किम् ॥
 कार्यजननशक्तीनां सर्वेषामुपसंहृतेः ॥ १२५ ॥

सापेक्षत्वं यथा क्षीरनीरादेर्दधिशीतयोः ॥
 सर्वसर्जनशक्तस्य तथैव परमात्मनः ॥ १२६ ॥
 सर्वस्य जनयितृत्वमुपपद्येत केवलम् ॥
 नच दध्यादिभावायाऽऽतश्चनोपेक्षणं वद ॥ १२७ ॥
 क्षीरादौ किन्तु शैघ्रघार्थं विशेषरसलब्धये ॥
 यथा देवादयः स्वे स्वे लोके स्वापेक्षितानि हि ॥ १२८ ॥
 सृजन्ति स्वस्य सङ्कल्पात् तथाऽसौ पुरुषोत्तमः ॥
 चिदचिद्विभागहीनं निर्गतावयवं पुरा ॥ १२९ ॥
 आसीत् तदेवसङ्कल्पान्नाकादिविविधं भवत् ॥
 कृत्स्नं ब्रह्मांशतयाद्ये नाकं वा पृथिवी भवेत् ॥ १३० ॥
 अन्त्ये निरंशब्रह्मात्मबोधकश्रुतिक्रोपनम् ॥
 अतो जगत्कारणं न ब्रह्म स्यादित्यतो ब्रुवे ॥ १३१ ॥
 नायं दोषः श्रुतिर्ब्रह्मनिर्गतांशं यतोऽवदत् ॥
 ततो विचित्रसृष्टिं च न समर्थस्य दूषणम् ॥ १३२ ॥
 नच बाधितमर्थं सा कुतो वक्तुं प्रभुर्भवेत् ॥
 वक्तव्यं हि यतः शब्दप्रमाणविषयो हरिः ॥ १३३ ॥
 विचित्रशक्तियोगेन न विरोधोऽस्ति कश्चन ॥
 वस्त्वन्तरधर्मस्य वस्त्वन्तररोपणे ॥ १३४ ॥
 कृते घटादिधर्माः स्युरात्मानि चेतनेऽखिलाः ॥
 तस्मात् स्वभाववैचित्र्याल्लौकिकैर्न च सङ्करः ॥ १३५ ॥
 यथाऽनिलजलादीनां भिन्नौष्ण्यादिस्वशक्तयः ॥
 दृश्यन्ते तद्वदेवात्र विजातीये परेश्वरे ॥ १३६ ॥
 अचिन्त्याः शक्तयः सन्ति न किञ्चिदवहीयते ॥
 प्रमाणं वैष्णवं चात्र पुराणं परिदृश्यते ॥ १३७ ॥
 निर्गुणस्याप्रमेयस्य शुद्धस्याप्यमन्लात्मनः ॥

कथं सर्गादिकर्तृत्वं ब्रह्मणोऽभ्युपगम्यते ॥ १३८ ॥

तत्रोत्तरम्—

शक्तयः सर्वभावानामचिन्त्यज्ञानगोचराः ॥

यतोऽतो ब्रह्मणस्तास्तु सर्गाद्या भावशक्तयः ॥ १३९ ॥

भवंन्ति तपतां श्रेष्ठ पावकस्य यथोष्णता ॥

प्रधानवादपक्षेऽपि स्युर्दोषा लौकिकास्तु ये ॥ १४० ॥

यदि लौकविजातीयं प्रधानं कारणं तदा ॥

ब्रह्मेतरविजातीयं कारणं नोच्यते कथम् ॥ १४१ ॥

निरंशं ते प्रधानं हि जगदास्म्भकं कथम् ॥

सत्त्वाद्यवयवास्तस्य चेत् तदेदं विचिच्यताम् ॥ १४२ ॥

सत्त्वादीनां समूहः किं प्रधानमुत तद्भवम् ॥

अन्ये कथं कारणं स्यात् संख्याभङ्गश्च सम्भवेत् ॥ १४३ ॥

निरंशसत्त्वादिभ्योऽपि कार्यारम्भो हि ते कथम् ॥

समूहपक्षे तेषां च देशभेदानपेक्षया ॥ १४४ ॥

अन्योन्यं युज्यमानानामारम्भस्थूलवस्तुनः ॥

तस्मात् सर्वविजातीयां सर्वशक्त्याश्रितां पराम् ॥ १४५ ॥

देवतां सन्दर्शयति परा शक्तिरिति श्रुतिः ॥

सर्वशक्ति यदा ब्रह्म कारणापेक्षणं कथम् ॥ १४६ ॥

न तस्य कार्यमित्यादिकारणादिनिषेधतः ॥

सखं ब्रह्म तथैवास्ति समर्थं विश्वसर्जने ॥ १४७ ॥

प्रयोजनं विना सर्वसर्जनं च कथं ततः ॥

अत्रोत्तरं तस्य लीला केवलैकं प्रयोजनम् ॥ १४८ ॥

लोकवत् कारणापेक्ष्यं सर्वकार्यप्रसर्जनम् ॥

सृज्यमानम्प्राणिकर्मापेक्षया प्राणिसर्जनम् ॥ १४९ ॥

उच्चनीचविभागेन निर्धृणो विषमो न सः ॥

सृष्ट्यादौ यदि जीवा न सदेवेत्येव संश्रुतेः ॥ १५० ॥
 तत्कर्म न च विद्येत तत्सापेक्षजनिः कथम् ॥
 अत्रोत्तरमनादित्वात् कर्मणां तदपेक्षया ॥ १५१ ॥
 सृष्टिप्रवाहोऽनादिर्हि धातेतिश्रुतिवाक्यतः ॥
 प्रधानपरमाष्वादौ कारणत्वे विकल्पिताः ॥ १५२ ॥
 धर्मास्ते कारणत्वार्थं परब्रह्मणि सन्ति हि ॥

इति श्रीभाष्यवार्तिके द्वितीयाध्यायस्य प्रथमः पादः ॥ २ ॥ १ ॥



चिद्चिद्विशिष्टब्रह्मजगज्जन्मादिकारणम् ॥
 परैरुद्भावितास्तत्र दोषास्ते दूरतः कृताः ॥ १ ॥
 स्वपक्षरक्षणार्थाय परपक्षा हि साम्प्रतम् ॥
 निरस्यन्तेऽन्यथा वेदे श्रद्धावैकल्यमापतेत् ॥ २ ॥
 परपक्षप्रतिक्षेपायायं पादः प्रवर्तते ॥
 कापिलं मतमत्रादौ सम्यगेव निरस्यते ॥ ३ ॥
 तत्रेक्षतेर्नाशब्दमिसाद्याखिलसूत्रतः ॥
 अतत्परत्वमात्रं हि पूर्वत्र प्रतिपादितम् ॥ ४ ॥
 स्वरूपतोऽत्र तत्पक्षप्रतिक्षेपः प्रदर्श्यते ॥
 विकृत्या रहिता मूलप्रकृतिर्महदादयः ॥ ५ ॥
 प्रकृतयो विकृतयः सप्त षोडशको गणः ॥
 विकारस्तथाऽत्र पुरुषः प्रकृतिर्विकृतिर्न च ॥ ६ ॥
 तमःसत्त्वरजःसाम्यरूपा प्रकृतिरुच्यते ॥
 अचेतना चेतनानां भोगमोक्षप्रचारिणी ॥ ७ ॥
 अविवेकाद् भोगदात्री विवेकान्मोक्षदायिनी ॥
 गुणत्रयसाम्यरूपा प्रकृतिस्त्रिगुणात्मकम् ॥ ८ ॥
 विश्वं प्रति कारणं स्यादत्र प्रतिविधीयते ॥
 न समर्थं प्रधानं स्याद् विचित्रजगतो जनौ ॥ ९ ॥
 तस्य स्वभावाभिज्ञानामनधिष्ठितरूपतः ॥
 अचेतनत्वादेवं यस्तदेवं भवति ध्रुवम् ॥ १० ॥
 रथप्रासादप्रभृतिकार्यसन्निर्मितिं प्रति ॥
 अचेतनं चेतनेनानधिष्ठितामिह स्वतः ॥ ११ ॥
 दारुमृत्प्रभृति कापि कारणं नैव दृश्यते ॥
 यदि तद्व्यतिरिक्तं च पक्षीकृत्स प्रयुज्यते ॥ १२ ॥
 प्राज्ञानधिष्ठिताद्यापि विचित्रजगतो जनिः ॥

परिणामिनः पयसो दधिभावेन चेतनम् ॥ १३ ॥
आधिष्ठानतयापेक्ष्यं यथैव जलदोज्झितम् ॥
नियतैकरसं वारि नालिकेराभ्रसंश्रयात् ॥ १४ ॥
विचित्ररसरूपेण परिणामि स्वतस्तथा ॥
विचित्रजगदाकारपरिणामिप्रधानकम् ॥ १५ ॥
इतिचेन्न यतो नीरप्रभृति कापि केवलम् ॥
दध्यादिभावे नो दृष्टं स्वत एव वर्तते ॥ १६ ॥
भिन्नानधिष्ठितत्वेऽपि परेशाधिष्ठितं वरम् ॥
प्रधानं विश्वजनने घटे मृद्वद्धि कारणम् ॥ १७ ॥
समस्तप्राप्तकामस्य परिपूर्णस्य सर्वतः ॥
निरवद्यातिशयानन्दस्वरूपस्येश्वरस्य ह ॥ १८ ॥
विरुद्धविश्वजनने विषमत्वादिकं पतेत् ॥
नो दोषोऽस्ति हि लीलार्थे हरिर्यस्मात् प्रवर्तते ॥ १९ ॥
क्षेत्रज्ञकर्मणामेव विषमत्वादनादितः ॥
मृष्टिवैषम्यसम्पत्त्या नैव दोषो हरेरयम् ॥ २० ॥
प्राज्ञानधिष्ठितायास्तु प्रकृतेः स्यन्दनात्मिका ॥
प्रवृत्तिर्यद्यपि नास्ति तथापि स्वयमेव हि ॥ २१ ॥
जगदाकृतिरूपेण परिणामवती भवेत् ॥
यथा धेन्वादिना भुक्तवृणाद्यन्नजलादिकम् ॥ २२ ॥
क्षीराद्याकृतिभावेन परिणाम्यवलोक्यते ॥
नेदं युक्तं दृष्टैर्भुक्तं न तृणादि पयस्तथा ॥ २३ ॥
परिणामीत्यतः प्राज्ञगवा सम्पद्यते पयः ॥
तथेतेनैव प्रकृतिं परिणम्याखिलं जगत् ॥ २४ ॥
प्रकाश्यते तत्र यदि प्रकृतिर्जडरूपिणी ॥
निष्क्रियः पुरुषस्तस्मात् प्रवृत्तिर्बाधिता भवेत् ॥ २५ ॥

तथापि चेतनेशस्य सन्निधानादचेतनम् ॥
 प्रवर्तते प्रधानं हि पङ्क्वन्धवदिह स्फुटम् ॥ २६ ॥
 सन्निधानादयःकान्तमणेर्लोहप्रवर्त्तनम् ॥
 तथेशसन्निधानेन प्रकृतिः परिणामिनी ॥ २७ ॥
 प्रकृत्या पुरुषस्यैव योगात् सर्गः प्रवर्त्तते ॥
 स्वतस्तु साम्यावस्थानां न्यूनाधिक्यादिहानितः ॥ २८ ॥
 अङ्गाङ्गित्वाद्यनुत्पत्त्याजगत्सर्गो न युज्यते ॥
 वैषम्यं निखतश्चेत् स्यान्निसं सर्गस्तदापतेत् ॥ २९ ॥
 ईशानधिष्ठितं तस्मात् प्रधानं कारणं न हि ॥
 पुरुषप्रकारभिन्नप्रकारेणानुमानतः ॥ ३० ॥
 प्रधानसिद्धौ ज्ञातृत्ववियोगाद्दोषसम्भवः ॥
 तत्प्रधानं नानुमेयमत एव निगद्यते ॥ ३१ ॥
 निष्प्रयोजनतोऽप्येवं प्रधानं नानुमीयते ॥
 चैतन्यमात्रवपुषः पुरुषस्याक्रियस्य हि ॥ ३२ ॥
 प्रकृतेर्दर्शनं भोगस्तद्वियोगोऽपवर्गकः ॥
 प्रयोजनं प्रधानस्य न युक्तं नानुमेयता ॥ ३३ ॥
 नित्यो विकारहीनो हि पुरुषो यदि केवलः ॥
 कथं प्रकृतिसान्निध्यात् कर्तृत्वाध्यासलक्षणः ॥ ३४ ॥
 संसारः स्यात् परं तस्य स्वरूपावरणं विना ॥
 आवृतेर्निर्विकारत्वहानिरेव न संशयः ॥ ३५ ॥
 इसादिप्रतिषेधाच्च प्रत्युक्तं कापिलं मतम् ॥
 जन्ममृत्युव्यवस्थार्थमिच्छन्ति पुरुषं परम् ॥ ३६ ॥
 सांख्यास्तु मायिनो नैव तदपीत्यसमञ्जसम् ॥
 प्रधानकारणत्वस्य युक्त्याभासतया पुरा ॥ ३७ ॥
 असमञ्जसमाक्षिप्य मतं काणादमर्दति ॥

तन्त्वादयो ह्यवयवाः स्वांशैः षड्भिः सुसंयुताः ॥ ३८ ॥
 उत्पादयन्संशिनं स्वं तथैव परमाणवः ॥
 भवेयुर्द्वर्धणुकादीनां जनकास्तत्त्वऽसम्भवि ॥ ३९ ॥
 प्रदेशभेदाभावेन सहस्रपरमाणवः ॥
 संयुक्ता अपि नो तेभ्यो महद्द्रव्यादिसम्भवः ॥ ४० ॥
 प्रदेशभेदाभावेन जायते प्रथिमा न हि ॥
 नगसर्षपयोरस्मादसिद्धेरसमञ्जसम् ॥ ४१ ॥
 तथा परमाणुगतं स्वगतादृष्टकारितम् ॥
 न वा ह्युभयथाऽप्येवं न सम्भवति तच्छृणु ॥ ४२ ॥
 पुण्यादिजनितादृष्टं परमाणुगतं न हि ॥
 यद्युरीक्रियते तर्हि सर्वदोत्पत्तिसम्भवः ॥ ४३ ॥
 अदृष्टस्यात्मनिष्ठस्य परमाणुस्थकर्मणि ॥
 हेतुत्वासम्भवस्तत्र यद्येवं परिकल्प्यते ॥ ४४ ॥
 तस्याऽऽत्मद्वारसंयोगादणौ कर्मजनिस्तदा ॥
 तत्प्रवाहस्य निस्रत्वात् सर्गो निस्रं प्रसज्ज्यते ॥ ४५ ॥
 शास्त्रयोनित्वसूत्रे हि नानुमानेन सिध्यति ॥
 ईश इत्थं प्रबन्धेन महता विनिरूपितम् ॥ ४६ ॥
 जात्यादीनां तु व्यक्त्वादौ समवायस्य स्वीकृतौ ॥
 साम्यात् तत्रापि तत्प्राप्तावनवास्थितिदूषणम् ॥ ४७ ॥
 समवायः स्वरूपेण चेत् तथा व्यक्तिजातिधीः ॥
 अतोऽसमञ्जसं सर्वं काणादं दर्शनं मतम् ॥ ४८ ॥
 समवायस्य निस्रत्वात् तत्सम्बन्धिद्वयस्य च ॥
 निस्रभावादनिस्रत्वं जगतस्तेऽसमञ्जसम् ॥ ४९ ॥
 चतुर्णां परमाणूनां रूपाद्याश्रयतो भवेत् ॥
 अनित्यभावः स्थूलत्वं सावयवत्वं घटादिवत् ॥ ५० ॥

कार्यनिष्ठगुणास्ते च स्युः कारणगुणपूर्वकाः ॥
 अतो रूपादिशून्या वै पृथिव्यादय एव ये ॥ ५१ ॥
 रूपाद्यसत्त्वे तत्सत्त्वे दोषः स्यात् पक्षयोर्द्वयोः ॥
 शिष्टापरिग्रहात् तर्कमतं स्यादसमञ्जसम् ॥ ५२ ॥
 अंशतः कापिलं वेदे गृहीतं त्वंशतोऽपि न ॥
 काणादं गौतमं तस्मादसमञ्जसतां गतम् ॥ ५३ ॥
 परमाणुकारणत्वं वदन्तो वादिनो गताः ॥
 परमाणुं कारणं ये जगतः प्रवदन्ति हि ॥ ५४ ॥
 सौगताश्च निरस्यन्ते तच्चतुर्धा मतानि तु ॥
 तत्र कोचित् पार्थिवादिवायवीयान्तमादरात् ॥ ५५ ॥
 ऊरीकुर्वन्ति सङ्घातरूपान् वै भूतभौतिकान् ॥
 बाह्यानाभ्यन्तरान् चित्तचैत्यरूपान् प्रतीतितः ॥ ५६ ॥
 प्रसङ्गलैङ्गिकाणून् ये बाह्यान् सर्वान् वदन्ति हि ॥
 विज्ञानेनानुमेयान् हि पृथिव्यादीन् परे पुनः ॥ ५७ ॥
 अर्थजन्यं तु विज्ञानं परमार्थं परं मतम् ॥
 स्वामार्थकल्पा बाह्यार्था असन्त इति सञ्जगुः ॥ ५८ ॥
 त्रयोऽप्येते स्वीकृतं स्वक्षणिकं प्रवदन्ति हि ॥
 भूतभौतिकतच्चित्तचैत्यभिन्नात्मत्वादिकम् ॥ ५९ ॥
 न मन्यन्ते तथाऽन्ये तु सर्वशून्यत्ववादिनः ॥
 निरस्यन्ते तत्र तावद् बाह्यार्थास्तित्ववादिनः ॥ ६० ॥
 रूपरसगन्धस्पर्शस्वभावाः पार्थिवास्तथा ॥
 रूपरसस्पर्शभावा जलीयाः परमाणवः ॥ ६१ ॥
 रूपस्पर्शस्वभावास्तु तैजसाः परमाणवः ॥
 स्पर्शवन्तो वायवीयाः सर्वसङ्घातमागताः ॥ ६२ ॥
 देहेन्द्रियादिरूपास्ते विषयादिस्वरूपिणः ॥

अहङ्काराख्यविज्ञानसन्तानो देहमध्यगः ॥ ६३ ॥
 स एवात्मा हितत्वेन व्यहारविभागिनः ॥
 पृथिव्यादय एवात्र संहतास्तत्र दृष्यते ॥ ६४ ॥
 भूम्यादिभूतसङ्घातः परमाणुनिमित्तकः ॥
 यश्च देहादिसङ्घातः पृथिव्यादिनिमित्तकम् ॥ ६५ ॥
 तत्रोभयत्र सङ्घातसमुत्पत्तिर्न युज्यते ॥
 क्षणं स्थितानां नष्टानां सङ्घातः क्षणिकः कथम् ॥ ६६ ॥
 व्याप्रियन्ते कदा तेऽत्र संहन्यन्ते कदा पुनः ॥
 क्षणिकत्वान्न सम्बन्धस्तयोः कारणकार्ययोः ॥ ६७ ॥
 विज्ञानात्मा स्वविषयं क्षणिकं क्षणिकः कथम् ॥
 ग्रहीतुं शक्नुयात् तस्मात् सौगतं न समञ्जसम् ॥ ६८ ॥
 सन्तानानामभेदेऽपि सन्तानिभ्यो हि वस्तुतः ॥
 वस्त्रन्तरत्वाभावेन व्यवहारो न तत्कृतः ॥ ६९ ॥
 यद्यप्यखिलभावा वै क्षणिकास्ते तथापि हि ॥
 अविद्यैवोपपन्नं व्यवहारादि केवलम् ॥ ७० ॥
 क्षणिकादौ स्थिरत्वादिगोचरज्ञानरूपिणी ॥
 अविद्या तथा तु जायन्ते रागद्वेषादयः पुनः ॥ ७१ ॥
 चित्ताभिज्वलनरूपविज्ञानं नाम जायते ॥
 चित्तचैतन्यास्ततो भूमिषडायतनमिन्द्रियम् ॥ ७२ ॥
 ततः स्पर्शादयो ये वै वेदनादय एव हि ॥
 एवं सर्वोऽपि जायेत व्यवहारो ह्यविद्यया ॥ ७३ ॥
 नेदं युक्तमविद्यादौ सङ्घातं प्रति नो यतः ॥
 निमित्तत्वमतो नैव विपरीतास्तु बुद्ध्यः ॥ ७४ ॥
 इतश्च क्षणिकत्वाख्यपक्षे न जगदुद्भवः ॥
 पूर्वक्षणस्य नष्टत्वान्नष्टोत्तरक्षणं प्रति ॥ ७५ ॥

हेतुत्वानुपपत्तेस्तु न भावोऽभावहेतुकः ॥
 न पूर्वक्षणवर्त्येव हेतुरेवमथान्यथा ॥ ७६ ॥
 घटक्षणः कश्चिदेव तदुत्तरक्षणे सताम् ॥
 गवाश्वमहिषादीनां हेतुः स्यान्नैव संशयः ॥ ७७ ॥
 हेतुं विना कार्यभूतिस्तर्हि सर्वत्र सर्वदा ॥
 सर्वं स्यादिति हीयेत प्रतिज्ञा भवतां ननु ॥ ७८ ॥
 कार्यकारणयोर्धुगपदुपलब्धिः प्रसज्ज्यते ॥
 क्षणिकत्वादन्वया च क्षणिकत्वक्षतिस्तत्र ॥ ७९ ॥
 इत्येवमसदुत्पत्तिर्निरस्ता साम्प्रतं पुनः ॥
 निरन्वयविनाशोऽपि न स्यादित्येवमुच्यते ॥ ८० ॥
 अभिघातोत्तरं भावी प्रतिक्षणं भवन् हि यः ॥
 स्थूलः सृष्टसन्तानः प्राकृतान्तस्वरूपकः ॥ ८१ ॥
 उपलब्धिभ्रयोग्यऽयोग्यर्हो विरहः सानिरन्वयः ॥
 प्रतिसंख्यापदेनाद्यो निरोधोऽथ द्वितीयकः ॥ ८२ ॥
 निरोधोऽप्रतिसंख्याख्यवचसा विनिरूपितः ॥
 योग्यौ न तावच्छेदात् तथा हि शृणु सादरम् ॥ ८३ ॥
 उत्पत्तिनाशौ सद्व्यये ह्यवस्थान्तररूपिणौ ॥
 अवस्थायोगि सद्व्ययमेकमवस्थिरं ततः ॥ ८४ ॥
 कारणाभिन्नकार्यं स्यादिति प्राक् प्रतिपादितम् ॥
 निरन्वयविनाशस्तु दृष्टो दीपे विनाशिते ॥ ८५ ॥
 अन्यत्राप्यनुमीयेतैसेवं न घटते पुनः ॥
 तस्यापि सूक्ष्मतारूपा ह्यवस्थान्तरकल्पनात् ॥ ८६ ॥
 तुच्छादुत्पद्यते कार्यं तुच्छमेव भविष्यति ॥
 मृदः सुवर्णाच्चोत्पन्नं महि सौवर्णमेव हि ॥ ८७ ॥
 सतो निरन्वये नाशे तुच्छाभिर्जगतः क्षणात् ॥

दोषादुभयथाऽप्येवं कार्योत्पत्तिविनाशयोः ॥ ८८ ॥
 भवदुक्तप्रकारेण न भवेत् सम्भवस्तयोः ॥
 निरुपाख्यता न युक्तैवमाकाशे भवता यतः ॥ ८९ ॥
 अङ्गीकृता पृथिव्यादिवदबाधितबुद्धितः ॥
 अत्र श्येनः पतस्यत्र शृघ्र इत्यनुभूतितः ॥ ९० ॥
 सदेशं गगनं न स्याद् भूम्यादिविरहात्मकम् ॥
 तदेवेदं सदेवायमित्येवं प्रस्यभिज्ञया ॥ ९१ ॥
 स्थिरं न क्षणिकं न स्यान्न च सादृश्यतो ह्ययम् ॥
 प्रत्यभिज्ञापस्योऽर्थं न वक्तुं परिशक्यते ॥ ९२ ॥
 घटबुद्धौ घटाकारं समर्प्य ध्वस्त एव चेत् ॥
 ज्ञाननिष्ठेन नीलादिरूपाकारेण मीयते ॥ ९३ ॥
 नीलज्ञानस्य सन्ताने पीतज्ञानोद्भवो न हि ॥
 अतः पूर्वत्र विज्ञानाज्ज्ञानाकारो न सिध्यति ॥ ९४ ॥
 ततोऽर्थकृतवैचित्र्यं ज्ञानवैचित्र्यमिष्यते ॥
 नीलपीताद्याकृतिर्हि विज्ञाने दृश्यते न सा ॥ ९५ ॥
 विनष्टार्थस्य युक्ता स्यादसतो दर्शनं यतः ॥
 धर्मिनाशेन तद्धर्मो भिन्ने संक्रमितो भवेत् ॥ ९६ ॥
 दृष्टं यत् प्रतिबिम्बादि स्थिरस्यैव भवेद्धि तत् ॥
 तत्तत्क्षणिकभावानाममदुत्पत्त्यहेतुकः ॥ ९७ ॥
 विनाशो मन्यते तस्मादुदासीनस्वभाविनाम् ॥
 पुञ्जाभाववतां चात्र विशेषविरहात् किल ॥ ९८ ॥
 सर्वार्थसिद्धिः स्यादिष्टप्राप्त्यनिष्ठनिवृत्तितः ॥
 तथेहिकामुष्मिकं च फलं मोक्षश्च सिध्यतु ॥ ९९ ॥
 विज्ञानमात्रमस्तीति योगाचारा वदन्ति हि ॥
 यदुक्तमर्थवैचित्र्यकृतज्ञानविचित्रता ॥ १०० ॥

इति न ज्ञानमखिलं करणैः सहितं स्वयम् ॥
 विचित्रं वासनायाश्च वैचित्र्यादेव जायते ॥ १०१ ॥
 प्रवाहः प्रत्ययानां यो वासना सा विलक्षणा ॥
 यद् घटाकारविज्ञानं कपालाकारसंविदः ॥ १०२ ॥
 तत् पूर्वघटविज्ञानं स्वपूर्वस्य च तस्य हि ॥
 आपादकं भवेदेवं स्वं पूर्वस्योत्तरोत्तरम् ॥ १०३ ॥
 एवंरूपः प्रत्ययानां प्रवाहो वासना भवेत् ॥
 अङ्गीकृद्भिर्बाह्यमर्थं घटज्ञाने घटाकृतौ ॥ १०४ ॥
 विना घटीयसारूप्यं वक्तुं नैव प्रपार्यते ॥
 तेनैव व्यवहारश्चेद् वृथा स्यादर्थकल्पना ॥ १०५ ॥
 अत्रोच्यतेऽर्थविरहो नार्थानामुपलब्धितः ॥
 प्रतीयन्त एवमेव लौकिकाः सर्व एव हि ॥ १०६ ॥
 जानाम्यहं घटमिति क्रियाकर्मस्वभावतः ॥
 तद्धात्वर्थज्ञानरूपादर्थो भिन्नः स्वरूपतः ॥ १०७ ॥
 सहोपलम्भनियमादभेदो नीलतद्धियोः ॥
 इसात्मख्यातिमतिभिः साहित्यस्य निरूपणात् ॥ १०८ ॥
 अङ्गीकृतोऽर्थभेदो हि सहितं वस्तु तत्र हि ॥
 यथा दीपगुणत्वेऽपि प्रभाद्रव्यं त्वयेष्यते ॥ १०९ ॥
 तथैवात्मगुणज्ञाने द्रव्यत्वेन विरोधिता ॥
 आत्मसंयोगिनस्तस्माद् बाह्यार्थत्वघटादिवत् ॥ ११० ॥
 ज्ञानस्यार्थस्य सम्बन्धात् प्रकाशोऽर्थस्य सम्भवन् ॥
 बाह्यार्थत्वं साधयति निराबाधं नयोत्तमम् ॥ १११ ॥
 यत् परैः स्वप्नदृष्टान्ताज्जाग्रज्ज्ञानं निराश्रयम् ॥
 निरूप्यते तत्र वाच्यं वैधर्म्यान्न हि स्वप्नवत् ॥ ११२ ॥
 स्वप्नज्ञानविधर्मत्वादर्थशून्यं न जागरम् ॥

ज्ञानं सम्भवितुं योग्यं ज्ञानादर्थस्ततः पृथक् ॥ ११३ ॥
 निद्रादिदोषसन्दुष्टकरणैः स्फुरितानि हि ॥
 स्वप्नज्ञानान्यपार्थानि तद्विरुद्धानि जागरे ॥ ११४ ॥
 अर्थवत्त्वेन ज्ञानानि न तेषां स्वप्नसाम्यता ॥
 सर्वेषामर्थशून्यत्वे ज्ञानानां च निरर्थता ॥ ११५ ॥
 न सिध्यत्यनुमानं यद्विषयार्थस्य साधकम् ॥
 निर्विषयानुमानेन विषयः प्राप्यते कथम् ॥ ११६ ॥
 तदेवमर्थशून्यत्वं ज्ञानानां दुर्घटं मतम् ॥
 निर्वक्तुं शक्यते नैवानिर्वाच्योऽर्थो हि यन्मते ॥ ११७ ॥
 तन्मते जागरं ज्ञानं निरालम्बं कुतो न हि ॥
 न केवलार्थशून्यस्य ज्ञानस्यानुपलम्भनात् ॥ ११८ ॥
 भावोऽस्ति कर्मकर्तृभ्यां रहितं क्वापि नैव तत् ॥
 स्वप्नज्ञानादिषु तथा नार्थशून्यत्वमिष्यते ॥ ११९ ॥
 निरूपयिष्यते चेदमग्रे ख्यातिनिरूपणे ॥
 पाराकाष्ठा सौगतानां शून्यवादः प्रकीर्तितः ॥ १२० ॥
 बुद्धधारुढा यथैव स्युर्मन्दानां च तथात्र हि ॥
 क्षणिकत्वादयो वादा दर्शिता दयया परम् ॥ १२१ ॥
 शून्यमेव परं तत्त्वमभावापत्तिरेव हि ॥
 मुक्तिरित्येव बुद्धस्य परमाशयशासनम् ॥ १२२ ॥
 सर्वथानुपपत्तेश्च शून्यं तत्त्वं भवेन्न हि ॥
 सिषाधयिषितं शून्यं प्रमाणादुपलभ्य चेत् ॥ १२३ ॥
 प्रमाणसत्त्वं स्यादेव तच्छून्यं केवलं कथम् ॥
 तदसत्त्वे च शून्यस्य सिद्धिस्ते कथमिष्यते ॥ १२४ ॥
 सर्वं जैनमते वस्तु सत्त्वासत्त्वादिभङ्गिभिः ॥
 नियतं नैव वाञ्छन्ति तन्मतप्रतिपादकाः ॥ १२५ ॥

अस्ति स्यान्न च नास्ति स्यादस्ति नास्ति च स्यादपि ॥
 वक्तव्यमस्ति स्यादस्ति न वक्तव्यं तथाऽस्ति हि ॥ १२६ ॥
 नास्ति स्यादथ वक्तव्यमस्ति नास्ति च तत्पुनः ॥
 एवं सर्वत्र द्रष्टव्या भङ्गयः सप्त सादरम् ॥ १२७ ॥
 नैतद् युक्तं विरोधेन यतो नैकत्र सम्भवः ॥
 यन्निसं तदनिसं न यत् ससं तदसत् कुतः ॥ १२८ ॥
 न सम्भवत्यतो जैनमतं मत्तोक्तिवत् किल ॥
 देहमानेन सदृशमान आत्माऽस्ति तन्मते ॥ १२९ ॥
 हस्तिदेहमितस्यापि मशके मातृता कथम् ॥
 मशकोऽल्पमितोऽप्येवं व्याप्नुयात् सर्वतो गजे ॥ १३० ॥
 पापपुण्यादिवशतः सङ्कुच्य विकसत्यलम् ॥
 इति चेदेह आत्मैव भवेच्चार्याकवत् तव ॥ १३१ ॥
 यत्सङ्कोचविकासाभ्यां तदेवेदं कलेवरम् ॥
 भिन्नं प्रतीयते नैव तथैवात्मा हि तन्मते ॥ १३२ ॥
 अवस्थान्तरतापसा विकारस्यापि सम्भवात् ॥
 अनिसता प्रसज्येत वृथाऽतो मतवर्णनम् ॥ १३३ ॥
 परिमाणं मुक्तगतं देहस्याग्रेऽपरिग्रहात् ॥
 स्थिरं तत्सर्वदाप्यस्तु तेन देहमितेन किम् ॥ १३४ ॥
 नादर्च्यं पशुपतेर्मतमन्योन्यव्याहतेः ॥
 भगासनस्थात्मचिन्तामुद्रापट्टकस्य धारणम् ॥ १३५ ॥
 सुराकुम्भस्थापनं च तत्स्थेदेवार्चनं रहः ॥
 श्मशानभस्मस्नानादि सर्वं वेदविरोधतः ॥ १३६ ॥
 पंरिकल्पोपासनं यन्नाङ्गीकर्त्तव्यमास्तिकैः ॥
 निमित्तकारणेशस्य कल्पनाया असम्भवात् ॥ १३७ ॥
 न प्रधानद्यधिष्ठानमीशो मृदि कुलालवत् ॥

अशरीरात्मनो भोक्तुर्यथा देहेन्द्रियादिकम् ॥ १३८ ॥
 प्रसधिष्ठानता योग्या तथेशस्याशरीरिणः ॥
 प्रकृत्यधिष्ठानता चेन्नादृष्टादिप्रसङ्गतः ॥ १३९ ॥
 अदृष्टादिकृतं जीवे योग्यं, न तु महेश्वरे ॥
 धर्माधर्मादृष्टवत्त्वे सृष्टिसंहारभाग् भवेत् ॥ १४० ॥
 अन्तवान् सर्वथाऽल्पज्ञो जीववत् परमेश्वरः ॥
 अप्रामाण्यं समाशङ्क्य पञ्चरात्रागमस्य हि ॥ १४१ ॥
 वैदिकार्थाविरोधेन प्रामाण्यमधुनोच्यते ॥
 आशङ्क्यैव वासुदेवाज्जीवसङ्कर्षणोऽभवत् ॥ १४२ ॥
 सङ्कर्षणान्मनो जज्ञे प्रद्युम्नपरिसंज्ञकं ॥
 ततोऽनिरुद्धोऽहङ्कारो जात इत्थं विकल्प्यते ॥ १४३ ॥
 विरुद्धा प्रक्रिया यस्माज्जीवोत्पत्तिं जगाद तत् ॥
 न जायते म्रियते वेसादिवाक्यसमूहतः ॥ १४४ ॥
 अनादिजीवजातीनामुत्पत्तिप्रतिषेधतः ॥
 मनसः करणस्यापि कर्तुर्ज्जीवाज्जनिर्न हि ॥ १४५ ॥
 इत्याशङ्क्य समाधानं सिद्धान्ते वदति स्फुटम् ॥
 अजानता भागवतप्रक्रियामिदमुच्यते ॥ १४६ ॥
 विरुद्धाभिहिता येयं जीवोत्पत्तिरिति स्फुटम् ॥
 चतुरात्मा वासुदेव उपास्योऽभिहितो यतः ॥ १४७ ॥
 ततो विरोधलेशोऽपि पञ्चरात्रे न विद्यते ॥
 वासुदेवः परं ब्रह्म पूर्णपाद्गुण्यसद्गुणः ॥ १४८ ॥
 सूक्ष्मसद्व्यूहविभवभेदभिन्नं हि सेवकैः ॥
 यथाधिकारं ज्ञानेन कर्मणाऽभ्यर्च्य लभ्यते ॥ १४९ ॥
 वेभवाचर्चनात् सद्व्यूहं प्राप्य तस्यार्चनात् परम् ॥
 सूक्ष्मं यद् वासुदेवारूपं प्राप्यते इति तन्मतम् ॥ १५० ॥

विभवो हि नाम रामकृष्णादिप्रकटो गणः ॥
 वासुदेवः सङ्कर्षणः प्रद्युम्नोऽथाऽनिरुद्धकः ॥ १५१ ॥
 चतुर्व्यूहो व्यूहसंज्ञः शास्त्रकृद्भिर्निरूपितः ॥
 सुक्ष्मं तु वासुदेवाख्यं परं षाड्गुण्यविग्रहम् ॥ १५२ ॥
 अतः सङ्कर्षणादीनां परस्यैव समीक्षया ॥
 स्वेच्छाविग्रहरूपत्वादजानां बहुधा जनिः ॥ १५३ ॥
 कृपानिमित्तो यः प्रोक्तः स्वेच्छाविग्रहसङ्ग्रहः ॥
 तदेव जन्म सम्प्रोक्तं शास्त्रेणेति न दूषणम् ॥ १५४ ॥
 तदत्र जीवाधिष्ठाता सङ्कर्षणपरेश्वरः ॥
 जीवशब्दाभिधो यः स्यात् तथा प्रद्युम्नसंज्ञकः ॥ १५५ ॥
 अधिष्ठाता हि मनसो मनसा व्यवह्रियते ॥
 अधिष्ठाताऽनिरुद्धः स्यादहङ्कारस्य वै तथा ॥ १५६ ॥
 अतोऽभिधेयोऽहङ्कारशब्देन परमेश्वरः ॥
 प्रतिषिद्धास्तो जीवस्य समुत्पत्तिरिहागमे ॥ १५७ ॥
 अप्रमाणं विरुद्धांशमुक्त्वा सूत्रचतुष्टयम् ॥
 समाख्यातं परैर्यत् तत् सूत्रकाराऽनभीप्सितम् ॥ १५८ ॥
 व्यासो हि सूत्रकारोऽत्र गृहस्थेसादिवाक्यतः ॥
 प्रतिपादितवान् पञ्चरात्रशास्त्रार्थसत्क्रियाम् ॥ १५९ ॥
 सांख्यादिबाह्यतन्त्राणां न्यायाभासादिमूलता ॥
 अतो विप्रतिषेधाच्चासामञ्जस्यमुदाहृतम् ॥ १६० ॥

इति श्रीभाष्यवार्तिके द्वितीयाऽध्यायस्य द्वितीयः पादः ॥ २ ॥ २ ॥

इदानीं स्वीयपक्षस्य निर्दुष्टत्वप्रसिद्धये ॥
 ब्रह्मकार्यत्वसिद्धयर्थं चेतनाचेतनात्मके ॥ १ ॥
 प्रपञ्चे कार्यतायास्तु प्रकारः परिशोध्यते ॥
 तत्राकाशसमुत्पत्तिरुत नेति प्रसंशये ॥ २ ॥
 युक्तं न वियदुत्पत्तिरिति कुत्राप्यसंश्रुतेः ॥
 अन्यथाऽऽकाशकुसुमं समुत्पन्नं भवत्वलम् ॥ ३ ॥
 न निरंशस्य सर्वत्र गतस्य गगनस्य तु ॥
 सुनिरूपयितुं शक्या समुत्पत्तिर्न संशयः ॥ ४ ॥
 उत्पत्त्यसम्भवादेव छान्दोग्ये सृष्टिरूपणे ॥
 तेजोऽवन्नानि त्रीण्येव जन्मभाञ्जीतिं रूपितम् ॥ ५ ॥
 आकाश आत्मनो जात इत्यादिश्रुतिरूपिता ॥
 वियदुत्पत्तिरर्थस्य विरोधात् बाध्यते खलु ॥ ६ ॥
 अत्रोच्यते समुत्पत्तिराकाशस्यास्ति सर्वथा ॥
 श्रुतिसिद्धे विरुद्धं यन्निरंशत्वादिहेतुकम् ॥ ७ ॥
 नानुमानं समर्थं स्यादात्मन्येवं प्रसङ्गतः ॥
 तस्माद्वेति श्रुतौ गौणी गगनोत्पत्तिरीरिता ॥ ८ ॥
 इति नैवासम्भवाद्द्वै शब्दाच्चेति श्रृणुष्व तत् ॥
 छान्दोग्ये यतः पूर्वं ब्रह्मणस्तेजसो जनिः ॥ ९ ॥
 अतः प्रथमतो नैव गगनोत्पत्तिरिष्यते ॥
 वायुश्चाथान्तरिक्षं च श्रुतावऽमृतमुच्यते ॥ १० ॥
 सम्भूतैकस्य शब्दस्य गौणत्वं गगनेक्षया ॥
 अग्नीक्षया च मुख्यत्वं कथमित्यत उच्यते ॥ ११ ॥
 तस्माद् वेसादिवाक्ये तु गगने ब्रह्मशब्दवत् ॥
 गौणत्वेन प्रयुक्तं तत् सम्भूतस्य पदस्य हि ॥ १२ ॥
 मुख्यत्वासम्भवाद् वायोरग्निरिषादिसङ्गतात् ॥

यथा प्रधाने ब्रह्मगीर्गोणत्वेन प्रयुज्यते ॥ १३ ॥
 तत्प्रकरणे ब्रह्मणि मुख्यत्वेनापि युज्यते ॥
 तथा सम्भूतशब्दोऽपि मुख्योऽग्नौ गगने न च ॥ १४ ॥
 परिहरति—
 छान्दोग्यश्रुतिवाक्येन गौणो नाकाशसम्भवः ॥
 यतस्तत्रैकविज्ञानात् सर्वविज्ञानमीरितम् ॥ १५ ॥
 अत आकाशशब्दोऽपि ब्रह्मकार्यं तदुद्भवात् ॥
 छान्दोग्ये त्रियदुत्पत्तिरत एव न संशयः ॥ १६ ॥
 यतः, सदेव सौम्येदमग्र आसीदिति श्रुतौ ॥
 एकत्वोक्तेरैतदात्म्यमिदमिस्यादितश्च ह ॥ १७ ॥
 कार्यत्वाद् ब्रह्मणो नैव व्यतिरेकः प्रतीयते ॥
 ऐतदात्म्यमिदं सर्वमिस्यादिवचनादपि ॥ १८ ॥
 आकाशस्य विकारित्ववचनाद् ब्रह्मणो जनिः ॥
 विभागाख्यापि युक्तोक्ता यथा लोकेऽपि दृश्यते ॥ १९ ॥
 इमे सर्वे देवदत्तपुत्रा इत्यभिधाय वै ॥
 तेषु केषां चिदुत्पत्तिवचनादितरेऽखिलाः ॥ २० ॥
 उत्पत्तिमन्तो निर्णीतास्तथैव गगनादयः ॥
 हेतुनाऽनेन वायोश्च व्याख्याता जनिरत्र हि ॥ २१ ॥
 पृथग्योगस्य करणमाकाशानिलयोस्तु यत् ॥
 तेजोऽत इति सूत्रे हि परामशार्थिमस्य हि ॥ २२ ॥
 ब्रह्मभिन्नाखिलस्याऽत्र नानुत्पत्तिरसम्भवात् ॥
 उपलक्षणमात्रेण वायोराकाशकस्य च ॥ २३ ॥
 उत्पत्तिवचनं किन्तु सर्वमुत्पद्यते सतः ॥
 एकस्य ब्रह्मणो ज्ञानात् सर्वज्ञानप्रतिज्ञया ॥ २४ ॥
 अबाधयाऽन्यथा चेयं प्रतिज्ञाहानिरापतेत् ॥

एकमेवेति प्राक् सृष्टेरेकेतत्त्वाऽवधारणात् ॥ २५ ॥
 ऐतदात्म्यमिदं सर्वमित्यादिशब्दतश्च हि ॥
 ब्रह्मणोऽव्यतिरेकस्य प्रतीतिर्विद्यतो जनिः ॥ २६ ॥
 ब्रह्मभिन्नस्य कृत्स्नस्य कार्यत्वमुपपादितम् ॥
 अधुनाऽन्येन जन्यानां कार्यत्वं परिचिन्त्यते ॥ २७ ॥
 केवलात् कारणाज्जन्यं तद्रूपादुत ब्रह्मणः ॥
 जायते केवलाद्युक्तं वायोरभिरितीरितात् ॥ २८ ॥
 अग्रेरापस्तथैवाद्भ्यः पृथिवीजनिरुच्यते ॥
 ब्रह्मणः कारणत्वस्य पारम्पर्येण सङ्गतिः ॥ २९ ॥
 इति प्राप्ते सर्वकार्ये ब्रह्म कारणमिष्यते ॥
 बहु स्यामिति सङ्कल्पात् तल्लिङ्गान्महदादिकम् ॥ ३० ॥
 प्रतीशः कारणं किञ्च तत्तेज ऐक्षत स्वयम् ॥
 बहु स्यां प्रजायेयेति ह्याप ऐक्षन्त ता अपि ॥ ३१ ॥
 बह्व्यः स्याम प्रजायेमहीतीक्षापूर्विकाऽखिलैः ॥
 सृज्यतेऽतो जडेष्वीक्षाबाधात् तत्तच्छरीरः ॥ ३२ ॥
 ईशः कर्त्ता सृज्यमात्रेऽखिलं प्रति कलेवरी ॥
 अन्तर्यामिब्राह्मणेऽपि पृथिव्याद्यखिलं प्रति ॥ ३३ ॥
 शरीरिब्रह्मसंश्रुत्या कारणं तज्जगत् प्रति ॥
 ब्रह्मानन्तर्यरूपोऽयमुत्पत्तिक्रमवर्णकः ॥ ३४ ॥
 तदा घटेद् यदा ब्रह्म सर्वकारणमिष्यते ॥
 विज्ञानसाधनत्वाच्च विज्ञानमिन्द्रियाणि हि ॥ ३५ ॥
 एतस्मादिति वाक्येन ब्रह्मणोऽनन्तरं जगत् ॥
 कार्यमित्येव कलनात् सर्वस्योत्पत्तिरीशतः ॥ ३६ ॥
 अभिधानेन लिङ्गेन तदेतन्नोपपद्यते ॥
 क्रमविशेषपरत्वाद्वा वाक्यस्यास्येति हेतुतः ॥ ३७ ॥

अत्रापि सर्वकार्याणां क्रम एव प्रतीयते ॥
 श्रुत्यन्तरेण सिद्धोऽत्र क्रमोऽपि गगनादिषु ॥ ३८ ॥
 प्रतीयते पाठलिङ्गाच्चैः सह प्राणभूतयोः ॥
 उत्पद्येते अन्तराले विज्ञानमनसी ह्यपि ॥ ३९ ॥
 साक्षाद् ब्रह्मण एव स्यादतः सर्वस्य सम्भवः ॥
 उत्पत्तेरविशिष्टत्वादेतस्मादिति वाक्यतः ॥ ४० ॥
 न क्रमोऽन्यश्रुतेर्वाक्यात् सिद्धक्रमविरोधतः ॥
 पृथिव्यास्त्विति वाक्येन क्रमान्तरप्रतीतितः ॥ ४१ ॥
 ततोऽव्यक्तादिसद्देहात् परस्मात् परमात्मनः ॥
 उत्पत्तिः सर्वकार्याणामिष्यतः सकलाऽऽस्वाः ॥ ४२ ॥
 तदात्मभूतं सद् ब्रह्म मुख्यवृत्त्या वदन्ति हि ॥
 नन्वेमखिलैः शब्दैर्ब्रह्म चेत् प्रतिपाद्यते ॥ ४३ ॥
 तदा समस्तशब्देभ्यो वस्तु व्यवहृतिः कथम् ॥
 तत्राह ब्रह्मभिन्नेऽत्र स्थावरे जङ्गमे तथा ॥ ४४ ॥
 व्यपदेशस्तत्पदानां भाक्त इत्यवगम्यताम् ॥
 वाच्यप्रकार्यैकदेशे भज्यते हीति भाक्तता ॥ ४५ ॥
 सर्वप्रकारिब्रह्मणो हि प्रकाराखिलवस्तु यत् ॥
 तद्ग्राह्यऽक्षाद्यखिलप्रमाणाविषयत्वतः ॥ ४६ ॥
 प्रकारिब्रह्ममात्रस्य प्रतीतिः श्रुतिसंश्रुतेः ॥
 प्रकारोऽयं प्रकारीति प्रतीतिविरहात् तथा ॥ ४७ ॥
 प्रतीतिभावभावित्वात् पर्यवस्येत् प्रकीरिणि ॥
 तत्तद्द्रस्तुमात्रेऽनस्ते ते शब्दाः समस्तकाः ॥ ४८ ॥
 वाच्यैकदेशे सम्भज्य व्युद्दिश्यन्ते न संशयः ॥
 तेजःप्रभृतिभिः शब्दैस्तेजःप्रभृतिवाचकैः ॥ ४९ ॥
 ब्रह्मणो व्यपदेशः स्यादमुख्य इति चेन्न हि ॥

चराचरवाचिशब्दो मुख्यो ब्रह्मणि तत् कुतः ॥ ५० ॥
 नामरूपश्रुतिवाक्याद् वाचकत्वस्य निर्णयात् ॥
 कृत्स्नस्य गगनादेव परस्माज्जनिरीरिता ॥ ५१ ॥
 इदानीं जीववर्गस्य जन्माऽस्ति किमु तन्न हि ॥
 अस्तीति युक्तमेकस्य विज्ञानाज्जायतेऽखिलम् ॥ ५२ ॥
 प्रतिज्ञेयं हि युज्येत यदा स्यादखिलं ततः ॥
 यतो वेद्यादिवाक्येन जीवाद्युत्पत्तिरुच्यते ॥ ५३ ॥
 ब्रह्माभिन्नत्वतो जीवो नोत्पन्न इति चेन्न हि ॥
 ब्रह्मत्वात् स्वादिरप्येवं नोत्पन्न इति निश्चयात् ॥ ५४ ॥
 अत उत्पद्यते जीव इति प्राप्तेऽभिधीयते ॥
 उत्पद्यते न जीवात्मा जनिमृत्युनिषेधतः ॥ ५५ ॥
 न जायते भ्रियते वा विपश्चिदिति वाक्यतः ॥
 द्वावजाविति वाक्याच्च जीवजन्म निषिध्यते ॥ ५६ ॥
 नचैकज्ञानतः सर्वविज्ञानस्य प्रतिज्ञया ॥
 कथं भाव्यं हीति वाच्यं यत् इत्थं विनिर्णयः ॥ ५७ ॥
 अवस्थान्तरसम्प्राप्तिर्जीवानां जन्मशब्दभाक् ॥
 स्वरूपतान्यथाभावो वियदादेजर्डस्य च ॥ ५८ ॥
 जीवस्य ज्ञानसङ्कोचविकासात्मक एव हि ॥
 अन्यथाभाव उद्दिष्टः प्रतिषेधस्वरूपतः ॥ ५९ ॥
 भोग्यभोक्तृनियन्तृन् वै संश्लिष्टान् प्रतिपाद्य च ॥
 उत्पत्त्यादि भोग्यगतं भोक्तारि प्रतिषिध्य च ॥ ६० ॥
 नित्यतां प्रतिपाद्याऽथ तथा भोग्यगतं पुनः ॥
 उत्पत्त्यादिभोक्तृगतमपुरुषार्थाश्रयत्वकम् ॥ ६१ ॥
 नियन्तरि निषिध्यैवं नित्यं तां निरवद्यताम् ॥
 सदा सर्वज्ञतां चापि सत्यसङ्कल्पतां तथा ॥ ६२ ॥

करणाधिपाधिपत्वं च विश्वेशत्वं तथैव च ॥
 प्रतिपाद्य सर्वदेशं चेतनस्याचितस्तथा ॥ ६३ ॥
 शरीरत्वं नियन्तारं प्रत्येव प्रतिपाद्यते ॥
 अतस्तच्चिदचिद्रस्तुशरीरं तत्प्रकारकम् ॥ ६४ ॥
 अतस्तद् ब्रह्मणश्चिदचिद्विभक्ताव्यपदेशभाक् ॥
 सूक्ष्मात्मचिदचिद्रस्तुशरीरं ब्रह्मकारणम् ॥ ६५ ॥
 कारणावस्थमेवेति तस्य संज्ञेति गम्यताम् ॥
 कारणावस्थमेवेदं नामरूपविभागवत् ॥ ६६ ॥
 चिदचिच्छरीरिस्थूलं कार्यावस्थं भवत्यलम् ॥
 तत्राप्यचेतनागं यत् कारणावस्थयाऽन्वितम् ॥ ६७ ॥
 शब्दादिहीनं भोग्यत्वायोग्यं सत्कार्यतां गतम् ॥
 शब्दादिमत्तया योग्यं स्वरूपाद्विकृतिं गतम् ॥ ६८ ॥
 चिदंशस्य तु भोक्तृत्वयोग्यतार्थं स्वरूपतः ॥
 अन्यथाभावहीनत्वं किन्तु ज्ञानं स्वधर्मिणि ॥ ६९ ॥
 विकासभावं सम्प्राप्य भोक्तृत्वं घटयत्यलम् ॥
 यावत् संकुचितं ज्ञानं तावद्भोक्ता न चेतनः ॥ ७० ॥
 सृष्टेः प्राग् भोग्यविरहात् कुण्ठितज्ञानधर्मकम् ॥
 अभोक्ता चेतनोऽस्त्येवं भोग्यभावे स एव तु ॥ ७१ ॥
 विकासज्ञानधर्मत्वाद् भोक्ता सृष्टौ हि चेतनः ॥
 एवं हिकारणावस्थात् कार्यावस्थाद् विवेकतः ॥ ७२ ॥
 ज्ञेयो हरिः सदा सत्यः कल्याणगुणसागरः ॥
 तेन संमिश्रणं भोग्यभोक्तृभ्यां सर्वदाऽस्ति हि ॥ ७३ ॥
 सर्वभेदश्रुतिर्मुख्या केवलाद् भेदसंश्रुतिः ॥
 वियदादिरिव जीवो नोत्पद्यत इति रूपितम् ॥ ७४ ॥
 तत्प्रसङ्गेन जीवस्य स्वरूपं विनिरूप्यते ॥

आत्मस्वरूपं चिन्मात्रं किं वागन्तुकचिद्गुणम् ॥ ७५ ॥
 किं वा ज्ञातृत्वमेवास्य स्वरूपमिति संशये ॥
 युक्तं चिन्मात्रमेवास्य स्वरूपमिति तच्छ्रूतेः ॥ ७६ ॥
 विज्ञानात्मनि यस्तिष्ठन्निति काण्वास्तथाऽपरे ॥
 अधीयते हि विज्ञानं यज्ञं सन्तनुतेऽपि च ॥ ७७ ॥
 इति श्रुतिभ्यां विज्ञानस्वरूपात्मा प्रकीर्त्तितः ॥
 अपर आह तु जीवस्य ज्ञानत्वं चापि ज्ञातृता ॥ ७८ ॥
 स्वाभाविकतया चेत् स्यात् सर्वगस्य तदा सदा ॥
 सर्वस्मिन्नुपलब्धिः स्यात् करणानां किमर्थता ॥ ७९ ॥
 सुप्तिसूर्च्छादिषु सतश्चैतन्यानुपलम्भनात् ॥
 जाग्रत्सामग्रीसम्पत्तौ चैतन्यस्योपलम्भनात् ॥ ८० ॥
 अतो जीवस्य चैतन्यं न स्वाभाविकमिष्यते ॥
 तथा सर्वगतत्वं च सर्वस्मिन् कार्यदर्शनात् ॥ ८१ ॥
 सर्वत्र संनिधानाच्च गमनागमनादिकम् ॥
 शरीरगमनेनैव सति कार्यस्य सम्भवे ॥ ८२ ॥
 तद्गतेः कल्पनायां वै प्रमाणं नोपलभ्यते ॥
 श्रुतिः सुषुप्तिवेलायां स्वाज्ञानं दर्शयत्यलम् ॥ ८३ ॥
 अयमस्मीति नो जाने सम्प्रत्यात्मानमेव मे ॥
 न प्रेत्ये संज्ञाऽस्तीत्येवं श्रुत्या मुक्तावपि स्वयम् ॥ ८४ ॥
 प्रदर्श्यते ज्ञानहानिर्ज्ञानरूपस्तु तद्गुणात् ॥
 इति प्राप्ते ज्ञ एवायं ज्ञाताऽप्यात्माऽस्ति नो जडः ॥ ८५ ॥
 एष इत्यादिवाक्येन श्रोतृत्वादिनिरूपणात् ॥
 आत्मा ज्ञाता भवत्येव न शङ्क्यं किञ्चिदस्ति हि ॥ ८६ ॥
 नन्वात्मा सर्वगो ज्ञाता चेत्तु सर्वत्र सर्वदा ॥
 उपलब्धिः कुतो न स्यादित्येवं न विशङ्क्यताम् ॥ ८७ ॥

सर्वगोऽप्यणुरेवायमुत्क्रान्सादिसमीरणात् ॥
 प्रद्योतेनैष आत्माऽयं मूर्धनो वा चक्षुषोऽथवा ॥ ८८ ॥
 निष्क्रामति तथा लोकाल्लोकान्तरगतिश्रुतेः ॥
 शरीरेण वियोगो हि स्थिरस्यऽप्यात्मनो भवेत् ॥ ८९ ॥
 गत्यागती त्वणुत्वेन विना नैवात्मनो ह्यमू ॥
 योऽयमिसादिवाक्येन जीवं प्रस्तुत्य चोत्तरम् ॥ ९० ॥
 स वा एषेति वाक्येन महत्त्वं श्रूयते कथम् ॥
 तदणुर्जीवो नैवायमिति चेन्नेतरात्मनः ॥ ९१ ॥
 प्राज्ञभ्यान्नाधिकाराद्वा अणुर्जीवो व्यवस्थितः ॥
 यद्यप्युपक्रमे जीवः प्रस्तुतोऽथापि वाक्यतः ॥ ९२ ॥
 यस्यानुवित्त आत्मेति मध्ये सम्बोध्यते परः ॥
 अतो महत्त्वं तस्यैव न जीवस्येति निर्णयः ॥ ९३ ॥
 एषोऽणुरात्मा संवेद्यो यस्मिन् प्राणास्तु पञ्चधा ॥
 संविशन्तीति वाक्यात्तु जीवोऽणुपरिमाणकः ॥ ९४ ॥
 बालाग्रशतभागस्य शतधा कल्पितस्य च ॥
 भागो जीवः स विज्ञेयः स चानन्त्याय कल्पते ॥ ९५ ॥
 आराग्र इति वाक्याद्द्वै जीवोऽणुपरिमाणकः ॥
 अथ स्यादात्मनोऽणुत्वं वेदनाऽखिलदेहगा ॥ ९६ ॥
 नोपपद्येत यदिति तन्नैवमविरोधतः ॥
 यथा चन्दनविन्दुर्वै देहैकावयवे गतः ॥ ९७ ॥
 देहव्यापिनमाह्लादं जनयत्येवमेव हि ॥
 एकदेशस्थितोऽप्यात्मा देहव्याप्तां स्ववेदनाम् ॥ ९८ ॥
 सुखं चानुभवत्येवं परिहारो मतान्तरे ॥
 एकदेशस्थितो नात्मा मैवं ब्रूहि हृदि स्थितेः ॥ ९९ ॥
 अयमात्माहृदीत्येवं श्रवणाच्छ्रुतिमण्डले ॥

आत्मा वा स्वगुणेनाप्यं ज्ञानेनाऽखिलदेहम् ॥ १०० ॥
 आलोकवत् ततो दुःखं सुखं देहैकदेशगम् ॥
 साक्षादनुभवस्यैव सर्वदाऽणुस्वरूपकः ॥ १०१ ॥
 अप्येकदेशस्थमणेः प्रभा स्यात् सर्वदेशगा ॥
 तथा हृत्स्थस्य जीवस्य ज्ञानं सकलदेहगम् ॥ १०२ ॥
 मणिप्रभेव ज्ञानं हि स्वाश्रयव्यतिरेकतः ॥
 स्थितौ न बाधकं किञ्चिच्छ्रुतिन्यायविनिर्णयात् ॥ १०३ ॥
 विज्ञानमात्रमेवात्मा चेत् कथं तद्गुणो भवेत् ॥
 गुणो गुणिस्वरूपो न कदाप्यत्रोच्यते श्रुणु ॥ १०४ ॥
 यथा पृथिव्यां गन्धो हि गुणत्वेनोलभ्यते ॥
 व्यतिरेकात् तथा ज्ञानं ज्ञातुभिन्नो गुणो भवेत् ॥ १०५ ॥
 श्रुतिरित्थं दर्शयति जानास्येव हृदि ह्ययम् ॥
 विज्ञानं तनुते यज्ञं विज्ञाने तिष्ठति स्वयम् ॥ १०६ ॥
 विज्ञातुर्लुप्यते नैव विज्ञानमिति वाक्यतः ॥
 गुणगुणिनोस्तु तादात्म्यं व्यवहारनियामकम् ॥ १०७ ॥
 यथा तादात्म्यसम्बन्धाद् विषयो विषयी भवेत् ॥
 तत्र ज्ञानं विषयतासम्बन्धाज्जायते तथा ॥ १०८ ॥
 गुणो गुणी भवत्येव विषये विषयत्ववत् ॥
 घटे तद्घटतादात्म्यं यदि न स्यात् तदा घटे ॥ १०९ ॥
 तद्घटस्य हि भेदः स्यादतो हि घटवान् घटः ॥
 ज्ञानादिगुणवानात्मा तथा तादात्म्यतो भवेत् ॥ ११० ॥
 ननु—
 ह्यानस्वरूपमसन्तनिर्मलं परमार्थतः ॥
 इत्यादिषु ज्ञानभेव ह्यास्मेति व्यपदिश्यते ॥ १११ ॥
 अत्राह—

विज्ञानगुणसारत्वादात्मा विज्ञानमुच्यते ॥
 अस्यात्मनो हि विज्ञानं सारभूतो गुणोत्तमः ॥ ११२ ॥
 यथा विपश्चित्प्राज्ञो हि ज्ञानशब्देन पठ्यते ॥
 सदात्मभाविधर्मत्वाद् विज्ञानस्योपदिश्यते ॥ ११३ ॥
 तत्पदेन न दोषोऽस्ति गोत्वधर्मेण गोरिव ॥
 ज्ञानवत्स्वप्रकाशत्वादात्मा ज्ञानपदेन च ॥ ११४ ॥
 व्यपदिश्यतेऽबाधकादिति चेन्न समुच्चयः ॥
 ननु सुप्तौ ज्ञानहानेः कथमात्माऽनुबन्धिता ॥ ११५ ॥
 ज्ञानधर्मस्येति मैवं सतोऽभिव्यक्तियोगतः ॥
 विद्यमानं यथा पुंस्त्वं यौवनेन प्रकाशयते ॥ ११६ ॥
 सुषुप्तौ विद्यमानस्य तथा ज्ञानस्य जागरे ॥
 प्रकाशसम्भवादात्मधर्मता नैव हीयते ॥ ११७ ॥
 सप्तधातुमयत्वं हि शरीरायतनं सदा ॥
 अहमर्थप्रकाशस्तु सुषुप्त्यादौ समर्थितः ॥ ११८ ॥
 ज्ञानस्य विद्यमानस्य विषयग्रहणं पुनः ॥
 समर्थितं जागरादौ ज्ञातृत्वादय आत्मनि ॥ ११९ ॥
 समर्थिता अतो ज्ञेय आत्मा ज्ञातैव निश्चितम् ॥
 न प्रेत्य संज्ञाऽस्तीति यत्र तत्र मुक्तरय वक्ष्यति ॥ १२० ॥
 ज्ञानहानि किन्तु जन्मनाशादीनां हि दर्शनम् ॥
 निषेधतय तस्यैव सर्वगत्ये हि दूषणम् ॥ १२१ ॥
 उच्यते ज्ञानमात्रत्वे निसर्गमेवोपलभ्यताम् ॥
 अथवा नोपलभ्यत्वं निसर्गमात्मनि शङ्क्यताम् ॥ १२२ ॥
 कारणायत्तप्रसङ्गे सर्वेषामात्मनां पुनः ॥
 सर्वगत्येन करणैः सदा सम्बन्धयत्तया ॥ १२३ ॥
 सर्वभोगस्य साङ्कर्यं स्यादतोऽणव एव ते ॥

आत्माऽणुपरिमाणोऽयं ज्ञातेति विनिरूपितम् ॥ १२४ ॥
 स कर्ता किमकर्त्ता वेत्सेवं हि परिसंशये ॥
 युक्तं गुणगकर्त्तृत्वं स्वात्मन्येवाध्यवस्य हि ॥ १२५ ॥
 श्रुत्या स्मृत्या यतोऽकर्त्ता स्वत आत्मा निगद्यते ॥
 कार्यकारणकर्त्तृत्वे हेतुः प्रकृतिरुच्यते ॥ १२६ ॥
 पुरुषः सुखदुःखानां भोक्तृत्वे हेतुरुच्यते ॥
 इत्यादिवाक्यात् कर्त्तृत्वं प्रकृतेरेव युज्यते ॥ १२७ ॥
 भोक्तृत्वमेव पुरुषे इति प्राप्ते प्रचक्ष्महे ॥
 आत्मैव कर्त्ता, न गुणाः कुतः शास्त्रार्थवत्तया ॥ १२८ ॥
 यजेत स्वर्गकामो हि मुमुक्षुर्ब्रह्मसेवनम् ॥
 कुर्वीतेत्यादिशास्त्रं हि फलमात्मनि शंसति ॥ १२९ ॥
 फलभोक्तारमात्मानं हिरुग् नान्योनियोज्यते ॥
 कर्त्तृत्वे किञ्च नो युक्तं कर्त्तृचेतनमत्र वै ॥ ३० ॥
 इननं प्रत्यकर्त्तृत्वमात्मनः श्रूयते तु यत् ॥
 तदात्मनो हि निखत्वाद्धन्तव्यत्वाद्यभावतः ॥ १३१ ॥
 गुणानामेव कर्त्तृत्वं गीतादिस्मृतिनिश्चितम् ॥
 तदस्य गुणसंसर्गकृतं सांसारिकस्य हि ॥ १३२ ॥
 न स्वरूपप्रयुक्तं तत् केवलस्यात्मनो भवेत् ॥
 अधिष्ठानं तथा कर्त्ता करणं च पृथग्विधम् ॥ १३३ ॥
 विविधा च पृथक्चेष्टा दैवं चैवात्र पञ्चम् ॥
 इति पञ्चकसापेक्षकर्त्तृत्वं केवलात्मनः ॥ १३४ ॥
 कर्त्तृत्वं मन्यते योऽयं न स पश्यति दुर्मतिः ॥
 उपादाने तु प्राणानां विहारेऽप्यात्मनस्तथा ॥ १३५ ॥
 एवमेवैष वा एतानिति श्रुसोपदिश्यते ॥
 कर्त्तृत्वमन्यथा बुद्धेर्निर्देशे स्याद् विपर्ययः ॥ १३६ ॥

तद्विज्ञानपदेनात्मा प्रतिपाद्योऽन्यथा तु वै ॥
 करणतृतीयापत्तिर्बुद्ध्यर्थकपदोत्तरम् ॥ ११७ ॥
 भोक्तुरन्यस्य कर्तृत्वं न युक्तमुभयोस्तयोः ॥
 एकत्र सत्त्वसम्बन्धाद् भिन्नवृत्तिप्रखण्डनात् ॥ १३८ ॥
 सर्वसाधारणत्वेन प्रकृतेश्चेत् सकर्तृता ॥
 सर्वकर्माणि सर्वेषां भोगाय स्युर्न संशयः ॥ १३९ ॥
 भोक्तुरन्यस्य कर्तृत्वं न युक्तमुभयोस्तयोः ॥
 एकत्र सत्त्वसम्बन्धाद् भिन्नवृत्तिप्रखण्डनात् ॥ १४० ॥
 उपाध्यभावापत्त्या वै न बुद्धेः कर्तृतेष्यते ॥
 न हि बुद्धिः समाधातुं समर्था कुत्र चिद् भवेत् ॥ १४१ ॥
 अत आत्मैव कर्त्ता स्यात् सपन्नः साधनैरपि ॥
 करोतीच्छानुगुण्येन तक्षा वास्यादिभिर्यथा ॥ १४२ ॥
 आत्मबुद्धेस्तु कर्तृत्वे भोगवाञ्छादि कारणम् ॥
 नियतं नेति कर्तृत्वं बुद्धिगं सर्वदा भवेत् ॥ १४३ ॥
 यदि जीवात्मकर्तृत्वं स्वातन्त्र्येणैह चोच्यते ॥
 अतो विधिनिषेधादिशास्त्रसार्थक्रियमापत्तेत् ॥ १४४ ॥
 यो हि स्वबुद्ध्या शक्तोऽत्र प्रवृत्त्यां वा निवर्तने ॥
 स एव स्यान्नियोज्यो नाऽप्राप्ते सखेवमुच्यते ॥ १४५ ॥
 जीवात्मनां हि कर्तृत्वं परमात्मैकहेतुतः ॥
 अन्तः प्रविष्टः शास्तेति श्रुत्यादिप्रतिपादनात् ॥ १४६ ॥
 पुरुषेण कृतं यत्नमपेक्ष्य परमेश्वरः ॥
 तस्यानुमतिदानेन प्रवर्त्तयति कर्मणि ॥ १४७ ॥
 अन्तरेण परेशस्यानुमतिर्न प्रवर्त्तनम् ॥
 य ईश्वरानुकूल्ये हि वर्तते नितरां जनः ॥ १४८ ॥
 अनुग्रहन् स भगवान् कल्याणेष्वेव कर्मसु ॥

तद्बुचि जनयत्सेव प्रतिकूलं विपर्ययात् ॥ १४९ ॥
 जीवात्मनां हि कर्तृत्वं परेशायत्तमीरितम् ॥
 इदानीं किमयं जीवो भिन्नः स्यात् परमात्मनः ॥ १५० ॥
 आहोस्वित् परमं ब्रह्म स्वोपाधिपरिकल्पितम् ॥
 किं वा ब्रह्मांश एव स्यादित्येवं संशयः श्रुतेः ॥ १५१ ॥
 तत्राद्यपक्षो युक्तोऽत्र ज्ञानाविद्यादिवाक्यतः ॥
 उपचारादभेदोऽत्राभेदश्रुतिवबोधितः ॥ १५२ ॥
 ब्रह्मैकदेशो ब्रह्मांशो जीवश्चेद् ब्रह्म दोषवत् ॥
 ब्रह्मैकदेशजीवस्यदोषाणां ब्रह्मसंश्रयात् ॥ १५३ ॥
 भ्रान्तं ब्रह्मैव जीवो वा ब्रह्मभावोपदेशतः ॥
 अनाद्युपाध्यवच्छिन्नं जीवो वाऽभेदसंश्रुतेः ॥ १५४ ॥
 इति प्राप्तं प्रतिक्षिप्य सिद्धान्तः प्रतिपाद्यते ॥
 ब्रह्मांश एव जीवोऽयं नानात्वव्यपदेशतः ॥ १५५ ॥
 तथैकत्वोपदेशाच्च नान्यथोभयथा भवेत् ॥
 उपदेशस्तथा हि स्यात् स्रष्टृत्वादिप्रकारकः ॥ १५६ ॥
 तत्त्वमस्यादिवाक्येन तथाऽभेदप्रकारकः ॥
 उभाभ्यामुपदेशाभ्यां ब्रह्मांशो जीवचेतनः ॥ १५७ ॥
 जीवाभेदः सर्वजीवव्यापित्वेनोपदिश्यते ॥
 पादोऽस्य विश्वा भूतानीत्येवमत्र प्रभाषणात् ॥ १५८ ॥
 ब्रह्मांशत्वं हि जीवानां स्पष्टमेव न संशयः ॥
 ब्रह्मैकदेशजीवस्य ब्रह्मांशत्वनिरूपणे ॥ १५९ ॥
 दोषा जीवगता ये वै ते स्युः सर्वे परात्मनः ॥
 इत्याशङ्क्य समाधानं ज्वलदग्निप्रकाशवत् ॥ १६० ॥
 यथाऽग्न्यादेः प्रकाशोऽंशो गोत्वादीनि गवादिके ॥
 अंशः स्वाद् देहिनो देहो हंश एवं प्रकीर्तितः ॥ १६१ ॥

एकवस्त्वेकदेशत्वमंशलक्षणमीरितम् ॥
 वैलक्षण्येऽपि चांशत्वविशेषणविशेष्ययोः ॥ १६२ ॥
 भवेदतो विशेष्ये न दोषा अंशगताः पुनः ॥
 वैलक्षण्याद् द्वयोरत्र विशेषणविशेष्ययोः ॥ १६३ ॥
 इदमाश्रित्वा श्रुत्यादौ भेदनिर्देश ईरितः ॥
 स्वपृथक्सिद्धयनर्हत्वाद् विशेषणविशेष्ययोः ॥ १६४ ॥
 अभेदो बोध्यते श्रुत्या न विरोधो मनागपि ॥
 प्रभाप्रभावतोरिव शक्तिशक्तिमतोर्यथा ॥ १६५ ॥
 तथा देहात्मभावेन जगद्ब्रह्मात्मनोरिह ॥
 अंशांशिभावसम्बन्धं स्मरन्ति परमर्षयः ॥ १६६ ॥
 सर्वस्य ब्रह्मणोऽशत्वे केचिद् वेदाधिकारिणः ॥
 केचिन्नेत्येव संस्पृश्याः केचिन्नेति कथं भवेत् ॥ १६७ ॥
 विशेष इत्याशङ्क्याह देहभेदाद् भवेदयम् ॥
 अग्नेर्यथैकरूपत्वेऽप्येवं सम्बन्धभेदतः ॥ १६८ ॥
 श्रोत्रियाऽग्निः श्मशानाग्निः स्पृश्यास्पृश्यौ यथेव तौ ॥
 अनुज्ञापरिहारौ च देहसम्बन्धभेदतः ॥ १६९ ॥
 तथात्मनः परिज्ञेयौ शुच्यशुच्यादिदेहिनः ॥
 ब्रह्मांशत्वादिनैकत्वमण्वात्मनि हि यद्यपि ॥ १७० ॥
 परस्परमणुत्वेन प्रतिदेहं विभिन्नता ॥
 अत एव भवत्येवं व्यवस्था भोगभाविका ॥ १७१ ॥
 अविद्याकृतोपाधितो व्यवस्था चेदिहोच्यते ॥
 अखण्डैकरसस्यास्य प्रकाशात्मन एव च ॥ १७२ ॥
 स्वरूपं हि तिरोधायोपाधिभेदोपपादने ॥
 उद्दिष्टो हेतुराभासः प्रकाशात्मविनाशतः ॥ १७३ ॥
 आभासा इति पाठे तु कल्पितोपाधिभेदके ॥

आभासा हेतवः सर्वे इत्यर्थः सूत्रसङ्गतः ॥ १७४ ॥
 वास्तवात्मन एकत्वाद् भोगसाङ्ग्यमापतेत् ॥
 अदृष्टनियतोपाधिकृतभेदोऽत्र मन्यते ॥ १७५ ॥
 तस्यापि नियमाभावादव्यवस्थैव केवलम् ॥
 एकमेव ब्रह्मरूपं विविधोपाधिसङ्गतम् ॥ १७६ ॥
 तथाऽप्युपाधिब्रह्मदेशभेदाद् भाव्यव्यवस्थया ॥
 इति चेत् सङ्गतं नैतत् प्रदेशानां हि सर्वतः ॥ १७७ ॥
 उपाध्यन्तर्गतत्वेन व्यवस्थाभावसम्भवात् ॥
 पूर्वत्र वेदबाह्यानां सूत्राभ्यां दोष उद्धृतः ॥ १७८ ॥
 वादावलंबिनामत्र दोषः सम्यङ्ग्निरूप्यते ॥

इति श्रीभाष्यवार्तिके द्वितीयाऽध्यायस्य तृतीयः पादः ॥ २ ॥ ३ ॥



ब्रह्मात्माभिन्नाकाशादेः कृत्स्नस्योत्पत्तिरूपेण ॥
 अपोदितोऽन्यथाभावस्तत्पसङ्गाद् विशोधितम् ॥ १ ॥
 जीवस्वरूपमधुना हीन्द्रियप्राणमङ्गलः ॥
 उत्पत्त्यादिप्रकारोऽत्र शोध्यते बुद्धिपूर्वकम् ॥ २ ॥
 तत्रेन्द्रियाणां कार्यत्वं जीववद्वियदादिवत् ॥
 युक्तं जीववदेवात्र वाद्येवं प्राह सादरम् ॥ ३ ॥
 इन्द्रियाणि तथा प्राणा जीववन्नोद्भवन्ति हि ॥
 नोत्पत्तिः श्रूयते जीवे तथाऽत्रापीति हेतुतः ॥ ४ ॥
 असद्रेखादिवाक्येन प्रलयेऽवस्थितिश्रुतेः ॥
 जीवोत्पत्तिर्यथैवोक्ता प्राणोत्पत्तिस्तथैव हि ॥ ५ ॥
 तत्रोच्यते समाधानं वियदादिवदेव च ॥
 प्राणोत्पत्तिः सदेवेदमग्र इत्यादिवाक्यतः ॥ ६ ॥
 सृष्टेः प्रागात्मनो ह्येवमेकत्वरथावधारणात् ॥
 एतस्मादपि सद्वाक्यादुत्पत्तिश्रवणादपि ॥ ७ ॥
 तथा पूर्वमवस्थानासम्भवाच्चेन्द्रियादिकम् ॥
 उत्पद्यते न जीवस्य जन्मबन्धुङ्क्यतेऽन्यथा ॥ ८ ॥
 आत्मनो जन्मनिसत्वश्रुतिवन्नेह तद्द्रव्यम् ॥
 न श्रूयतेऽतः प्राणानामुत्पत्तिर्वियदादिवत् ॥ ९ ॥
 प्राणमेवेति वाक्येऽस्मिन् प्राणशब्दः परात्मनि ॥
 प्रसिद्ध इति तस्माद्वै प्राणादुत्पत्तिरीरिता ॥ १० ॥
 बहुत्वश्रवणं गौणं प्राणा इत्यादिवाक्यगम ॥
 बह्वर्थाऽसम्भवात्तस्य सृष्टेः प्रागात्मनः श्रुतेः ॥ ११ ॥
 परात्मवाचकप्राणशब्दोऽत्रेति त्रिनिर्णयः ॥
 यतोऽभिन्नं ततः सर्वं वाचा यत् परिकीर्त्यते ॥ १२ ॥
 तत्सर्वं जायते पश्चान्नाकाद्युत्पत्तिपूर्वकम् ॥

तानीन्द्रियाणि नो सप्त भवन्त्येकादशैव हि ॥ १३ ॥
 इस्तादीनां शरीरस्थभोगोपकरणत्वतः ॥
 आदानादिकार्यभेदो दृश्यतेऽतोऽत्र सन्ति ते ॥ १४ ॥
 सर्वेऽनन्ता इति श्रुत्या विभुत्वमितिचेन्न हि ॥
 जत्क्रान्तिश्रवणात् तेषां पारिमित्तं निरूप्यते ॥ १५ ॥
 आनन्त्यश्रवणं चैषामुपासार्थं न संशयः ॥
 प्राणाद्विशेषभूतादिकार्यबाहुल्यतस्तथा ॥ १६ ॥
 एकत्वनिश्चयात् सूष्टेः प्रागित्थं परमात्मनः ॥
 भिन्नमुत्पद्यते सर्वं प्राणादिर्गगनादिवत् ॥ १७ ॥
 प्राणादि वायुमात्रं न क्रियारूपं न चापि हि ॥
 एतस्माज्जायते प्राण इति भिन्नोपदेशतः ॥ १८ ॥
 नापि भूतविशेषोऽयं प्राणः किन्त्ववरात्मनः ॥
 भोगोपकारणात्मैव चक्षुरादिर्यथाऽत्र हि ॥ १९ ॥
 चक्षुरादिवदस्यापि करणत्वे शेषरूपया ॥
 क्रियया भवितव्यं तदभावाच्चेन्द्रियादिवत् ॥ २० ॥
 इत्याशङ्क्य समाधानं क्रियात्वाभावतो भवेत् ॥
 जीवं प्रत्युपकाराख्यक्रियाया विरहत्वतः ॥ २१ ॥
 दोष उद्भाव्यते योऽपि स नास्तीति कुतः शृणु ॥
 देहेन्द्रियधारणादिक्रिया दर्शयति श्रुतिः ॥ २२ ॥
 प्राणस्योत्क्रमणे जाते देहः पाप्मा भवेदिति ॥
 वागाद्युत्क्रमणेऽप्येवं शरीरस्थितिदर्शनात् ॥ २३ ॥
 प्राणाऽभावे शरीरस्य क्षणमप्यस्थितेश्च हि ॥
 व्यानादयो वायुवर्गाः प्राण एव न संशयः ॥ २४ ॥
 अणुश्चायं पूर्ववच्च समुत्क्रामणसंश्रुतेः ॥
 परिच्छिन्नस्वरूपत्वमणुत्वमिति न त्वणुः ॥ २५ ॥

जीवात्गदेहप्राणादिदेवानामभिमानिनाम् ॥
 परेशमननायत्तं कार्यं शब्दप्रमाणतः ॥ २६ ॥
 परमात्माऽधिष्ठितत्वं निखं सर्वस्य वस्तुनः ॥
 तत्स्वरूपानुबन्धित्वात् सर्वाधिष्ठातृताऽऽत्मनि ॥ २७ ॥
 तत् सृष्टेयादिवाक्येन चिदचिद्वस्तुमात्रके ॥
 अन्तर्नियमनत्वेन प्रवेशः परिपठ्यते ॥ २८ ॥
 स्वरूपानुबन्धी स स्यात् स्मर्यते जगति स्थित ॥
 यतः सर्वाणीन्द्रियाणि प्राणभिन्नानि सन्ति ॥ २९ ॥
 तत सर्वत उत्कृष्टा प्राणा इन्द्रियवर्गतः ॥
 जीवनिष्ठं हि कर्तृत्वं परायत्तमितीरितम् ॥ ३० ॥
 स्वेन्द्रियादिष्वधिष्ठानं परायत्तमनन्तरम् ॥
 प्रपञ्चव्याप्तिसृष्टिर्या सा किं जीवेन रच्यते ॥ ३१ ॥
 उत तेजःप्रभृतिकशरीरेण परेण हि ॥
 युक्तं हिरण्यगर्भाख्यजीवेन सृज्यते जगत् ॥ ३२ ॥
 अनेनेति श्रुतेर्जीवकर्तृकत्वस्य निर्णयात् ॥
 न हि स्वेन स्वरूपेण परमात्मेस्वेवमैक्षत ॥ ३३ ॥
 नामरूपे व्याकरोमीत्थं किन्त्वंशभागिना ॥
 ननु-
 चारेणानुप्रविश्यं बलं सङ्कलयाभ्यहम् ॥ ३४ ॥
 करवाणीत्युत्तमः पुरुषः सम्भवेदितिचेन्न हि ॥
 राजचारस्वरूपस्य भिन्नत्वादिह तन्न हि ॥ ३५ ॥
 जीवस्येशाशरूपत्वात् तेन रूपेण तद्द्रव्यम् ॥
 प्रवेशो व्याकृतिश्चैव लक्षणा न प्रसज्जते ॥ ३६ ॥
 तस्मःज्जीवस्वरूपेण नामरूपीयव्याकृतिः ॥
 पगत्मना भवसेवं प्राप्तं समभिधीयते ॥ ३७ ॥

नामरूपव्याकरणं त्रिवृत्कुर्वत ईश्वरात् ॥
 जीवेनानेनात्मनेति समकर्तृत्वप्रत्ययात् ॥ ३८ ॥
 जीवेशाभेदबुद्धिस्तु तुल्याधिकरणत्वतः ॥
 जीवः शरीरमस्येति जीवशब्दार्थ ईश्वरः ॥
 तेज ऐक्षत हीत्यादौ तेजआदिशरीरकम् ॥ ३९ ॥
 परमेवोच्यते ब्रह्म देहदेहिस्वभावतः ॥
 हिरण्यगर्भो जीवस्य समष्टिर्जीव उच्यते ॥ ४० ॥
 स शरीरं परस्येति व्याकारोतीश्वरोऽखिलम् ॥
 नामरूपात्मकं विश्वं तत्र प्रविशति स्वयम् ॥ ४१ ॥
 चतुर्मुखे यत् कर्तृत्वं चतुर्मुखशरीरके ॥
 परस्मिन् घटते मुख्यममुख्यमितरत्र तु ॥ ४२ ॥
 परस्परमसंबद्धास्तेजोऽवन्नादयः पुनः ॥
 विशेषसृष्टिकरणेऽसमर्था इति तेषु वै ॥ ४३ ॥
 सामर्थ्यार्थं तदैकैकं त्रिवृतं त्रिवृतं कृतम् ॥

ननु—

त्रिवृत्करणस्य जीवेषु संभवाज्जीवकर्तृकम् ॥ ४४ ॥
 नामरूपव्याकरणं नेशकर्तृकमुच्यताम् ॥
 यदग्ने रोहितं रूपं तद्रूपं तेजसस्तथा ॥ ४५ ॥
 यच्चतुक्लं तदपां प्रोक्तं कृष्णं तच्चन्नसम्भवम् ॥
 इत्यादिना ब्रह्मसृष्ट्याग्न्यादिसचन्द्राविद्युतः ॥ ४६ ॥
 प्रदृश्यते त्रिवृत्कार्यमेषु व्याकरणोत्तरम् ॥
 इति प्राप्ते नोक्तयुक्तग्न्यादित्यादिदैवते ॥ ४७ ॥
 त्रेधेति नैव त्रिवृतः करणं ह्युपदिश्यते ॥
 पारणामस्त्रिधा किन्तु शब्दात् सम्यक् प्रतीयते ॥ ४८ ॥
 अतः पुरीषमांमानं मनांसि च क्षितेस्ततः ॥

विकारा मूत्ररुधिरप्राणा ये जलजास्तु ते ॥ ४९ ॥
 तथाऽस्थिमज्जावाचस्तु विकारास्तेजसोऽभवन् ॥
 मनो हि सोम्यान्नमयं प्राण आपोमयः स्मृतः ॥ ५० ॥
 तेजोमयी वागिति च वाक्यशेषाविरोधतः ॥
 त्रिवृत्कृतस्य भूम्यादेः पुरुषप्राप्यनन्तरम् ॥ ५१ ॥
 अन्नं प्राशितमित्यादिवाक्येन त्रिविधो ह्ययम् ॥
 परिणामः समुद्दिष्टो, नोद्दिष्टा त्रिवृतः कृतिः ॥ ५२ ॥
 ततोऽण्डसृष्टेः प्रागेव तेजोऽबन्धानि माधवः ॥
 त्रिवृत्कृतानि संमेल्य महदादि सृजत्ययम् ॥ ५३ ॥
 अथान्नमशितं पीतं जलं तेजोऽशितं तथा ॥
 त्रिवृत्कृतं त्रिरूपं तत्र कथमेकैकरूपकम् ॥ ५४ ॥
 उच्यते व्यपदेशोऽतोऽयोग्य इत्यत उच्यते ॥
 यस्यांशस्य हि वैशेष्यव्यपदेशस्तु तेन वै ॥ ५५ ॥
 अन्ने भूम्यंशवैशेष्यादल्पत्वादितरस्य हि ॥
 तस्मादेकैकरूपस्य व्यपदेशो न दूष्यते ॥ ५६ ॥
 अध्यायस्य समाप्तिश्च द्विरुक्त्या परिच्योत्यते ॥

इति श्रीभाष्यवार्तिके द्वितीयाध्यायस्य चतुर्थः पादः ॥ २ ॥ ४ ॥
 समाप्तोऽयं द्वितीयोऽध्यायः ॥



गताध्यायद्वयेनैव गुणसागरसुन्दरम् ॥
 निरस्तनिखिलापायं विश्वससैककारणम् ॥ १ ॥
 विलक्षणामितोदारं ब्रह्मोपास्यं मुमुक्षुभिः ॥
 वेदान्तवेद्यं स्मृत्यादिविरोधहृतिपूर्वकम् ॥ २ ॥
 स्थापितं तस्य संप्राप्त्या अधुनोपाय ईर्ष्यते ॥
 तन्निमित्तं तृतीयस्य लक्षणस्य द्वयोत्तरम् ॥ ३ ॥
 प्रारम्भावसरस्तत्र वैतृष्ण्यं प्राप्य वस्तुतः ॥
 व्यतिरिक्ते तत्सिद्ध्यर्थं दोषा जीवे परे न च ॥ ४ ॥
 किन्तु कल्याणगुणतो प्रथमे च द्वितीयके ॥
 निरूप्यतेऽत्र जीवः किं गच्छन् देहान्तरादिषु ॥ ५ ॥
 देहारम्भकसत्सूक्ष्मभूतैः संमिलितोऽथवा ॥
 नेति तत्रेति संप्राप्तं मिलितस्तेन सर्पति ॥ ६ ॥
 यत्र गच्छति तत्रापि भूतसूक्ष्माणि सन्त्यतः ॥
 इति प्राप्ते सम्मिलितो भूतसूक्ष्मैर्हि गच्छति ॥ ७ ॥
 यतः पञ्चाग्निविद्यायां प्रश्नोत्तरनिरूपणम् ॥
 नराकारं परिणतमब्धूरुपं भूतमेव यत् ॥ ८ ॥
 वक्तव्यस्तत्परिष्वङ्गो नाखिलैः सूक्ष्मभूतकैः ॥
 इत्याशङ्क्य त्रिवृत्कृत्वा सर्वेषामविशेषतः ॥ ९ ॥
 आप इत्युपदेशस्तु भूयस्त्वाच्छ्रुतिसंमतः ॥
 भूतसूक्ष्मपरिषङ्गः प्राणानुगतिवाक्यतः ॥ १० ॥
 गृहित्वैतानि संयाति वायुर्गन्धानिवाऽऽशयी ॥
 इति स्मृत्या भूतसूक्ष्मैर्मिलितः परिसर्पति ॥ ११ ॥
 अग्न्यादिषु लयश्रुत्वा प्राणादीनां मृतस्य तु ॥
 न तैर्जीवे परिष्वङ्ग इति चेल्लयभाक् ततः ॥ १२ ॥
 नापो होम्या इति न हि श्रद्धा एव च ताः स्मृताः ॥

पञ्चम्यामिति वाक्येन प्रश्नोत्तरविनिर्णयात् ॥ १३ ॥
 कृत्स्नं कर्मफलं भुक्त्वा जीवो गच्छति नेति वा ॥
 कृत्स्नभोगे नात्रशेषः कर्मणोऽस्तीति तत्कथम् ॥ १४ ॥
 गच्छत्यनुशयी जीव इति प्राप्तेऽभिधीयते ॥
 गच्छत्यनुशयी जीवः श्रुतिस्मृतिनिरूपणात् ॥ १५ ॥
 कार्ष्णाजिनिराचार्य अचारेणोपलक्षितम् ॥
 पापपुण्यात्मकं कर्म मन्यतेऽतो न तत्क्षतिः ॥ १६ ॥
 तदपेक्षो हि सर्वेषामाचारः पुण्यकर्मणाम् ॥
 दृश्यते स तु नान्येषामधिकारविवर्जनात् ॥ १७ ॥
 चरतेः संप्रयोगाद्गैः पुण्ये पापे च कर्मणि ॥
 तस्मादाचारशब्देन बादरिर्मन्यते हि तत् ॥ १८ ॥
 याचनामनुभूयैते ते वानिष्टादिकारिणः ॥
 चन्द्रारोहावरोहौ च नान्यथेति विनिर्णयः ॥ १९ ॥
 अत एव नारकान् सप्त रौरवादीन् स्मरन्ति हि ॥
 विद्याया विरहत्वाद्गैः मार्गोऽनिष्टादिकारिणाम् ॥ २० ॥
 देवयानेन गमनं तथेष्टादेरभावतः ॥
 पितृयानेन चन्द्रादौ गमनं नोपपद्यते ॥ २१ ॥
 देहारम्भनिमित्तं हि पञ्चमाहुसपेक्षणम् ॥
 न पापकर्मणि नरे भवतीत्युपलभ्यते ॥ २२ ॥
 पञ्चमाहुसपेक्षा न केषाञ्चित् पुण्यकर्मणाम् ॥
 देहारम्भनिमित्तं हि श्रूयेते द्रुपदात्मजौ ॥ २३ ॥
 तथोद्भिज्जस्वेदजयोः पञ्चमाहुतिमन्तरा ॥
 उत्पत्तिरिह तस्माद्गैः नाहुतिर्नियताऽस्ति हि ॥ २४ ॥
 अतश्चन्द्रमसोऽप्राप्तिः केवलं पापकर्मणाम् ॥
 अवरोहप्रकारे च यदाकाशादिभाववाक् ॥ २५ ॥

सादृश्यभावः स प्रोक्तो मानवापत्तिवन्न हि ॥
 भोगाभावाच्च नाकादिभावो मानुषभाववत् ॥ २६ ॥
 आकाशभावप्रोप्तेर्वै यावद् ब्रीह्यादिभावता ॥
 तावत्तत्र च नाकादौ चिरं तापृति नेति वा ॥ २७ ॥
 नियमे हेत्वभावाच्चानियम इति चेन्न हि ॥
 यावद् ब्रीह्यादिभावो वा तावन्नातिचिरस्थितिः ॥ २८ ॥
 अचिरं निर्गतेर्यस्माज्जीवानां श्रवणाच्छ्रुतेः ॥
 जीवाद् ब्रीह्याद्भावेन जायन्त इति यच्छ्रुतम् ॥ २९ ॥
 ब्रीह्यादिभावो जीवानामिहाकाशादिभाववत् ॥
 भोक्तृत्वाभावतो नैव किञ्चित् कर्माभिलष्यते ॥ ३० ॥
 ब्रीह्यादिभावो भोगार्थं जीवानां शब्दतो न च ॥
 अतो ब्रीह्यादिजन्माऽपि गौणमेव न संशयः ॥ ३१ ॥
 रेतोभाव इवार्यं स्याद् भावो ब्रीह्यादिकस्य च ॥
 शरीरित्वं तु जीवानां योनिप्राप्तेरनन्तरम् ॥ ३२ ॥
 मुखदुःखोपभोगस्य सद्भावादत एव हि ॥
 प्राणाकाशादिसम्प्राप्तिर्योगमात्रं न संशयः ॥ ३३ ॥

इति श्रीभाष्यवार्तिके तृतीयाध्यायस्य प्रथमः पादः ॥ ३ ॥ १ ॥

जाग्रतो जीववर्गस्य दुःखित्वं स्थापितं ततः ॥
 स्वप्नस्थानपरीक्षाऽपि साप्रतं प्रवितन्यते ॥ १ ॥
 न रथास्तत्र न रथयोगा इत्यादिवाक्यतः ॥
 रथादिसृष्टिं किञ्जिविः करोतीश्वर एव वा ॥ २ ॥
 युक्तं स्वप्ने जीव एव सृष्टेः कर्त्ता हि स्वप्नदृक् ॥
 एकेऽत्र शाखिनो जीवं निर्मातारं वदन्ति हि ॥ ३ ॥
 एवं प्राप्ते समाधानं मायामात्रेति सूत्रतः ॥
 जनकस्य कुले जाता देवमायेव निर्मिता ॥ ४ ॥
 इत्यादिवचनान्मायाशब्द आश्चर्यवाचकः ॥
 अतो रथाद्यर्थजातं स्वप्नद्रष्टैव दृश्यते ॥ ५ ॥
 तत्कालमात्रसत्ताकं परमाश्चर्यरूपकम् ॥
 करोति परमात्मैव सखकङ्कल्पतो हरिः ॥ ६ ॥
 न तु जीवोऽनभिव्यक्तरूपत्वात् कृत्स्नतोऽपि हि ॥
 सखसङ्कल्पयुक्तो हि संसारे तु तिरोहितः ॥ ७ ॥
 तथाविधाश्चर्यरूपां सृष्टिं स्रष्टुमलं न हि ॥
 स हि कर्त्तते च वचः कर्त्तारं वदतीश्वरम् ॥ ८ ॥
 जीवेऽपहतपाप्मत्वमीशसङ्कल्पतोऽधुना ॥
 तिरोहितं ततो दृष्टावस्य बन्धविपर्ययौ ॥ ९ ॥
 तिरोभावोऽपि जीवेऽयं देहयोगप्रभावतः ॥
 सृष्टिकाले स्थूलदेहात् प्रलये सूक्ष्मदेहतः ॥ १० ॥
 जीवसङ्कल्पतो नैव स्वप्नार्थाः प्रभवन्ति हि ॥
 यतस्तेषां सूचकत्वं शुभाशुभनिरूपितम् ॥ ११ ॥
 श्रुतिराहेति नो जीवकृतं जीवेऽशुभावहम् ॥
 नाद्यः पुरीतद् ब्रह्म च सुप्तजीवाश्रयत्वयम् ॥ १२ ॥
 किं विकल्पो हि सर्वस्य वा सर्वत्र समुच्चयः ॥

निरपेक्षत्वप्रतीतेरेकदाऽनेकसंस्थितेः ॥ १३ ॥
 अतम्भवाद्विकल्पः स्यादिति प्राप्ते समुच्चयः ॥
 त्रिषु स्थानत्वसंश्रुत्या विकल्पः पाक्षिको न हि ॥ १४ ॥
 कार्यभेदप्रभावाच्च भवत्येव समुच्चयः ॥
 प्रासादखट्वापर्यङ्कवच्च कार्यं विभिद्यते ॥ १५ ॥
 प्रासादखट्वास्थानीयौ तौ च नाडीपुरीतौ ॥
 पर्यङ्करूपं ब्रह्मात्र स्वापस्थानं तदेव हि ॥ १६ ॥
 सुप्तिस्थानं यतो ब्रह्म तस्मादेष प्रबुद्धयते ॥
 जीववर्ग इति श्रुत्या सम्यगेव निरूप्यते ॥ १७ ॥
 प्रबोधसमये सुप्तः स एवोत्तिष्ठतीतरः ॥
 किं वेति संशये युक्तमुत्तिष्ठत्यन्य एव हि ॥ १८ ॥
 सर्वोपाधिविनिर्मुक्तः सम्पन्नो ब्रह्मणीश्वरे ॥
 देहाद्यभाववान् सुप्तः कथमुत्थातुमस्खलम् ॥ १९ ॥
 अतोऽन्य एवेति प्राप्ते सुप्त एवोत्थितो भवेत् ॥
 कृतस्य पुण्यपापादेर्भोगसम्बन्धमम्भवात् ॥ २० ॥
 सुप्तोऽभूद् यः स एवायं प्रबुद्धोऽस्मीत्यनुस्मृतेः ॥
 सुप्तस्य मुक्तरूपत्वे मोक्षार्था विधयोऽफलाः ॥ २१ ॥
 भवेयुरत एवायं सुप्तः स्वोपाधिमिश्रितः ॥
 परन्तुपात्तकरणो ज्ञानभोगाद्यशक्तिमान् ॥ २२ ॥
 विश्रमस्थानमासाद्य पुनर्भोगार्थमुत्थितः ॥
 सर्वप्राणादिसम्बन्धोपरतिर्भरणं तु तत् ॥ २३ ॥
 मूर्च्छा च सूक्ष्मप्राणादिसम्बन्धावस्थितिर्मता ॥
 वैराग्यार्थं दोषरूपा जीवावस्था निरूपिताः ॥ २४ ॥
 अतोऽधुना परेशस्य निर्दोषत्वं निरूप्यते ॥
 जागरादिस्थिते जीवे ये दोषास्तेऽन्तरात्मनि ॥ २५ ॥

सन्तीति तस्यावस्थानशरीरस्थितिसम्भवात् ॥
 इति प्राप्ते स्थानतोऽपि न दोषः परमेश्वरे ॥ २६ ॥
 सम्भवेद् यत उक्तो हि निर्दोषगुणसागरः ॥
 श्रुतिस्मृतिभ्यां भगवान् शुद्धः सर्वत्र रूपितः ॥ २७ ॥
 देवादिदेहसंयोगरूपावस्थाद्यभेदतः ॥
 ईशोऽपुरुषार्थभोगोऽवर्जनीयो न हीति चेत् ॥ २८ ॥
 अन्तर्यामिण ईशस्याऽमृतत्वस्योपदेशतः ॥
 स्वेच्छानियमनं तत्र कुर्वतः परमेशितुः ॥ २९ ॥
 तत्सम्बन्धप्रयुक्तोऽतोऽपुरुषार्थो निषिद्धयते ॥
 जीवस्य कर्मवश्यत्वात् कर्मानुगुणवस्तुभिः ॥ ३० ॥
 सम्बन्ध एव भोगार्थः स्यात् परस्य तथा न हि ॥
 स्वाधीनत्वाद्धि सम्बन्धसत्त्वेऽपि न च दूषणम् ॥ ३१ ॥
 किन्तु जगन्नियमनं लीलारसपराप्तये ॥
 स सम्बन्धः परेशस्य सर्वैः स्वकृतवस्तुभिः ॥ ३२ ॥
 एकस्मिन् देहसंयोगे द्वा सुपर्णेति वाक्यतः ॥
 जीवस्य भोगसम्बन्धः परस्यैश्वर्यतो न च ॥ ३३ ॥
 देवादिदेहे सत्त्वेऽपि शरीरत्वनिबन्धनम् ॥
 जीवतत्कर्मवश्यत्वमस्येशस्य न विद्यते ॥ ३४ ॥
 नामादिकार्यास्पर्शोऽपि निर्वोढा नामरूपयोः ॥
 श्रुत्योच्यते परेशोऽत्र निर्वोढत्वस्वभावतः ॥ ३५ ॥
 नन्वेवं तच्छरीरत्वात् तदन्तर्यामिणः कथम् ॥
 रूपसम्बन्धरहिततुल्यत्वामितिचेच्छृणु ॥ ३६ ॥
 तज्जन्यसुखदुःखादिभोक्तृत्वेनापरात्मनः ॥
 तत्तद्रूपादिसम्बन्धस्तद्धानेः परमात्मनः ॥ ३७ ॥
 रूपसम्बन्धरहिततुल्यत्वं स्यान्न मंशयः ॥

विधिनिषेधशास्त्राणि कर्मवश्यान्नरानिह ॥ ३८ ॥
 अधिकुर्वन्ति तस्माद्द्वै परेशेऽरूपतुल्यत्वा ॥
 अन्तर्यामिस्वरूपेणाऽवस्थितोऽपि परेश्वरः ॥ ३९ ॥
 निरस्ताखिलदोषो हि कल्याणगुणसागरः ॥
 सत्त्वादिवाक्यावैयर्थ्यात् स्वप्रकाशो यथेश्वरः ॥ ४० ॥
 तथैव सत्सङ्कल्पः सत्सङ्कल्पवाक्यतः ॥
 अस्ताविद्यादिदोषश्च भवेदुभयलिङ्गवान् ॥ ४१ ॥
 सन्दर्शयन्ति वेदान्ता ईश्वराणां परेश्वरम् ॥
 न चास्य कश्चिज्जनिता तथैवाऽस्य न चाधिपः ॥ ४२ ॥
 न कार्यं कारणं तस्य, न समो, नाधिकोऽपि हि ॥
 बलज्ञानक्रियाशक्तिस्तस्य स्वाभाविकी सदा ॥ ४३ ॥
 इति श्रुत्यनुसारेण सगुणं दोषवर्जितम् ॥
 सर्वज्ञः सर्वविद्यश्च यस्य ज्ञानमयं तपः ॥ ४४ ॥
 वातोऽस्मात् पवते भीषा भीषैवोदेति वै रविः ॥
 स एको ब्रह्मणः प्रोक्त आनन्दस्तं विजानतः ॥ ४५ ॥
 कुतश्चन भयं तस्य न भवेद् भवसागरे ॥
 निवर्त्तन्ते यतो वाचो मनसा ब्रह्मणः सह ॥ ४६ ॥
 निष्कलं निष्क्रियं शान्तं निरवद्यं निरञ्जनम् ॥
 इत्यादिवचसा सर्वाविस्थायां संस्थितस्य हि ॥ ४७ ॥
 लिङ्गद्वयसमावेशात् स्थानदोषाः स्पृशन्ति न ॥
 यतो नानाविधस्थाने स्थितस्यापि परात्मनः ॥ ४८ ॥
 न दोषभाक्त्वं तस्माद्द्वै प्रातिबिम्बोपमो हरिः ॥
 ननु—
 सूर्यादिप्रतिबिम्बो हि भ्रान्त्योपाधिषु गृह्यते ॥ ४९ ॥
 तत्प्रयुक्ता अतो दोषाः प्रातिबिम्बे न तात्त्विकाः ॥

पृथिव्यामिति वाक्येन स्वाधारे तत्त्वतः स्थितिः ॥ ५० ॥

तत्प्रयुक्तास्तु ये दोषास्ततस्ते स्युः परात्मनः ॥

इति प्राप्ते समाधानं दृष्टान्तद्वयसम्भवात् ॥ ५१ ॥

घटादिषु यथाकाशं न घटादिस्थधर्मवत् ॥

अम्बुनिष्ठोऽशुमान् वापि नाम्बुहासादिधर्मवान् ॥ ५२ ॥

तथेशोऽस्ति पृथिव्यादौ न पृथिव्यादिधर्मवान् ॥

ननु—

द्वे वै वा ब्रह्मणो रूपे मूर्त्तामूर्त्तप्रभेदः ॥ ५३ ॥

इति प्रकृत्य स्थूलं च सूक्ष्मं चात्राखिलं जगत् ॥

पुरुषस्य यथा वासो महारजनमित्यतः ॥ ५४ ॥

आकारमभिधायथ नेति नेतीत्यनेन हि ॥

प्रकारमितिशब्देन परामृश्य निषिद्ध्य च ॥ ५५ ॥

सन्मात्रमेव ब्रह्मात्र दर्शितं गुणवत् कथम् ॥

कथञ्च दोषरहितमित्यत्रोत्तरमुच्यते ॥ ५६ ॥

नैतद् युक्तं ब्रह्मणो ये विशेषाः प्रतिपादिताः ॥

नेति नेतीति तानेव प्रतिषिद्ध्यति नो वचः ॥ ५७ ॥

तावन्मात्रप्रकारं न, ततोऽप्यस्यधिकं परम् ॥

तावच्चप्रतिषेधाद्धि ततोऽधिकनिरूपणात् ॥ ५८ ॥

निर्दोषं गुणवद् ब्रह्म निर्णीतं नेति वाक्यतः ॥

प्रमाणान्तरतो ब्रह्म कस्यापि व्यज्यते न हि ॥ ५९ ॥

न चक्षुषा नापि वाचा गृह्यते चेति शास्त्रतः ॥

किन्तु संराधनेनैव प्रसादाद् दृश्यते जनैः ॥ ६० ॥

नायमात्मेति संश्रुत्या नाहमित्यादिसंस्मृतः ॥

साक्षात्कृतब्रह्मरूपा वामदेवादयस्तु ये ॥ ६१ ॥

तेषां प्रकाशते यादृग् ज्ञानानन्दादिरूपवत् ॥

मूर्त्तामूर्त्ताखिलजगद्वैशिष्ट्यगुणवत्तथा ॥ ६२ ॥
 सम्यगाराधानात् तेषां विद्वद्वैशिष्ट्यसद्गुणः ॥
 प्रतीयते विशेषेणाऽनन्तकल्याणसद्गुणः ॥ ६३ ॥
 तदुक्तहेतुभिर्ब्रह्म निर्दोषं गुणसागरम् ॥
 उभयव्यपदेशोऽत्र त्वहिकुण्डलवद्धरौ ॥ ६४ ॥
 अभेदव्यपदेशो हि सूक्ष्मचिदाचिद्वस्तुना ॥
 तत्स्थूलावस्थयाचापि ब्रह्मणस्तद्विचार्यते ॥ ६५ ॥
 अहिकुण्डलवत् किं वा विशेषणविशेष्यतः ॥
 अंशांशिभावमादाय युक्तं त्विदं निरूपितम् ॥ ६६ ॥
 श्रारम्भणाधिकरणे सूक्ष्मात् स्थूलजनिर्मता ॥
 अहिकुण्डलवच्चात्र व्यपदेशद्वयं घटेत् ॥ ६७ ॥
 इदं सर्वं हि ब्रह्मैव तथैवात्मेति वाक्यतः ॥
 तादात्म्यव्यपदेशोऽत्र तथा हंतेति च श्रुतेः ॥ ६८ ॥
 भेदस्य व्यपदेशोऽपि रज्जुसर्प इवोच्यते ॥
 अचिद्वस्तुनि संस्थानविशेषा ब्रह्मणस्ततः ॥ ६९ ॥
 ब्रह्मणोऽचित्स्वरूपेणाऽवस्थाने श्रुतयोऽखिलाः ॥
 आत्मनोऽपरिणामित्ववादिन्योऽभेदबोधिकाः ॥ ७० ॥
 बाधिताः सम्भवेयुस्ता ह्यत एवं विनिर्णयः ॥
 प्रभाप्रभावतोरत्र तेजस्वेनाविभिन्नयोः ॥ ७१ ॥
 तादात्म्यवत् प्रपञ्चस्य ब्रह्मरूपत्वमुच्यते ॥
 जीववच्चापृथक्सिद्धविशेषणतया चितः ॥ ७२ ॥
 ब्रह्मांशत्वं तद्विशिष्टब्रह्मवस्त्वेकदेशता ॥
 तथा मुख्योऽचितः प्रोक्तो व्यवहारो विवेकिनाम् ॥ ७३ ॥
 स्वरूपभेदेनाप्यत्र विशेषणविशेष्ययोः ॥
 मुख्यः स्याद् व्यवहारो हि रक्षिताऽदोषता हरौ ॥ ७४ ॥

जातेर्गुणस्य देहस्य प्रकाशस्य यथैव च ॥
 व्यक्तिगुण्यात्ममणिषु ह्यपृथक्सिद्धिलक्षणम् ॥ ७५ ॥
 विशेषणत्वमंशत्वं तथा जीवाचितोरिह ॥
 महानजर आत्मेति श्रुतिवाक्यात् परात्मनि ॥ ७६ ॥
 अचिद्धर्मनिषेधाद्वा अंशंशिभाव इत्यापि ॥
 विशेषणविशेष्यत्वेनैवेति हि विनिर्णयः ॥ ७७ ॥
 सूक्ष्मचिदचिद्विशिष्टं कारणं ब्रह्म कीर्तितम् ॥
 स्थूलचिदचिद्विशिष्टं कार्यभूतं तदेव च ॥ ७८ ॥
 कारणात् कार्यभूतस्यानन्यत्वं कारणात्मनः ॥
 ज्ञानतः कार्यभूतस्य विज्ञानमुपपद्यते ॥ ७९ ॥
 जगन्निमित्तोपादानब्रह्मणः परमस्ति हि ॥
 तत्त्वमाशङ्क्य चाभासैः सांप्रतं प्रतिषिद्ध्यते ॥ ८० ॥
 सेतूपदेशतस्तस्मात् परमस्तीति मा वद ॥
 चिदचिद्वस्तुमात्रं तव स्वास्मिन् सर्वं प्रतिष्ठितम् ॥ ८१ ॥
 असंकीर्णं सेतुपदात् स्फुटमेवं निरूप्यते ॥
 चतुष्पात् षोडशकलं ब्रह्मेति परिपठ्यते ॥ ८२ ॥
 तथैव विश्वाभूतानि पादोऽस्य व्यपदिश्यते ॥
 उपासनार्थो विज्ञेयः सत्यमित्यादिवाक्यतः ॥ ८३ ॥
 अपरिच्छिन्नरूपस्य चोन्मितत्वं स्वतो न हि ॥
 व्यापकस्य प्रकाशादेर्वातायनसमाश्रयात् ॥ ८४ ॥
 परिच्छिन्नत्वमिव हि स्थानोपाधिसमाश्रयात् ॥
 वागादिपादसंदेश उपासनफलाय हि ॥ ८५ ॥
 प्राप्यप्रापकसंबन्धव्यपदेशात् प्रापकात् परं ॥
 प्राप्यमस्तीति नो युक्तं प्रापकः प्राप्यते यतः ॥ ८६ ॥
 परमेश्वरस्य स्वभासौ स्वस्यैवोपायताऽप्यतः ॥

नाथमात्मैति वचनादनन्योपायताश्रुतेः ॥ ८७ ॥
ततो यदुत्तरतरमक्षरात् परत परः ॥
इत्यादिभेदसंदेशात् परमस्तीति चेन्न हि ॥ ८८ ॥
यस्मात् परमिति श्रुत्या ततोऽन्यस्य निषेधतः ॥
अव्याकृताऽक्षराद् अस्मात् समष्टिपुरुषः परः ॥ ८९ ॥
तस्मात् परो यः सर्वज्ञः स इहापि परात्परः ॥
तदेव परमं पूर्णं सर्वस्माद् ब्रह्म तत्परम् ॥ ९० ॥
सर्वशक्तिर्महोदारो यागदानादिसेवनैः ॥
ऐहिकामुष्मिकं भोगजातं स्वप्राप्तिरूपिणम् ॥ ९१ ॥
अपवर्गं ददातीष्टं न तु कर्मक्षणान्वयि ।
कालान्तरीयफलदं तस्मादीशात् फलं भवेत् ॥ ९२ ॥
ननु स्यात् कर्मफलदं न साक्षात् किन्त्वपूर्वतः ॥
आचार्यो जैमिनिः प्राह न त्वेवं बादरायणः ॥ ९३ ॥
तन्मते परमेशानात् फलं सर्वं प्रजायते ॥
अग्निवाग्वाद्यात्मतया परमेश्वर एव हि ॥ ९४ ॥
फलप्रदः समाराध्य इति वै बादरायणः ॥
ब्रवीति गीताप्रमाण्यात् फलमात्रं परेश्वरात् ॥ ९५ ॥

इति श्रीभाष्यवार्त्तिके तृतीयाध्यायस्य द्वितीयः पादः ॥ ३ ॥ २ ॥

उपासकाय निर्णीता ब्रह्मणः फलदायिता ॥
 गुणानामुपसंहारनिर्णयाय विचिन्सते ॥ १ ॥
 विद्याभेदस्तत्र तावच्छाखाभेदाद् विभिद्यते ॥
 वैश्वानरीयविद्या किं विद्यैक्यमुत तद् भवेत् ॥ २ ॥
 पुनः श्रुतेः प्रकरणस्य भेदकत्वाच्च भिद्यते ॥
 शिरोव्रतं हि विद्याङ्गमन्येषां शाखिनामपि ॥ ३ ॥
 व्रतोपदेशनियमो विद्यैक्ये तु न संघटेत् ॥
 विद्याभेद इति प्राप्ते सर्ववेदान्तप्रख्यम् ॥ ४ ॥
 एकं ह्युपासनमिति नोदनाद्यविशेषतः ॥
 उपासीत तथा विद्यादित्येवं धातुबोधितः ॥ ५ ॥
 अर्थरूपविशेषोऽयं विधिः स्याच्चोदनापदात् ॥
 अविशेषश्रुतेर्भेदः प्रकारान्तरतोऽस्ति चेत् ॥ ६ ॥
 विद्यायां प्रतिपत्तृणां भेदाच्च घटते द्वयम् ॥
 तस्माद्विद्यैक्यमेवास्ति न तु भेदः कथञ्चन ॥ ७ ॥
 उपासनस्य श्रुत्येव सर्ववेदान्तबोध्यता ॥
 प्रदर्शिता ह्यैकवाक्याच्छान्दोग्ये तैत्तरीयके ॥ ८ ॥
 एवं सर्वत्र वेदान्ते समाने सत्युपासने ॥
 वेदान्तान्तरबोध्यानां गुणानामुपसंहृतिः ॥ ९ ॥
 कर्तव्याऽन्यत्र वेदान्ते तस्माद्विद्यैक्यमुच्यते ॥
 यथैकस्मिन् हि वेदान्त विधिशेषश्रुतो गुणः ॥ १० ॥
 तद्विद्यायास्तु संबन्धात् तत्फलार्थं प्रवर्तनम् ॥
 तथा विद्यान्तरोक्तोऽपि विद्यासंबन्धतोऽत्र हि ॥ ११ ॥
 उपसंहारः कर्तव्यस्तस्माद्विद्यैक्यमस्त्वलम् ॥
 ब्रह्मरूपगुणानां हि सर्वविद्यासु सांप्रतम् ॥ १२ ॥
 चिन्सते परविद्यासु संहृतिर्नास्ति वाऽस्ति किम् ॥

उपसंहारो नास्त्येव प्रकरणप्रभेदतः ॥ १३ ॥
 एवं प्राप्ते प्रधानस्य गुणिनो ब्रह्मणश्च हि ॥
 सर्वेषूपसनेष्वत्र भेदाभावान्न संशयः ॥ १४ ॥
 गुणानामुपसंहारः कर्त्तव्यः प्रत्युपासनम् ॥
 गुणिनो ह्यपृथग्भावादेवानन्दादयो गुणाः ॥ १५ ॥
 यथा ब्रह्मप्रधानस्य तथैव स्यात् प्रियं शिरः ॥
 सर्वत्र ते प्रसज्येरन् ये श्रुता ब्रह्मणो गुणाः ॥ १६ ॥
 प्रियशिरःप्रभृतयो न त्वेवं रूपणादिह ॥
 अन्यथा पक्षपुच्छादिपरावयवभेदतः ॥ १७ ॥
 सम्यक् स्यातामुपचयापचयौ परमात्मनः ॥
 सत्यं ज्ञानमनन्तञ्च ब्रह्मेति हि विरुद्धयते ॥ १८ ॥
 गाम्भीर्यैश्वर्यकारुण्यगुणा न गुणिनः पृथक् ॥
 उपसंहृतिर्यदा तेषां तदा सर्वत्र सम्भवः ॥ १९ ॥
 आनन्त्यादुपसंहारासामर्थ्यस्यापि सम्भवः ॥
 इत्याशङ्क्य त्वर्थसाम्यादानन्दाद्युपसंहृतिः ॥ २० ॥
 सर्वत्रैवोपसंहारो विद्यासु परिपठ्यते ॥
 तेषां गुणानां ये वै स्युर्ब्रह्मरूपनिरूपकाः ॥ २१ ॥
 निरूपितस्य ये च स्युर्गाम्भीर्यादिगुणास्तथा ॥
 यत्रोक्तास्ते तु तत्रैव न तु सर्वत्र सम्मताः ॥ २२ ॥
 प्रियशिरःप्रभृतिभिः पुरुषाकाररूपणम् ॥
 अन्यथोपचयादिः स्यात् परमात्मनि एव ते ॥ २३ ॥
 उपासनार्थमेतस्य रूपकेण निरूपणात् ॥
 प्रियमोदादिरूपैर्हि शिरःप्रभृतिभिः परः ॥ २४ ॥
 सुखेन प्रतिपद्येत तस्माद्रूपकरूपणम् ॥
 आत्मशब्दोऽपि तत्रैव परमात्मनि युज्यते ॥ २५ ॥

तस्यैव सुखसम्प्राप्त्यै शिरआदिनिरूपणम् ॥
 नचानात्मस्वात्मशब्दप्रयोगान्निर्णयः कथम् ॥ ५६ ॥
 परमात्मन एव स्याद्दानन्दमयरूपिणः ॥
 आनन्दमयोऽन्योऽयमन्तरात्मेति हि श्रुतौ ॥ २७ ॥
 आत्मशब्देन ग्रहणं परमात्मन एव यत् ॥
 ततो निर्णय एव स्यात् परमानन्दरूपिणः ॥ २८ ॥
 यथात्मा वेति वाक्येऽत्र परात्मग्रहणं तथा ॥
 सोऽकामयतवाक्याद्वा उत्तरादिति निर्णयात् ॥ २९ ॥
 सर्वत्र सखसङ्कल्पगुणैक्यान्न च भिद्यते ॥
 विद्येति सर्वं वेदान्त इत्थं निर्णय उच्यते ॥ ३० ॥
 गुणानामुपसंहारः क्वचिन्नास्ति विशेषतः ॥
 उपास्यरूपसम्भेदादिति निर्णय ईरितः ॥ ३१ ॥
 उत्क्रान्तिकाल एवास्य सर्वकर्मक्षयो भवेत् ॥
 आविर्भूतस्वरूपस्य सकलक्षीणकर्मणः ॥ ३२ ॥
 सूक्ष्मदेहेन युक्तस्य देवयानपथा गतिः ॥
 नच सूक्ष्मशरीरस्य कर्मनाशे कथं स्थितिः ॥ ३३ ॥
 इति वाच्यं यतो विद्यामाहात्म्यादिति निर्णयात् ॥
 स्वयं सूक्ष्मशरीरस्य विद्याऽनारम्भिकास्वपि ॥ ३४ ॥
 ब्रह्मप्राप्तिप्रदानाय मुक्तानापयितुं परम् ॥
 देवयानपथा सूक्ष्मशरीरं स्थापयेत् परम् ॥ ३५ ॥
 केवलं स्थूलदेहस्य कर्मनाशात् परिक्षयः ॥
 अर्द्धं सूक्ष्मशरीरं तु गत्यर्थमनुवर्तते ॥ ३६ ॥
 ननु—
 वाशिष्ठविश्वामित्रादिकृतसाक्षात्परात्मना ॥
 देहपातोत्तरं चापि देहान्तरमुसङ्गमः ॥ ३७ ॥

तन्निमित्तं सुखं दुःखं पुत्रजन्म विपत्तितः ॥
 अत्रोत्तरं ज्ञानिनां वै कर्मणां क्षयमात्रतः ॥ ३८ ॥
 अर्चिरादिगतिप्राप्तिर्वाशिष्ठादेस्तु नो तथा ॥
 अधिकारसमाप्तौ हि प्रारब्धक्षयभोगतः ॥ ३९ ॥
 स्वाधिकारप्रपर्यन्तं प्रारब्धं नैव हीयते ॥
 अतस्तेषां स्वदेहानां पातोत्तरपरा गतिः ॥ ४० ॥
 साधारणीयं सर्वासु विद्यासु परमा गतिः ॥
 उपकोसलविद्यासु प्राप्नैवानूद्यतेतराम् ॥ ४१ ॥
 अस्थूलत्वादिबुद्धीनां सर्वविद्यासु संग्रहः ॥
 कर्त्तव्योऽक्षरब्रह्मात्मसम्बन्धित्वेन संश्रुतेः ॥ ४२ ॥
 स्वेतरस्माद्धि व्यावृत्तं ब्रह्म यद्गुणमन्तरा ॥
 तद्गुणानां तु सर्वासु विद्यास्वेव प्रसंग्रहः ॥ ४३ ॥
 अस्थूलत्वादयस्तेषां, न तु गन्धरसादयः ॥
 एकरूपार्थविषयं यत्र प्रश्नोत्तरद्वयम् ॥ ४४ ॥
 विद्याभेदो न तत्र स्यात् कथञ्चिदपि हि श्रुतौ ॥
 ये त्वत्र जीवपरयोर्योऽसौ सोऽहमिति श्रुतिः ॥ ४५ ॥
 व्यतिहारानुसन्धानं वदतीति वदन्ति यत् ॥
 न तद् युक्तं यतोऽन्यत्र सिद्धत्वाद् विध्यसम्भवात् ॥ ४६ ॥
 येषां श्रुत्योपदेशोऽत्र मोक्षार्थोपासनाय हि ॥
 उपसंहारस्तु सर्वत्र तद्गुणानां भवेत् परम् ॥ ४७ ॥
 स एष नेति नेतीति प्रपञ्चं प्रतिपाद्य च ॥
 ततो विलक्षणं ब्रह्म श्रुत्याऽसङ्गं निरूपितम् ॥ ४८ ॥
 मुक्तस्य सर्वलोकेषु कामचारफलाय हि ॥
 उपहार्या गुणाः सर्वे सत्यकामत्वमुख्यकाः ॥ ४९ ॥
 दहराऽऽकाशे हि गुणिनि विपाप्मत्वादयो गुणाः ॥

तद्विशिष्टस्वरूपं यद् गुणार्थं चिन्तयेत् सकृत् ॥ ५० ॥
 गुणिमात्रानुसन्धानं पूर्वं विहितमप्युत ॥
 गुणयुक्तानुसन्ध्यर्थमावृत्तिस्तदनन्तरम् ॥ ५१ ॥
 ब्रह्माक्षरं परं ज्योतिः शब्दैर्निदिष्टमेव यत् ॥
 उपास्यं शब्दैरनूद्य तैरेव परमात्मनः ॥ ५२ ॥
 तस्य नारायणत्वं हि सर्वथैव विधीयते ॥
 अस्य मोक्षदशायां हि यादृशं परमात्मनः ॥ ५३ ॥
 उपासनायां तस्यात्र तादृग् रूपं विचिन्तयेत् ॥
 ब्रह्मप्राप्तिफलानां हि विद्यानां न विकल्पना ॥ ५४ ॥
 समुच्चयः किन्तु भवेद् भूयस्त्वापेक्षया फले ॥
 इति प्राप्ते विकल्पो हि भूयान्न तु समुच्चयः ॥ ५५ ॥
 सर्वासायन्न विद्यानामविशिष्टफलत्वतः ॥

इति श्रीभाष्यवार्तिके तृतीयाध्यायस्य तृतीयः पादः ॥ ३ ॥ ३ ॥



गुणानामुपसंहारानुपसंहारनिर्णयः ॥
 तद्विद्यैकत्वानानात्वकृता चिन्ताऽऽदिमेऽधुना ॥ १ ॥
 विद्यातः पुरुषार्थोऽयमुत विद्याङ्गकर्मणः ॥
 किं युक्तं पुरुषार्थो हि मन्यते वादरायणः ॥ २ ॥
 विद्यातोऽत्र कुतः शब्दात् तमेवेत्यादिकादपि ॥
 पूर्वपक्षी शङ्कतेऽत्र तमेवेत्यादिकं वचः ॥ ३ ॥
 कर्तृभूतस्यात्मनो वै याथात्म्यावेदनार्थकम् ॥
 कर्तृसंस्कारद्वारेण ऋत्वङ्गत्वात् फलश्रुतिः ॥ ४ ॥
 अर्थवादो जैमिनिराचार्य इति मन्यते ॥
 सिद्धान्ती त्वाह विद्यातः फलं स्याद् वादरायणः ॥ ५ ॥
 निर्दोषाधिककल्याणगुणेशस्योपदेशतः ॥
 उक्तं तु यद् ब्रह्मविदां कर्मानुष्ठानदर्शनात् ॥ ६ ॥
 विद्या कर्माङ्गमित्येवं तन्न युक्तं भवेदिह ॥
 कर्माकर्तुरपि च यद् विद्यया दृश्यते फलम् ॥ ७ ॥
 दृश्यते हि ब्रह्मविदां कर्मसागेऽपि तत्फलम् ॥
 फलाभिसन्धिरहितं कर्म यज्ञादिकं तु यत् ॥ ८ ॥
 अनुष्ठीयते तद्विदा ततो विद्याङ्गमिष्यते ॥
 मोक्षफलब्रह्मविद्याविरोधित्वात् कर्मणोऽङ्गता ॥ ९ ॥
 न युक्ता फलभेदाद्धि विद्यायाः कर्मणोऽपि च ॥
 यदेवेति वचस्त्वत्र न विद्याविषयऽखिले ॥ १० ॥
 उद्गीथविद्याविषये कर्मानुष्ठानदर्शनात् ॥
 कुर्वन्नेवेति हि वचो विद्यामाहात्म्यबोधकम् ॥ ११ ॥
 विद्यावता कर्म कृतं न वैतस्यास्ति लेपकम् ॥
 न तु विद्यावतोऽवश्यं कर्मानुष्ठानसंमतिः ॥ १२ ॥
 तस्माद् विद्या न कर्माङ्गमित्येवं वादरायणः ॥

यावज्जीवमग्निहोत्रं जुहोतीति वचोऽस्ति तत् ॥ १३ ॥
 आविरक्तस्य विषयं न विरक्ते प्रवर्तते ॥
 आश्रमा नैव सन्त्यत्र जैमिनेरूर्ध्वरेतसः ॥ १४ ॥
 आश्रमान्तरमस्तीति बादरायणसंमतेः ॥
 तस्मादिहोर्ध्वरेतस्सु ब्रह्मविद्याविधानतः ॥ १५ ॥
 विद्यातः पुरुषार्थः स्यादितिसिद्धं विनिर्णयात् ॥
 अतः क्रतोर्वीर्यवच्चफलसिद्ध्यर्थमेव हि ॥ १६ ॥
 उद्गीथादौ रसतमदृष्टेर्विधिरिहोच्यते ॥
 उपासीतेत्यादिशब्दाद्विध्यर्थत्वं युनक्ति ह ॥ १७ ॥
 आख्यानश्रुतयः सर्वा वेदान्तेषु समास्थिताः ॥
 विद्याविध्यर्थकास्तास्तु न तु पारिप्लवार्थकाः ॥ १८ ॥
 कर्मवत्सु गृहस्थेषु नित्यनैमित्तिकं तु यत् ॥
 तत्सर्वकर्मापेक्षेयं विद्येत्येवं विनिश्चयः ॥ १९ ॥
 स्वस्य परिकराऽपेक्षो यथाश्चो गतिमाधनम् ॥
 मोक्षसाधनविद्या वै तथा नित्याद्यपेक्षिणी ॥ २० ॥
 यद्यप्यत्र गृहस्थो हि प्रवृत्तः स्वीयकर्मसु ॥
 तथापि विद्वान् संयुक्तः स शमादिभिरन्वहम् ॥ २१ ॥
 कुतो यतोऽत्र विद्याङ्गतया तेषां विधेयता ॥
 निष्पत्त्यर्थं हि विद्यायाः प्राणानां रक्षणाय तु ॥ २२ ॥
 सर्वाभ्यनुज्ञा भक्षादौ विदुषां नैव दोषभाग् ॥
 परं त्वापद्विषयणी सर्वानुमितिरेव हि ॥ २३ ॥
 अन्तरा वर्तमानानामनाश्रमवर्तां पुनः ॥
 विद्यायामधिकारोऽस्ति दर्शनाद् रैककादिषु ॥ २४ ॥
 आपद्विषयमेवेदं यदनाश्रमितादिकम् ॥
 आश्रमित्वं तु शक्तस्य सर्वथैवास्ति बोधितम् ॥ २५ ॥

वैखानसनैष्ठिकादिस्वाश्रमै रहितास्तु ये ॥
 नाधिकारोऽस्ति विद्यायां तेषामत्रेति निर्णयः ॥ २६ ॥
 प्रायश्चित्तानन्तरं हि तेषां नैवाधिकारिता ॥
 यजमानकर्तृकं चात्र ह्युद्धीथोपासनादिकम् ॥ २७ ॥
 फलसंश्रवणादेवमात्रेयस्य मते भवेत् ॥
 औडुलोमिमते त्वेतद् ऋत्विक्कर्तृकमिष्यते ॥ २८ ॥
 बालस्वभावाप्राकट्यसाधनं कर्म यद् भवेत् ॥
 तदुपाददानो विद्वान् अन्वयात् तस्य वै विधौ ॥ २९ ॥
 विद्याविरोधिताश्रुत्या हीतरेषां विकर्मणाम् ॥
 यन्मुक्तिफलविद्यायाः साधनं कर्म तद् भवेत् ॥ ३० ॥
 प्रबलं सर्वकर्मभ्यो विद्वान् सम्यक् समाचरेत् ॥

इति श्रीभाष्यवार्तिके तृतीयाध्यायस्य चतुर्थः पादः ॥ ३ ॥ ४ ॥



साधनैः सह विद्यायाश्चिन्तनं तृतीये कृतम् ॥
 विद्यास्वरूपमधुना विशोधनमुपूर्वकम् ॥ १ ॥
 तत्फलं चिन्त्यतेऽध्याये तुरीये मुक्तिर्लक्षणम् ॥
 ब्रह्मवित् परमाप्नोति विदित्वा च तमेव ह ॥ २ ॥
 ब्रह्मैव भवति ब्रह्म यो वेद दहरे स्वयम् ॥
 यः पश्यः पश्यते रुक्भवर्णमित्यादिवाक्यतः ॥ ३ ॥
 साधनत्वेन विहितं ब्रह्मप्राप्तौ प्रवेदनम् ॥
 सकृत् कृतं तच्छास्त्रार्थः किं वाऽत्र सकृदावृतम् ॥ ४ ॥
 इत्थेवं संशये युक्तं सकृत् कृतमिदं कुतः ॥
 यतो वेदनमात्रस्य विधानात्सन्ततावृत्तौ ॥ ५ ॥
 प्रमाणविरहाच्चापि दृष्टोपायत्रहानितः ॥
 वेदनस्य परेशीयपराराधनरूपिणः ॥ ६ ॥
 आराधितपरेशाच्च पुरुषार्थो भवेदिति ॥
 ज्योतिःश्रोमादिवदिह शास्त्रार्थः स्यात् सकृत् कृतम् ॥ ७ ॥
 इति प्राप्ते ह्यसकृद् वेदनावृत्तिरिष्यते ॥
 ध्यानोपासनरूपस्य वेदनस्योपदेशतः ॥ ८ ॥
 विद्युपास्तिध्यायतीनामेकत्र विषये यतः ॥
 उपदेशार्थवाक्येषु प्रयोगादेश गम्यते ॥ ९ ॥
 रैकज्ञानं विदिनोक्तमनुभेसादिवाक्यतः ॥
 उपासनोपसहस्य तद्वेदनमुपासना ॥ १० ॥
 आत्मनोऽन्यतयोपास्यं ब्रह्म चात्मतया किमु ॥
 आत्मतोऽन्यतयोपास्यं ब्रह्मेति घटते यतः ॥ ११ ॥
 उपासितुर्यतो भिन्नः प्रत्यगात्मेति रूपितम् ॥
 अधिकं भेदनिर्देशान्नेतरेत्यादिसूत्रतः ॥ १२ ॥
 यथावस्थितमेवात्र समुपास्यं तु नान्यथा ॥

तथात्वे ब्रह्मसम्प्राप्तेरयथावस्थता भवेत् ॥ १३ ॥
 इति प्राप्ते समाधानं शरीरस्य यथा स्वयम् ॥
 आत्मा तथा परब्रह्मस्वात्मेति समुपास्यताम् ॥ १४ ॥
 आत्मेत्येवैश्वरोपासां ग्राह्यन्त्यखिला गिरः ॥
 आत्मनोऽन्यत्र यो वेद तं परादादितीरणम् ॥ १५ ॥
 आत्मत्धाननुसन्धानं कर्त्तरिं प्रतिषेधति ॥
 पृथगात्मानुसन्धानं पृथगात्मेति वाक्यतः ॥ १६ ॥
 विधीयते विरोधोऽत्र नैवास्ति श्रौतसन्मते ॥
 अब्रह्मणि ब्रह्मदृष्टिः प्रतीकोपासनं हि तत् ॥ १७ ॥
 तत्रोपास्यं प्रतीकं हि नात्मोपासितुरस्य वै ॥
 मनःप्रभृतिषु ब्रह्मदृष्टिरेव हि युज्यते ॥ १८ ॥
 न ब्रह्मणि मनआदिदृष्टिस्तेभ्योऽधिकं तु तत् ॥
 प्रभौ यस्माद् भृशदृष्टेः कर्तुर्दण्डोऽधिको भवेत् ॥ १९ ॥
 भृशवर्गे राजदृष्टिः कृताभ्युदयकारिणी ॥
 यावन्मरणमावृत्त्यास मुपास्यो हरि परः ॥ २० ॥
 आवर्तयन् ब्रह्मलोकं गच्छतीत्यादिवाक्यतः ॥
 असम्बन्धविनाशौ हि कृतयोर्भाविपूर्वयोः ॥ २१ ॥
 तद्यथेसाद्यलेपादिज्ञापकश्रुतिवाक्यतः ॥
 प्रारब्धस्य तु भोगैकनाशयत्वेन न संशयः ॥ २२ ॥

इति श्रीभाष्यवार्तिके चतुर्थाध्यायस्य प्रथमः पादः ॥ ४ ॥१ ॥

अथोत्क्रान्तिश्चिन्त्यते॥संपद्यते वाङ्मनसि श्रुतिवाक्यप्रमाणतः
 स्वरूपेण लयो वाचा, न तु वृत्तिस्वरूपतः ॥ १ ॥
 प्राणैः सम्पद्यते चैव सर्वेन्द्रिययुतं मनः ॥
 विदुषोऽविदुषो वाऽपि समानोत्क्रान्तिरिष्यते ॥ २ ॥
 नाडीयोगेन विदुषो यत उत्क्रान्तिरस्ति हि ॥
 नाडीविशेषात् पूर्व तु न विशेषश्रुतिर्यतः ॥ ३ ॥
 तत्प्रवेशदशायां वै विशेषश्रवणादिह ॥
 मूर्ध्नो निष्क्रमणं यत् स्याद् विद्वद्विषयमेव तत् ॥ ४ ॥
 इतरस्मान्निष्क्रमणमविद्वद्विषयं भवेत् ॥
 उपासनाया वेलायां ब्रह्मणोऽनुभवो हि यः ॥ ५ ॥
 तत्परं श्रुतिवाक्यं स्यादत्र ब्रह्म समश्नुते ॥
 अदग्धदेहसम्बन्धपुरूपस्यैव तद्भवेत् ॥ ६ ॥
 आर्चिरादिपथा देशविशेषगमनोत्तरम् ॥
 ब्रह्मणः प्राप्तिपर्यन्तं संसारव्यदेशतः ॥ ७ ॥
 विदुषो देहबन्धोऽत्र न विदग्धो यतः कुतः ॥
 सत्यं ब्रूयादिति परं चन्द्रभवाद्वाक्यतः ॥ ८ ॥
 देहभङ्गावतः सूक्ष्मशरीरमनुवर्तते ॥
 देवयानपथा गन्तुर्विदुषोऽत्र न संशयः ॥ ९ ॥
 प्राणस्योत्क्रमणं नेत्रमर्वाक् प्राप्तेः परमात्मनः ॥
 प्राणानृत्क्रान्तिवचनात् प्राणो न स्वृत्लदेवत ॥ १० ॥
 मुग्धस्यविदुषः किन्तु भ्रूक्ष्मभावेन सङ्गतः ॥
 मूर्द्धन्यनाड्या विदुषः समुत्क्रान्तिर्हि स्मर्यते ॥ ११ ॥
 ऊर्ध्वमेकःस्थितस्तेषां यो भित्त्वा सूर्यमण्डलम् ॥
 ब्रह्मलोकमतिक्रम्य तेन याति परां गतिमिति ॥ १२ ॥
 भूतसूक्ष्माणि तानीशे संपद्यन्ते श्रुतेर्वलात् ॥

देवतायां परस्यां वै तेजः संपद्यते इति ॥ १३ ॥
 किं प्राकृतप्रलयवत् कारणापत्तिरूपिणी ॥
 किं वा विभागरूपेति परं वाङ् मनसीतिवत् ॥ १४ ॥
 सर्वेषां योनिरूपेशे कारणे सेतिचेन्न हि ॥
 अपृथग्भावरूपोऽत्राऽविभागः श्रुतिबोधितः ॥ १५ ॥
 पृथग्व्यवहारानर्हसंसर्गाख्यः स एव तु ॥
 समा विद्वद्विदुषोरुक्तोत्क्रान्तिस्तु सांप्रतम् ॥ १६ ॥
 उच्यते सुखबाधाय विशेषो विदुषो गतेः ॥
 शताधिकयैव नाड्या विद्वानुत्क्रामतीश्वरः ॥ १७ ॥
 आराधनात् प्रसन्नोऽयं विद्यासाम्यध्वमस्य वै ॥
 गत्यनुस्मरणं दत्त्वा हार्देशोऽनुगृहीतवान् ॥ १८ ॥
 जीवं ततोऽस्य हृदयं प्रकाशमुपजायते ॥
 तत्प्रकाशितसद्द्रासौ विद्वान् सूर्जन्यनाडिकाम् ॥ १९ ॥
 विजानाति तथा तस्य गतिरित्थं प्रजायते ॥
 गत आदिसमद्रश्मीननुसृत्याऽस्य मण्डले ॥ २० ॥
 गतिर्दिवा निशास्वेत्रं रश्मिद्रासैव केवलम् ॥
 ज्ञानी निशि मृतो भूतो नाधो गच्छति दुर्गतिम् ॥ २१ ॥
 विदुषः कर्मसम्बन्धो यावदेहं प्रवर्तते ॥
 दुर्गतेर्हेतुभूतानामनारब्धफलात्मनाम् ॥ २२ ॥
 विद्यासम्बन्धमात्रेण विनाशादुत्तरस्य च ॥
 अश्लेषाद् भुज्यमानस्य ह्यन्यदेहावधित्वतः ॥ २३ ॥
 निश्च्युत्क्रान्तस्य विदुषो ब्रह्मप्राप्तिरपि स्मृता ॥
 अविद्वद्विषयं बोध्यं दिवेषादि मृतेर्वचः ॥ २४ ॥
 मुमुर्षून् प्रति नैनात्र मृतिकालविशेषीः ॥
 देवयानगतिः किन्तु विद्यानिष्ठस्य गीयते ॥ २५ ॥
 इति श्रीभाष्यवार्तिके चतुर्थाध्यायस्य द्वितीयः पादः ॥ ४ ॥ २ ॥

नाडीविश्लेषेण गतिर्हार्दानुग्रहतो नृणाम् ॥
 उक्ता श्रुतौ मार्गभेदश्रवणान्नियमोऽधुना ॥ १ ॥
 मार्गोऽर्चिरादिरेको हि सर्वत्र प्रतिपादनात् ॥
 न्यूनेऽधिकेऽधिकं न्यूनं गुणानामिव चान्यतः ॥ २ ॥
 उपसंहृतिवन्नूनमुपसंह्रियतां परम् ॥
 अर्थक्रमो बलीयान् वै पाठस्य क्रमतो भवेत् ॥ ३ ॥
 एतान् गमयति ब्रह्माऽमानवो विद्युतः परः ॥
 निवेशनीयो बरुणस्ततश्चेन्द्रादयोऽपि हि ॥ ४ ॥
 अमानवोऽत्र पुरुषो गमयसेव ब्रह्म तु ॥
 अर्चिरादिपदान्यत्र ह्यर्चिराद्यभिमानिनाम् ॥ ५ ॥
 वाचकानि भवन्त्येव देवानां गमयितृणाम् ॥
 आतिवाहिकसंज्ञेनामानवेनेश्वरं प्रति ॥ ६ ॥
 गमनं विदुषः प्रोक्तं कार्याख्यं ब्रह्म नैव तु ॥
 ब्रह्मैवोपासते ये तु स्वात्मानं ब्रह्मरूपिणम् ॥ ७ ॥
 उपासते तानुभयानर्चिराद्यातिवाहिकः ॥
 परं ब्रह्म गमयति न तु नामाद्युपासकान् ॥ ८ ॥
 ब्रह्मदृष्ट्या परिमितं फलं तेषां निरूप्यते ॥

इति श्रीभाष्यवार्तिके चतुर्थाध्यायस्य तृतीयः पादः ॥ ४ ॥ ३ ॥



परब्रह्मोपासकानां तथा प्रकृतिवर्जितम् ॥
 स्वात्मानं य उपासीत तयोरपुनरागतिः ॥ १ ॥
 उक्तेदानीं विमुक्तानामैश्वर्यमिह चिन्सते ॥
 मानुषात् कर्मणा देहात् समुत्थायाऽमरादिना ॥ २ ॥
 साध्येनेवात्र सम्बन्धः किं वा स्वाभाविकं तु यत् ॥
 तस्याविर्भाव इत्येवं संशये पूर्वमुच्यते ॥ ३ ॥
 देववत् साध्यसम्बन्धः पुरुषार्थानुशासनात् ॥
 आविर्भूतात्मरूपस्य सुषुप्तौ पुरुषार्थकः ॥ ४ ॥
 न कोऽपि दृश्यते यस्मात् सुखानन्दस्य संश्रुतेः ॥
 स्वरूपस्यापरिच्छिन्नानन्दस्याविद्यया दृतिः ॥ ५ ॥
 न युज्यते प्रकाशस्यावरणं परमात्मनः ॥
 प्रकाशस्यानुकूलत्वरूपानन्दस्वरूपता ॥ ६ ॥
 न युक्ता हि प्रकाशेऽस्ति नानुकूलप्रवेदिता ॥
 अत्रोच्यते समाधानं ज्योतिः संपद्य यत्परम् ॥ ७ ॥
 दशाविशेषाविर्भावः स्वस्वरूपस्य निश्चितम् ॥
 नित्यप्राप्तस्वरूपस्याविद्यया कर्मरूपया ॥ ८ ॥
 तिरोहितस्य निष्पत्तिस्तिरोधानस्य या दृतिः ॥
 स्वरूपतोऽयमात्मा हि विजरो हतपाप्मकः ॥ ९ ॥
 विमृत्युः सत्यसंकल्पो विशोकः सत्यकामकः ॥
 मोक्षः स्वरूपनिष्पत्तिः प्रकरणात् प्रत्यगात्मनः ॥ १० ॥
 यथा न क्रियते ज्योत्स्ना मलप्रक्षालनान्मणेः ॥
 दोषप्रहाणानुज्ञानमात्मनः क्रियते तथा ॥ ११ ॥
 यथोदपानकरणान्न जलं क्रियते परम् ॥
 सदेव नीयते व्यक्तिमसतः सम्भवः कुतः ॥ १२ ॥
 तथा हेयगुणध्वंसादवबोधादयो गुणाः ॥

प्रकाश्यन्ते न जन्यन्ते नित्या एवात्मनो हि ते ॥ १३ ॥
 संकोचः कर्मणा तेषां कर्मबन्धक्षये पुनः ॥
 विकाशरूपाविर्भावो ज्ञानादीनां गुणात्मनाम् ॥ १४ ॥
 स्वतः किं परमात्माऽयं भिन्नत्वेनानुभूयते ॥
 मुक्तेन किं वा भिन्नोऽयमित्येवं संशये शृणु ॥ १५ ॥
 साधर्म्यवचनाद्भिन्नं पश्यत्यात्मानमत्र सः ॥
 इति प्राप्ते परेशानादविभागेन पश्यति ॥ १६ ॥
 स्वात्मानं मुक्तसंघोऽत्र सर्वं ब्रह्मेति वाक्यतः ॥
 सर्वं परात्मकं तच्च तच्छरीरतयाऽऽत्मनः ॥ १७ ॥
 प्रकारभूतमित्येवमभेदवचनक्रमः ॥
 अविभागेन तेनाहं ब्रह्मास्मीत्यनुभूयते ॥ १८ ॥
 उपपद्य परं ज्योतिस्तिरोधाननिवृत्तितः ॥
 आविर्भवति येनायं तद्रूपं श्रविचार्यते ॥ १९ ॥
 तत्र जैमिनिराचार्यो मन्यते यस्तु मुच्यते ॥
 ब्राह्मधर्मेण संपन्नस्तदापहतपाप्मकः ॥ २० ॥
 उपन्यस्ता ब्रह्मगुणा यतो वै प्रसगात्मनः ॥
 चैतन्यमात्रमेवास्य रूपमाविर्भवेदिदम् ॥ २१ ॥
 इत्थं मुक्तावौडुलोमिराचार्यो वदति स्फुटम् ॥
 हतपाप्मेत्यादिशब्दा अविद्याजन्यविकृतिम् ॥ २२ ॥
 सुखदुःखादिरूपां हि वर्जयन्तीशसंगते ॥
 विज्ञानमात्ररूपेऽपि सत्यकामादयो गुणाः ॥ २३ ॥
 न विरुद्धा मुक्तजीवे वादरायणसंमते ॥
 विज्ञानमात्ररूपत्वं जडव्यावृत्तितोऽस्ति तु ॥ २४ ॥
 न गुणाभावतो, मुक्ताविति वाक्यार्थनिर्णयः ॥
 संकल्पादेव मुक्तानां कामाप्तिः सकला भवेत् ॥ २५ ॥

सत्यमंकल्प एवायमनन्याधिपतिस्तथा ॥
 विधौ निषेधे योग्यो यः सोऽन्याधिपतिरुच्यते ॥ २६ ॥
 अनन्याधिपतित्वं तु तन्निषेध इतीरितम् ॥
 मुक्तस्य न शरीरं स्याद् बादर्याचार्यसंमतम् ॥ २७ ॥
 संकल्पतस्तु स्यादेव जैमिन्याचार्यसंमतम् ॥
 बादरायण आचार्यो द्वयमेवावदत् स्वयम् ॥ २८ ॥
 स्वसृष्टकरणाभावे परसृष्टेन तेन वै ॥
 भोगो मुक्तस्य मुक्तो हि न किञ्चिद् सृजते विभुः ॥ २९ ॥
 संकल्पादेव मुक्तोऽपि भुङ्क्ते लीलारमं स्फुटम् ॥
 एकदेशस्थितो दीपो प्रभाद्वाराखिलं गृहम् ॥ ३० ॥
 व्याप्नोति तद्गदात्माऽयं ज्ञानद्वारा कलेवरम् ॥
 कर्मणाकुञ्चितज्ञानो नात्माभिन्नेऽभिमानभाक् ॥ ३१ ॥
 समस्तदेहे मुक्तोऽतोज्ञानव्याप्याऽभिमानभाक् ॥
 श्रुत्युक्तमस्यानन्त्रं तु तदमुक्तस्य कर्मणा ॥ ३२ ॥
 अमुक्तोऽसर्वज्ञमुक्तः सर्वज्ञ इति पठ्यते ॥
 जगद्व्यापारवर्जं तु साम्यं तस्येश्वरेण हि ॥ ३३ ॥
 आधिकारिकसंस्थाने संस्थिता अधिकारिणः ॥
 जगद्व्यापारप्रभृतिप्रत्यक्षं तेषु पठ्यते ॥ ३४ ॥
 जन्मनाशविकारादि मुक्तानां नैव वर्तते ॥
 आविर्भूता नित्यगुणा मुक्ते स्वाभाविका अपि ॥ ३५ ॥
 तथाविधत्वं तेषां वै परेशायत्तमेव हि ॥
 ईशानुभवरूपस्य भोगमात्रस्य चैव ह ॥ ३६ ॥
 साम्यमुक्तं ब्रह्मणात्र मुक्तानां श्रुतिनिर्णयात् ॥
 परेशाधीनमेवास्य सर्वं न पुनराद्यैः ॥ ३७ ॥
 करुणामागरस्यास्य नृसिंहस्य कृपानशात् ॥

अनाद्यत्तिस्तु मुक्तानां कैङ्कर्यपरिशीलनात् ॥ ३८ ॥
 तदुपासनसंप्रीतः कर्माविद्यां विनाश्य च ॥
 दत्त्वा स्वानन्दमतुलं नावर्तयति तं पुनः ॥ ३९ ॥
 संछिन्नकर्मबन्धस्याऽकुण्ठितज्ञानधर्मिणः ॥
 ब्रह्मानुभवसंप्राप्तानन्दातिसुखभोगिनः ॥ ४० ॥
 पुनराद्यत्तिशङ्का तु न घटेत कथञ्चन ॥
 प्रियः प्रियस्य दुःखं हि न कथञ्चन यच्छति ॥ ४१ ॥

इति श्रीभाष्यवार्तिके चतुर्थाध्यायस्य चतुर्थः पादः ॥ ४ ॥ ४ ॥
 समाप्तोऽयं चतुर्थोऽध्यायः ॥

श्रीगणेशाय नमः ।
श्रीमते रामानुजाय नमः ।

श्रीयतिपतिमतदीपिका ।

विद्वद्वरश्रीनिवासाचार्यकृता ।

श्रीवेङ्कटेशं करिशैलनाथं श्रीदेवराजं घटिकाद्विभिंहम ॥
कृष्णेन साकं यतिराजपीडे स्वप्ने च दृष्टान् मम देशिकेन्द्रान् ॥१॥
यतीश्वरं प्रणम्याहं वेदान्तायर्थं महागुरुम् ॥
करोमि बालबोधार्थं यतीन्द्रमतदीपिकाम् ॥ २ ॥

श्रीमन्नारायण एव चिदचिद्विशिष्टाद्वैतं तत्त्वम् । भक्तिप्रपत्ति-
भ्यां प्रसन्नः स एव उपायः । अप्राकृतदेहविशिष्टः स एव प्राप्य
इति वेदान्तवाक्यैः प्रतिपादयतां व्यासबोधायनगुह्यदेवभाणरुचि-
ब्रह्मानन्दिविडाचार्य्यश्रीपरांकुशनाथयामुनमुनियतीश्वरप्रभृतीनां
मतानुसारेण बालबोधार्थं वेदान्तानुसारिणी यतिपतिमतदीपिका-
ऽऽख्या शारीरकपरिभाषा महाचार्य्यकृपात्रलम्बिना मया यथामति
संग्रहेण प्रकाशयते । सर्वं पदार्थजातं प्रमाणप्रमेयभेदेन द्विधा भिन्नमा
प्रमाणानि त्रीण्येव । प्रमेयं द्विविधं द्रव्याद्रव्यभेदात् । द्रव्यञ्च द्विवि-
धम् । जडमजडमिति । जडं च द्वेधा प्रकृतिः कालश्चेति । प्रकृति-
श्चतुर्विंशत्यात्मिका । कालस्तु उपाधिभेदात् त्रिविधः । अजडं तु
द्विविधम् । पराक् प्रत्यागिति । अजडं परागपि तथा । नित्यविभू-
तिर्धर्मभृतज्ञानं चेति । प्रत्यागपि द्विविधः । जीवेश्वरभेदात् । जीव-
स्त्रिविधः बद्धमुक्तनित्यभेदात् । बद्धोऽपि द्विविधः । बुभुक्षुमुमुक्षुभेदात्
बुभुक्षुर्द्विविधः । अर्थकामपरो धर्मपरश्चेति । धर्मपरो द्विविधः ।

देवतान्तरपरो भगवत्परश्चेति । मुमुक्षुर्द्विविधः । केवल्यपरो मोक्ष परश्चेति । मोक्षपरो द्विविधः । भक्तः प्रपन्नश्चेति । प्रपन्नो द्विविधः । एकान्ती परमैकान्ती चेति । परमैकान्ती द्विविधः । दृष्टाऽऽर्तभेदात् । पञ्चधावस्थित ईश्वरः । परव्यूहविभ्वन्तर्यार्थ्याम्यर्चावितारभेदात् । पर एकधा, व्यूहश्चतुर्धा । वासुदेवसंकर्षणप्रद्युम्नानिरुद्धभेदात् । केशवादि व्यूहान्तरं, मत्स्यादयो विभवः पुनरनन्ताश्च । अन्तर्यामी प्रतिशरीरमवस्थितः । अर्चावितारस्तु । श्रीरङ्गवेङ्कटाद्रि-हस्तिगिरियादवाद्रिघटिकाचलादिषु सकलमनुजनयनविपयतागतो मूर्तिविशेषः । अद्रव्यं तु सत्त्वरजस्तमःशब्दस्पर्शरूपरसगन्ध-संयोगशक्तिभेदाद्दशधैव ।

एवमुद्दिष्टानामुद्देशक्रमेण लक्षणपरीक्षे क्रीयेते । तत्र प्रमाकरणं प्रमाणम् । प्रमाणं लक्ष्यम् । प्रमाकरणत्व लक्षणम् । यथावस्थित-व्यवहारानुगुणज्ञानं प्रमा लक्ष्यम् । यथावस्थितव्यवहारानुगुण-ज्ञानत्वं लक्षणम् । ज्ञानं प्रमेत्युक्ते श्रुक्तिकायामिदं रजतमिति-ज्ञाने अतिव्याप्तिः । अत उक्तं, व्यवहारानुगुणमिति । एवमपि तत्रैवातिव्याप्तिः । भ्रान्तिदशायामपि, इदं रजतमिति व्यवहिय-माणत्वात् । अत उक्तं, यथावरिथतमिति । यथावस्थितेति पदेन संशयान्यथाज्ञानविपरीतज्ञानव्यावृत्तिः । धर्मिग्रहणे मियोविरु-द्धानेकविशेषस्मरणं संशयः । यथा उर्द्धताविशिष्टे, स्थाणुर्वा पुरुषो वेति ज्ञानम् । अन्यथाज्ञानं नाम धर्मविपर्ययासः । यथा कर्तृ-त्वेन भासमाने आत्मनि कुयुक्तिभिः कर्तृत्वस्य भ्रान्तत्वोपपादनम् । विपरीतज्ञानं नाम धर्मिविपर्ययासः । यथा वस्तुनो वस्त्वन्तरज्ञा-नम् । लक्षणस्य त्रीणि दूषणानि सन्ति । अव्याप्त्यतिव्याप्त्यऽसं-भवभेदात् । लक्ष्यैकदेशे लक्षणस्यावर्तमानत्वमव्याप्तिः । लक्ष्यादन्यत्र प्रवर्तमानत्वमतिव्याप्तिः । लक्ष्ये काप्यविद्यमानत्वमसंभवः । यथा

चक्षुर्विषयो जीव इत्युक्ते असंभव एव । अत्रोक्तदूषणत्रयाभावात् ।
प्रमाणलक्षणं स्वस्थम् ।

साधकतमं करणम् । अतिशयितं साधकं साधकतमम् । य-
स्मिन् सत्यविलम्बेन ज्ञानमुत्पद्यते तदतिशयितमित्युच्यते । तेन
प्रमाकरणं प्रमाणमिति सिद्धम् । अनधिगतार्थगन्तु प्रमाणमित्यादिकं
तु तत्तद्वादिभिरेव निरस्तत्वादनादरणीयम् । तानि प्रमाणानि प्र-
त्यक्षानुमानशब्दाख्यानि त्रीण्येव । अत्र साक्षात्कारप्रमाकरणं प्र-
त्यक्षम् । अनुमानादिव्यावृत्त्यर्थं साक्षात्कार इति । दुष्टेन्द्रियज-
व्यावृत्त्यर्थं प्रमेति । तच्च प्रत्यक्षं द्विविधं, निर्विकल्पकसविकल्पक-
भेदात् । निर्विकल्पकं नाम गुणसंस्थानादिविशिष्टप्रथमपिण्डग्रहण-
म् । सविकल्पकं तु सप्रत्यक्षमर्शं गुणसंस्थानादिविशिष्टद्वितीयादि-
पिण्डज्ञानम् । उभयत्रिधमपि एतद् विशिष्टविषयमेव । अविशिष्ट-
ग्राहिणो ज्ञानस्यानुपलम्भादनुपपत्तेश्च । ग्रहणप्रकारस्तु-आत्मान-
सा संयुज्यते मन इन्द्रियेण इन्द्रियमर्थेनेति । इन्द्रियाणां वस्तुप्राप्यका-
रित्वनियमात् । अतो घटादिरूपार्थस्य चक्षुरादिरूपेन्द्रियस्य च
सन्निकर्षे सति अयं घट इति चाक्षुषज्ञानं जायते । एवमेव स्पर्शन-
प्रत्यक्षादयोऽपि । द्रव्यग्रहणे संयोगः संबन्धः । द्रव्यगतरूपादिग्र-
हणे सगवायानङ्गीकारात् संयुक्ताश्रयणसंबन्धः । निर्विकल्पक-
सविकल्पकभिन्नं प्रत्यक्षं द्विविधम् । अर्वाचीनम् । अनर्वाचीनं
चेति । अर्वाचीनं पुनर्द्विविधम् । इन्द्रियसापेक्षं तदनपेक्षं चेति ।
तदनपेक्षं च द्विविधम् । स्वयं सिद्धं, दिव्यं चेति । स्वयं सिद्धं
योगजन्यं, दिव्यं भगवत्प्रसादजन्यम् । अनर्वाचीनं तु इन्द्रियानपे-
क्षं मुक्तनित्येश्वरज्ञानम् । अनर्वाचीनं तु प्रसङ्गादुक्तम् । एवं
साक्षात्कारप्रमाकरणं प्रत्यक्षमिति सिद्धम् ।

ननु यथावस्थितव्यवहारानुगुणज्ञानं प्रमेत्युक्तम् । एवञ्च स्मृ-

तेरपि यथावस्थितव्यवहारानुगुणत्वेन प्रामाण्यात् स्मृतेरपि प्रमाणत्वेन परिगणनाच्च व्रीण्येव प्रमाणानीति कथं प्रतिपाद्यते इति चेत् । उच्यते । स्मृतेः प्रामाण्याङ्गीकारेऽपि संस्कारसापेक्षत्वात् तस्य प्रत्यक्षमूलभूतत्वान्मूलभूते प्रत्यक्षेऽन्तर्भाव इति न पृथक् प्रमाणत्वकल्पनम् । अतस्त्रीण्येवेति संभवन्ति । स्मृतिर्नाम पृर्वानुभवजन्यसंस्कारमात्रजन्यं ज्ञानम् । संस्कारोद्बोधश्च, सदृशादृष्टचिन्ताद्याः स्मृतिबीजस्य बोधका इत्युक्तप्रकारेण कचित्सदृशदर्शनाद्भवति, कचिददृष्टात्, कचिच्चिन्तया । आदिशब्देन साहचर्यस्यापि ग्रहणात्तेनापि च भवति । सादृश्यजा यथा देवदत्तयज्ञदत्तयोः सदृशयोर्देवदत्तदर्शनेन यज्ञदत्तस्मृतिः । द्वितीया यथा यादृच्छिकात् । कालान्तरानुभूतश्रीरङ्गादिव्यदेशस्मृतिः । तृतीया यथा चिन्त्यमाने सति श्रीवेङ्कटेशस्य कमनीयदिव्यमङ्गलविग्रहस्मृतिः । चतुर्थी तु सहचरितयोर्देवदत्तयज्ञदत्तयोर्मध्ये अन्यतरदर्शनेन तदन्यतरस्मृतिः । सम्यक् पूर्वमनुभूतस्य स्मृतिविषयत्वनियमः । क्वचित्कालदैर्घ्याद् व्याध्यादिना वा संस्कारप्रमोषात् स्मृत्यभावः ।

यथा स्मृतेः प्रत्यक्षेऽन्तर्भावस्तथा सोऽयं देवदत्त इति प्रत्यभिज्ञाया अपि प्रत्यक्षेऽन्तर्भावः । अस्मन्मते अभावस्य भावान्तररूपत्वात् तज्ज्ञानस्यापि प्रत्यक्षान्तर्भावः । भूतले घटात्यन्ताभावो भूतलमेव । घटप्रागऽभावो नाम मृदेव । घटध्वंसश्च कपालमेव । प्रायः पुरुषेण अनेन भवितव्यम् । एतद्दूहः मंशय उक्तः । एतयोरपि प्रत्यक्षेऽन्तर्भावः । पुण्यपुरुषनिष्ठा प्रतिभापि प्रत्यक्षेऽन्तर्गता । सर्वं विज्ञानं यथार्थमिति वेदान्तविदां मतमित्युक्तत्वाद्भ्रमादिप्रत्यक्षज्ञानं यथार्थमेव । अख्यात्यात्मख्यात्यनिर्वचनीयताख्यात्यन्यथाख्यात्यसत्ख्यातिवादिनो निरस्य सत्ख्यातिपक्षस्वीकारात् । सत्ख्यातिर्नाम ज्ञानविषयस्य सत्यत्वम् । तर्हि भ्रमत्वं कथमिति चेद्, विषयव्यवहारबाधाद्

भ्रमत्वं तदुपपादयामः । पञ्चीकरणप्रक्रियया पृथिव्यादिषु सर्वत्र सर्वभूतानां विद्यमानत्वात् । अत एव शुक्तिकादौ रजतांशस्य विद्यमानत्वाज्ज्ञानविषयस्य सत्यत्वस्य स्वल्पत्वात् तत्र न व्यवहार इति तज्ज्ञानं भ्रमः । शुक्त्यंशभूयस्वज्ञानाद् भ्रमनिवृत्तिः । स्वप्नादिज्ञानं तु सत्यमेव । तत्तत्पुरुषानुभाव्यतया तत्तत्कालावसानान् रथादीन् परमपुरुषः सृजतीति श्रुत्याऽवगम्यते । पीतः शङ्ख इत्यादौ नयनवार्तिपीतद्रव्यसंभिन्ना नयनरश्मयः शङ्खादिभिः सह संयुज्यन्ते । तत्र पित्तगतपीतिमाभिभूतः शङ्खगतशुक्लिमा न गृह्यते । अतः सुवर्णानुलिप्तशङ्खवत् पीतः शङ्ख इति प्रतीयते । सूक्ष्मत्वात् पीतिमा स्वनयननिष्क्रान्ततया स्वेनैव गृह्यते, न त्वन्यैः । जपाकुमुमसमीपवर्तिस्फटिकमणिरपि रक्त इति गृह्यते । तज्ज्ञानं सत्यमेव । मरीचिकायां जलज्ञानमपि पञ्चीकरणप्रक्रियया पूर्वोक्तवदुपपद्यते । पञ्चीकरणप्रक्रियानूत्तरत्र वक्ष्यते । दिग्भ्रमोऽपि तथैव । दिगन्तरस्य विद्यमानत्वात् अवच्छेदकमन्तरेण दिगिति द्रव्यान्तरानङ्गीकाराच्च । अलातचक्रादौ तु शैघ्र्यादान्तरालाग्रहणात्तत्तदेशसंयुक्ततत्तद्रस्तुन एव चक्राकारेण ग्रहणम् । तदपि सत्यम् । दर्पणादिषु निजमुखादिप्रतीतिरपि यथार्था । दर्पणादिप्रतिहतगतयो नयनरश्मयो दर्पणादिग्रहणपूर्वकं निजमुखादि गृह्णन्ति । तत्राप्यतिशैघ्र्यादान्तरालाग्रहणात् तथा प्रतीतिः । द्विचन्द्रज्ञानादावपि अङ्गुल्यवष्टम्भतिमिरादिभिर्नयनतेजोगतिभेदेन सामग्रीभेदात् सामग्रीद्वयमन्योत्पत्तिनिरपेक्षं चन्द्रद्वयग्रहणे हेतुर्भवति । सामग्रीद्वयं पारमार्थिकम् । तेन द्विचन्द्रज्ञानं भवति । अतः सर्वं ज्ञानं सत्यं सविशेषविषयं च । निर्विशेषस्तुनोऽग्रहणात् । एवंभूतं प्रत्यक्षं, भेदविशिष्टमेव प्रथमतो गृह्णाति । भेद इति व्यवहारे तु प्रतियोग्यपेक्षा, न स्वरूपे । तेनानवस्थान्योन्याश्रयदोषोऽपि नास्ति । उपर्युपर्यपेक्षाऽनवस्था, परस्परापेक्षोऽन्योन्याश्रयः ॥

ननु दशमस्त्वमसीत्येतदपि प्रत्यक्षं किञ्च स्यादिति चेन्न
 त्वमित्येतस्य प्रत्यक्षत्वेऽपि दशमोऽहमित्यस्य वाक्यजन्यत्वात्
 यदि दशमोऽहमित्यस्य प्रत्यक्षविषयत्वं तर्हि धर्मवोस्त्वमसीत्येत
 स्यापि प्रत्यक्षत्वं स्यात् । अङ्गीकारे अतिप्रसङ्गात् । अत एव
 तत्त्वमसीति वाक्यस्य नापरोक्षज्ञानजनकत्वम् । एतेन प्रत्यक्षप्रमा-
 करणं प्रमाणम् । प्रमा च आत्मचैतन्यमेव । चैतन्यं च त्रिविध-
 म्, अन्तःकरणावच्छिन्नचैतन्यम्, अन्तःकरणवृत्त्यवच्छिन्नचैतन्यं,
 विषयावच्छिन्नचैतन्यं चेति । यदा त्रयाणामैक्यं तदा साक्षा-
 त्कारः । सोऽपि निर्विशेषविषय एव अभेदमेव गृह्णातीत्यादिकु-
 दृष्टिकल्पना निरस्ता । निर्विकल्पकं तु नामजात्यादियोजनाहीनं
 वस्तुमात्रावगाहि किञ्चिदिदमित्यादिनैयायिकोक्तपि निरस्तम् ।
 ननु, काणादं पाणिनीयं च सर्वशास्त्रोपकारकमित्युक्तत्वात् कथं
 गौतममतनिरास इति चेदुच्यते । नास्माभिः कात्तरन्येनास्य मतस्य
 निरासः क्रियते । यावदिह युक्तियुक्तं तावत् स्वीक्रियते । परक-
 ल्पिततटाकोपजीवनवत् । न खलु तटाकस्थः पङ्कोऽपि स्वीक्रिय-
 ते । अतः परमाणुकारणत्वेदपौरुषेयत्वेऽवदानुमानिकत्वजीववि-
 भुत्वसामान्यसमवायविशेषाणां पदार्थत्वेन स्वीकारः । उपमाना-
 देः पृथक् प्रमाणत्वकल्पनम् । संख्यापरिमाणपृथक्त्वपरत्वापरत्व-
 गुरुत्वद्रवत्वादीनां पृथक्गुणत्वकल्पनम् । दिशोऽपि द्रव्यत्वकल्पन-
 मित्यादिसूत्रकारादिविरुद्धा प्रक्रिया नास्माभिः स्वीक्रियते इति
 न विरोधः ॥

इति श्रीवाधूलकुलतिलकश्रीमन्महाचार्यस्य प्रियतमदामेन
 श्रीनिवासदामेन विरचितायां यतीन्द्रमतदीपिकायां
 प्रत्यक्षनिरूपणं नाम प्रथमोऽवतारः ॥ १ ॥

अथानुमानं निरूप्यते । व्याप्यस्य व्याप्यत्वानुसन्धानाद् व्यापकविशेषप्रमितिरनुमितिः । तत्करणमनुमानम् । व्याप्यस्य धूमस्य अग्निव्याप्यत्वानुसन्धानाद् व्यापकविशेषप्रमितिर्वह्निप्रमितिः । अनधिकदेशकालनियतं व्याप्यम् । अन्यूनदेशकालवर्ति व्यापकम् । तादिदमविनाभूतं व्याप्यं, तत्प्रतिसंबन्धि व्यापकमिति । तेन निरुपाधिकतया नियतसंबन्धो व्याप्तिरित्युच्यते । सेयं, यत्र धूमस्तत्र वह्निरिति व्याप्तिर्भूयोदर्शनाद्ब्रूहते । व्याप्तिर्द्विविधा । अन्यत्रयव्यतिरेकभेदात् । साधनविधौ साध्यविधिरूपेण प्रवृत्ता व्याप्तिरन्वयव्याप्तिः । यथा यो यो धूमवान् स सोऽग्निमानिति । साध्यनिषेधे साधननिषेधरूपेण प्रवृत्ता व्याप्तिर्व्यतिरेकव्याप्तिः । यथा योऽनग्निः स निर्धूम इति । सेयमुभयविधा व्याप्तिरुपाधिसंभवे दुष्यति । साध्यव्यापकत्वे सति साधनाव्यापकत्वम् उपाधिः । यथा वह्निना धूमे साध्यमाने आर्द्रेन्धनमुपाधिः । मैत्रीतनयत्वेन श्यामत्वे साध्यमाने शाकपाकजत्वमुपाधिः । स चोपाधिर्द्विविधः । निश्चितः शङ्कितश्चेति । निश्चितो यथा । विप्रतिपन्ना सेवा दुःखहेतुः । सेवात्वात् । राजसेवावदित्यत्र पापारब्धत्वमुपाधिः । अयन्तु ईश्वरसेवायां नास्तीति निश्चयादयं निश्चितोपाधिः । शङ्कितो यथा । विप्रतिपन्नो जीव एतच्छरीरावसाने मुक्तिमान् । निष्पन्नममाधित्वात् । शुकादिवदित्यत्र कर्मात्यन्तपरिक्षय उपाधिः । म च निष्पन्नसमाधौ विप्रतिपन्ने जीवे, अस्ति नास्तीति सन्दिग्धत्वाच्छङ्कितोपाधिः । अतो निरुपाधिकसंबन्धवद् व्याप्यमिति सिद्धम् । व्याप्यं साधनं लिङ्गमिति नार्थान्तरम् । तस्य द्वे रूपे अनुमित्यङ्गभूते । व्याप्तिः पक्षधर्मता चेति । पञ्चरूपाण्यपि सन्ति । तानि च, पक्षव्यापकत्वं, सपक्षे सत्त्वं, विपक्षाद्वावृत्तिः, अबाधितविषयत्वम्, असत्प्रतिपक्षत्वं चेति । सिसाधन्यषितधर्मविशिष्टो धर्म्मो पक्षः । यथा अग्निम-

त्वादिसाधने पर्वतादिः । सिसाधयिषितसजातीयधर्मवान् सपक्षः ।
यथा महानभादिः । साध्यतज्जातीयशून्यो विपक्षः । यथा महा-
ह्रदादिः । प्रबलेन प्रमाणेन पक्षे निश्चितसाध्याभाववच्चं बाधितवि-
षयत्वम् । यथा महाह्रदोऽग्निमानित्यादि । तदभावस्त्वबा-
धितविषयत्वम् । सम्बलतया प्रतीयमानप्रमाणोपरोधाभावोऽस-
त्प्रतिपक्षत्वम् । एवंभूतं व्याप्यं द्विविधम् । अन्वयव्यतिरे-
किकेवलान्वयिभेदात् पूर्वोक्तपञ्चरूपोपपन्नं व्याप्यम् । अन्वय-
व्यतिरेकि यथा । पर्वतोऽग्निमान् धूमवत्त्वात् । यो यो धू-
मवान् स सोऽग्निमान् । यथा महानसः । योऽनग्निः स
निर्धूमः । यथा महाह्रद् इति । तादृशमेव विपक्षरहितं व्याप्यं
केवलान्वयि । यथा, ब्रह्म शब्दयाच्यम् । वस्तुत्वाद् घटवत् । वि-
पक्षाभावात् केवलान्वयी चतुरूपोपपन्नः । केवलव्यतिरेकिणि
साध्याप्रसिद्धेस्तद्व्यतिरेकव्याप्तिर्दुर्ग्रहा । अतः केवलव्यतिरेकिनिरा-
सः । केवलान्वयिनि अन्वयव्यतिरेकिणि नात्यन्तातीन्द्रियार्थगोचर-
ता निरस्ता । तदेतदनुमानं स्वार्थं परार्थं चेति द्विधा विभज्य केचि-
दाहुः । सर्वेषामनुमानानां स्वपतिबंधानादिवलेन प्रवृत्ततया स्वव्य-
वहारमात्रहेतुत्वमिति स्वार्थानुमानमेवेत्यपरे । तदनुमानबोधक
वाक्यं प्रतिज्ञाहेतूदाहरणोपनयनिगमनरूपपञ्चावयवगंयुक्तम् । तत्र
पक्षवचनं प्रतिज्ञा । यथा पर्वतोऽग्निमानिति । लिङ्गस्य वचनं हे-
तुः । यथा धूमनत्वादिति । व्याप्तिनिर्देशपूर्वकं दृष्टान्तवचनमुदा-
हरणम् । तद् द्विधा । अन्वयव्यतिरेकिभेदात् । यथा, यो धूमवान्
सोऽग्निमान् । यथा महानस इत्यन्वयोदाहरणम् । योऽनग्निः, र-
निर्धूमः । यथा महाह्रद् इति व्यतिरेकोदाहरणम् । दृष्टान्तनिदर्शने
व्याप्ततया पक्षे हेतूपमंहारवाक्यमुपनयः । सोऽपि द्विविधः । अ-
न्वयव्यतिरेकभेदात् । तथा धूमवानित्यन्वयोपनयः । अयं च ।

तथा निर्धूम इति व्यतिरेकोपनयः । हेतुपूर्वकं पक्षं साध्योपसंहा-
रवाक्यं निगमनम् । अयमपि द्विविधस्तथैव । यथा, तस्मादग्निमा-
नित्यन्वयेन निगमनम् । तस्मादयं निरग्निर्न भवतीतिव्यतिरेकेण ।
एवं पञ्चावयववादिनो नैयायिकाः । प्रतिज्ञाहेतूदाहरणरूपव्यवयव-
वादिनो मीमांसकाः । उदाहरणोपनयरूपावयवद्वयवादिनः सौ-
गताः । अस्माकं त्वनियमः । क्वचित् पञ्चावयवः, क्वचित्त्रयवयवः,
क्वचिद् द्वयवयवः । उदाहरणोपनयाभ्यामेव व्याप्तिपक्षधर्मतयोः
सिद्धत्वात् । तावतैव अनुमित्युपपत्तेश्च । मृदुमध्यमकठोरधियां विस्त-
रसंग्रहाभ्यां व्यवहार उपपद्यते इत्यनियम एव । एवं पञ्चावयव-
संयुक्तः सद्देतुरेव बह्वयनुभाषकः । सद्देतुरित्युक्तत्वाद् धूममदृश-
धूलीपटलान्न बह्वयनुमतिः ॥

अन्ये हेतुवद्भासमाना हेत्वाभासाः । ते चासिद्धविरुद्धानैका-
न्तिकप्रकरणसमकालाख्यापदिष्टभेदेन पञ्चप्रकारः । तत्रासिद्धास्त्रि-
विधः । स्वरूपासिद्ध, आश्रयासिद्धो व्याप्यत्वारिद्धश्चेति । स्वरू-
पाऽसिद्धो यथा, अनित्यो जीवश्चाक्षुपत्वात् । घटवदिति । आश्रया-
ऽसिद्धस्तु व्योमारविन्दं सुरभि, अविन्दत्वात्, सरोजारविन्दवदिति ।
व्योमारविन्दमाश्रयः । स चासिद्धः । व्याप्यत्वासिद्धो द्विविधः ।
एको व्याप्तिग्राहकप्रमाणाभावाद्परस्तु उपाधिसद्भावात् । आद्यो
यथा । यत् सत् तत्क्षणिकमिति । क्षणिकत्वसत्त्वयोर्व्याप्तिग्राहकप्र-
माणासिद्धेः । द्वितीयो यथा । अग्निष्टोमीयद्विसा अधर्मसाधिका ।
हिंसात्वात् । क्रतुबाह्यहिंसावदित्यत्र निषिद्धत्वमुपाधिः । अतो
हिंसात्वहेतुः सोपाधिकः । साध्यविपरीतव्याप्तो हेतुर्विरुद्धः । तद्यथा ।
नित्या प्रकृतिः, कृतकत्वात् । कालवत् । कृतकत्वहेतुः साध्याभा-
वव्याप्तः । साध्याभावव्याप्तो हेतुर्विरुद्धः सव्यभिचारो नैकान्ति-
कः । स च द्विविधः । साधारणोऽसाधारणश्चेति । पक्षसपक्ष-

विपक्षवृत्तिः साधारणः । यथा शब्दो नित्यः, प्रमेयत्वात् । कालवत् । असाधारणस्तु विपक्षसपक्षव्यावृत्तः । यथा । भूमि-
नित्या, गन्धवत्त्वादिति । प्रकरणसमस्तु साध्यविपरीतसाधकहे-
त्वन्तरवान् । यथा ईश्वरोऽनित्यः । नित्यधर्मरहितत्वात् । ईश्वरो
नित्यः । अनित्यधर्मरहितत्वादिति । अयमेव सत्प्रतिपक्षः । का-
लात्ययापदिष्टो यथा । यस्य हेतोः साध्याभाववान् पक्षः स का-
लात्ययापदिष्टः । अग्निरनुष्णः पदार्थत्वाज्जलवत् । अयं च प्रत्यक्षे-
ण उष्णत्वावधारणाद्भाषितः ॥

एवमनुमाने निरूपिते उपमानादेरनुमानादावन्तर्भावः । यथा
अतिदेशवाक्यार्थस्मरणसहकृतगोसादृश्यविशिष्टपिण्डज्ञानमुपमानम्
गवयमजानन्नपि, यथा गौस्तथा गवय इति कुतश्चिदारण्यक-
वाक्याच्छ्रुत्वा वनं गतो वाक्यार्थं स्मरन् यदा गोसादृश्यविशिष्ट-
पिण्डं पश्यति तदा तद्वाक्यार्थस्मरणसहकृतसदृशपिण्डज्ञानं जा-
यते । तदुपमानमित्युच्यते । स्मरणरूपत्वात् तस्य प्रत्यक्षेऽन्तर्भा-
वः । व्याप्तिग्रहणापेक्षत्वादानुमाने अन्तर्भावः । वाक्यजन्यत्वा-
च्छब्दे वा अन्तर्भाव ऊह्यः ॥

अर्थापत्तिर्नाम—दिवा अभुञ्जानस्य पुरुषस्य पीनत्वदर्शनाद्
रात्रौ भोजनं कल्प्यते । एतस्या अनुमाने अन्तर्भावः ॥

तर्को नाम—व्याप्याङ्गीकारेण व्यापकप्रसञ्जनम् । तद्यथा प-
र्वतो वह्निमान् धूमवत्त्वादित्यनुमाने । धूमोऽस्तु वह्निर्मास्तु इत्यु-
क्ते यदि वह्निर्न स्यात्तर्हि धूमोऽपि न स्यादिति । एतस्य प्रमाणानु-
ग्राहकत्वं, तर्कानुगृहीतप्रमाणपूर्वकत्वावधारण निश्चयः । वीतराग
कथा वादः । पक्षद्वयसाधनवती विजिगीषुकथा जल्पः । स्व-
पक्षस्थापनाहीना तु वितण्डा । अविवाक्षितशब्दार्थारोपणदूषण-
छलम् । स्वव्यापिदूषणं जातिः । असदुत्तरं जातिरिति वा

पराजयहेतुर्निग्रहस्थानम् इत्येषामनुमानाङ्गत्वादनुमाने अन्तर्भावः ।
 क्वचित्क्वचिन्नैयायिकमतानुसारिव्यवहारस्तु तन्मतानुसारेणोक्त इति
 न विरोधः । इत्यनुमानं निरूपितम् ॥

इति श्रीवाधूलिकुलतिलकश्रीमन्महाचार्यस्य प्रथमदासेन
 श्रीनिवासदासेन विरचितायां यतिपतिमतदीपिकायां अनुमान-
 निरूपणं नाम द्वितीयोऽवतारः ॥ २ ॥



अनुमाननिरूपणानन्तरं शब्दो निरूप्यते । अनाप्तानुक्तवाक्यजनिततदर्थविज्ञानं शाब्दज्ञानम् । तत्करणं शब्दप्रमाणम् । अनाप्ताऽनुक्तेत्युक्तत्वाद् वेदस्य पौरुषेयत्वमतनिरासः । करणदोषबाधकप्रत्ययाभाववद् वाक्यं वा । सर्गादौ भगवोश्चतुर्मुखाय पूर्वं पूर्वक्रमविशिष्टान् वेदान् स्मृत्वा स्मृत्वा उपदिशतीत्युक्त्या वेदस्य नित्यत्वमपौरुषेयत्वं च सिद्धमिति करणदोषाभावो बाधकप्रत्ययाभावश्च । ननु वेदवाक्यानां मीमांसकैः कार्यपरतयैव प्रामाण्यस्वीकारात् सिद्धब्रह्मपरवाक्यानां व्युत्पत्त्यसंभवाच्च कथं प्रामाण्यमिति चेन्न । सिद्धब्रह्मपरवाक्यानामपि उपासनारूपकार्यान्वयस्वीकारात् । पिता ते सुखमास्ते इति लौकिकसिद्धपरवाक्यस्यापि बोधकत्वदर्शनाद् बालानां लोके मातापितृप्रभृतिभिः, अम्बातात् मातुलचन्द्रादिषु अङ्गुल्या निर्दिश्य तदभिधायकशब्दान् प्रयुञ्जानैः क्रमेण भूयः शिक्षितानां तत्तदर्थबुद्ध्युत्पत्तिदर्शनाद् वेदेऽपि परिनिष्पन्नेऽप्यर्थे शब्दस्य बोधकत्वं संभवतीति नाप्रामाण्यशङ्कावकाशः । तर्हि अभिचारादिप्रतिपादकवेदांशस्य कथं प्रामाण्यमिति न शङ्कनीयम् । तस्य दृष्टफलदर्शनेन अदृष्टस्वर्गादिफलसाधनात् प्रवृत्तिप्रयोजकत्वात् । यूपादित्यवाक्यं तु आदित्यवद्यूपप्रकाशनम् । अतः कृत्स्नस्य वेदस्य प्रामाण्यम् । स च वेदः कर्मब्रह्मप्रतिपादकपूर्वोत्तरभागाभ्यां द्विधा भिन्नः । आराधनकर्मप्रतिपादकं पूर्वाकाण्डम् । आराध्यप्रतिपादकमुत्तरकाण्डम् । उभयोर्मीमांसयोरैकशक्यम् । भागद्वयात्मको वेद ऋग्यजुःसामाथर्वणरूपेण चतुर्थविधः । पुनरनन्तप्रकारश्च ऋगादिवहुप्रकारवान् वेदो मन्त्रार्थवार्दाधिरूपेण त्रिविधः । अनुष्ठेयार्थप्रकाशको मन्त्रः । विध्यधीनप्रत्युत्तम्भकवाक्यविशेषोऽर्थवादः । हितानुशासनवाक्यमिह । त्रिविधः । स च त्रिविधः । अपूर्वपरिसंख्यानियमभेदात् । ते पुनर्नित

नैमित्तिककाम्यादिभेदाद् बहुविधाः । व्रीहीन् प्रोक्षतीति अपूर्व-
विधिः । मनोमयत्वाद्युपासनविधिर्विशिष्टविधिः । इमामगृभ्णन्नि-
त्यश्वरशनाविधिः पारिसंख्याविधिः । गुर्वभिगमनादिविधिर्नियम-
विधिः । सन्ध्योपासनादिर्नित्यविधिः । जातेष्व्यादिविधि-
नैमित्तिकविधिः । ज्योतिष्टोमादिविधिः कौम्यविधिः । एवं विध्य-
ऽर्थवादमन्त्रात्मकस्य वेदस्य, छन्दः कल्पः शिक्षा निरुक्तं ज्यो-
तिषं व्याकरणम् इत्येतान्यङ्गानि । छन्दः अनुष्टुवादिप्रतिपादन-
रूपः । श्रौतस्मार्तप्रतिपादनपरः कल्पः । शिक्षा वर्णनिर्णयात्मिका ।
निरुक्तम् अपूर्वार्थप्रतिपादकम् । ज्योतिषम् अध्ययनतदर्थाऽनु-
ष्ठानकालनिर्णयात्मकम् । व्याकरणं तु सुशब्दस्वरादिसमर्थन-
परम् । एवं साङ्गस्य वेदस्य प्रामाण्यं सिद्धम् । अथ श्रुत्यविरुद्धा-
चारव्यवहारप्रायश्चित्तादिप्रतिपादिका आप्तप्रणीता स्मृतिः प्र-
माणम् । हिरण्यगर्भादीनामाप्तत्वेऽपि तेषां गुणत्रयवश्यत्वसंभ-
वात् तत्कर्तृकयोगकपिलादिस्मृतीनां मन्वादिस्मृत्यविरुद्धांश एव
प्रमाणम् । तत्त्वविपर्ययाद् विरुद्धांशोऽप्रमाणम् । वेदोपबृंह-
णरूपेतिहासपुराणयोरपि प्रामाण्यं स्वतः सिद्धम् । तत्र भारत-
रायायणयोः क्वचित् क्वचिद्विरोधभानेऽपि तत्त्वांशे वेदान्तवाक्यवद-
ऽविरोधो नेयः । सर्गादिपञ्चप्रतिपादकपुराणेष्वपि सात्त्विकराजस-
तामसभेदभिन्नेषु तत्त्वांशे विरोधाभावाद् विरुद्धांशोऽप्रमाणम् । अ-
न्यत् सर्वं प्रमाणम् । पाशुपत्याद्यागमा अपि तथैव । आगम-
दिव्यतन्त्रतन्त्रान्तरसिद्धान्तभेदभिन्नस्य श्रीपञ्चरात्र्यागमस्य क-
चिदपि वेदविरोधाभावात् कात्स्न्येन प्रामाण्यम् । एवं वैखानसा-
ऽऽगमस्यापि । धर्मशास्त्राणामपि तथैव । शाण्डिल्यपराशरभर-
द्वाजवशिष्ठहारीतादयो धर्मशास्त्रप्रणेतारः । शिल्पायुर्वेदगान्धर्व-
भरतादिकमप्युपगृह्युक्तांशे तथैव । शिल्पो नाम कर्षणादिगोपुरप्राका-

रादिप्रतिपादकः । आयुर्वेदो वैद्यकम् । गान्धर्वो गानादिनिरूपकः । भरतागमो नृत्यादिविधायकम् । पुनश्चतुःषष्टिकलारूपेषु तत्त्वोपायपुरुषार्थोपयुक्तानि प्रमाणानि । बकुलाभरणादिसूरिसूक्तयः कात्स्न्येन प्रमाणतराः । श्रीमद्रामानुजाचार्य्यप्रभृतिभिः प्रणीताः श्रीभाष्यादिप्रबन्धाः प्रमाणतमाः । पुरुषस्वातन्त्र्याधीनरचनाविशेषविशिष्टं पौरुषेयम् । एतेन काव्यनाटकाऽलङ्कारादीनामपि लक्षणमुक्तं स्यात् । एवमाप्तेनोच्चारिताकाङ्क्षायोग्यतासन्निधिमल्लौकिकवाक्यान्यपि प्रमाणानि । यथा नद्यास्तीरे पञ्चफलानि सन्नीत्यादीनि । एवं वैदिक-लौकिक-साधारणं वाक्यं द्विविधम् । मुख्यवृत्तिगौणवृत्तिभेदात् । मुख्यवृत्तिरभिधावृत्तिः । यथा सिंहशब्दस्य मृगेन्द्रे अभिधावृत्तिः । योगरूढ्यादिवृत्तिभेदवशाद् बहुविधा । मुख्यार्थवाधे सति तदाऽऽसन्नेऽर्थे वृत्तिरौपचारिकी । सा द्विविधा । लक्षणागौणीभेदात् । प्रथमा यथा गङ्गायां घोष इत्यत्राधिकरणस्य बाधात् तीरे लक्षणा । द्वितीया यथा मिहो देवदत्त इत्यत्र देवदत्ते शौर्य्यादिगुणयोगः । एवं वैदिक-लौकिकरूपं सर्वं वाक्यजात सविशेषविषयकं भेदविषयकं च । शरीरवाचकशब्दानां यथा शरीरिणि पर्यवसानम्, एवं भगवच्छरीरभूतब्रह्मरूद्राऽग्नीन्द्रादिचिद्राचकशब्दानां तथा शरीरभूतप्रकृति कालाकाशप्रणाद्यचिद्राचकशब्दानां शरीरिणि परमात्मात्मनि नारायणे पर्यवसानमुपपादयन्त्याचार्याः । वेदान्तज्ञानाद्युत्पत्तिं पृथ्यत इत्युक्तम् । नारायणस्य सर्वशब्दवाच्यत्वं सर्वशरीरकत्वमित्यदिक् तु उपरि ईश्वरनिरूपणे प्रतिपादयिष्यामः । इति शब्दो निरूपित

इति श्रीवाधूलकुलतिलकश्रीमन्महाचार्य्यस्य प्रथमदासेन श्रीनिवासदामेन विरचितायां यतीन्द्रमतदीपिकायां शब्दनिरूपण नाम तृतीयोऽवतारः ॥ ३ ॥

प्रमाणनिरूपणानन्तरं प्रमेयं निरूप्यते । प्रकर्षेण मेयं प्रमे-
यम् । तच्च द्विविधम् । द्रव्याद्रव्यभेदात् । द्रव्यम् उपादानम् ।
अस्थाय्यमुपादानम् । ननु द्रव्यगुणकर्मसामान्यविशेषसमवाया-
भावाः सप्त पदार्था इति मतान्तरस्थैः षोढा परिगणनात् कथं
द्रव्याद्रव्यभेदेन द्विधा समर्थनमिति चेदुच्यते । उत्क्षेपणापक्षेपणा-
कुञ्चनप्रसारणगमनभेदात् कर्म पञ्चधाऽवस्थितमिति कल्पने गौ-
रवात् चलनात्मकं कर्मैत्येकधैवोपपत्तेस्तस्यापि संयोगमादायैवो-
पपत्तेः, संस्थानमेव जातिरिति संस्थानातिरेकिसामान्यानङ्गीकारात्
समवाये समवायान्तराङ्गीकारे अनवस्थानात्, तस्यापि भंयुक्तविशे-
षणतयैवोपपत्तेर्जीवेश्वरयोरणुत्वविभुत्वादिविभाजकधर्मन्तरेण, वि-
शेष-इति किञ्चित्पदार्थान्तराङ्गीकारे गौरवाद् अतः कर्मसामान्य-
विशेषसमवायानां पृथग् द्रव्यत्वेन अनङ्गीकाराच्च द्रव्यमद्रव्यमिति
द्विधा विभाग उपपद्यते ।

एतेन अभावः सप्तमपदार्थ इत्यपि निरस्तम् । अभावस्य भा-
वान्तररूपत्वात् प्रागभावो नाम पूर्वावस्थापरम्परा, प्रध्वंसाभावो
नाम उत्तरावस्थापरम्परा, अत्यन्ताभावान्योन्याभावौ तु धर्म्यन्तर-
स्वरूपावेव । एतस्य प्रत्यक्षेऽन्तर्भावः पूर्वमुक्तः । उपादानं द्रव्य-
मित्युक्तम् । गुणाश्रयो वा द्रव्यमिति सामान्यलक्षणं संभवति । तानि
च द्रव्याणि षट् प्रकृतिकालशुद्धसत्त्वधर्मभूतज्ञानजीवेश्वरभेदात् ।
तत्र जडाजडरूपयोर्भिक्तयोर्मध्ये जडलक्षणमुच्यते । अमिश्र-
सत्त्वरहितं जडमिति ।

तद् द्विविधं प्रकृतिकालभेदात् । तत्र सत्त्वरजस्तमोरूपगुणत्रयाश्रया
प्रकृतिः । सा नित्या अक्षरा अविद्या मायेति शब्दवाच्या च । त-
स्यां भागवत्संकल्पाधीनगुणवैषम्यात् कार्योन्मुखावस्था अव्यक्त-
शब्देनोच्यते । तस्मान्महानुत्पद्यते । स महान् मात्त्विकराजस-

तामसभेदात् त्रिधावस्थितः । महतोऽहंकार उत्पद्यते । सोऽपि सात्त्विकाहङ्कारो राजसाहङ्कारस्तामसाहङ्कारश्चेति त्रिविधो मतः । एतेषां त्रयाणां वैकारिकसैजसो भूतादिरिति नामान्तराप्यपि संभवन्ति । तेषु वैकारिक इति प्रसिद्धाद्राजसाहङ्कारसहकृतात् सात्त्विकाहङ्कारादेकादशेन्द्रियाणि जायन्ते । सात्त्विकाहङ्कारोपादानकं द्रव्यमिन्द्रियम् । इन्द्रियं द्विविधं—ज्ञानेन्द्रियं, कर्मेन्द्रियं चेति । ज्ञानपसरणशक्तमिन्द्रियं ज्ञानेन्द्रियम् । तत् षोढा मनःश्रोत्रचक्षुर्घ्राणरसनात्वग्भेदात् । स्मृत्यादिकरणम् इन्द्रियं मनः । तच्च हृदयप्रदेशवृत्तिः । बुद्ध्यहङ्कारचित्तादिशब्दवाच्यं बन्धमोक्षहेतुभूतं च । शब्दादिपञ्चके शब्दमात्रग्रहणशक्तमिन्द्रियं श्रोत्रम् । तन्मनुष्यादीनां कर्णशष्कुल्यवच्छिन्नप्रदेशवृत्तिः । द्विजिह्वानां नयनवृत्तिः । एवं रूपमात्रग्रहणशक्तमिन्द्रियं चक्षुः । तत् सर्वेषां नयनवृत्तिः । गन्धमात्रग्रहणशक्तमिन्द्रियं घ्राणं नासाग्रवृत्तिः । रसमात्रग्रहणशक्तमिन्द्रियं रसनेन्द्रियं जिह्वाग्रवृत्तिः । स्पर्शमात्रग्रहणशक्तमिन्द्रियं त्वगिन्द्रियं सर्वशरीरवृत्तिः । नखदन्तकेशादिषु प्राणमान्द्यतारतम्यात् स्पर्शानुपलम्भः । श्रोत्रादीन्द्रियाणां भौतिकत्वप्रतिपादनं भूताऽऽप्यायितृत्वेनौपचारिकम् । एतेषां विषयसंबन्धः क्वचित् संयोगः क्वचित्संयुक्ताश्रयणमिति वृद्धसंप्रदायः । उच्चारणादिष्वन्यतमक्रियाशक्तत्वं कर्मेन्द्रियसामान्यलक्षणम् । तच्च वाक्पाणिपादपायूपस्थभेदात् पञ्चधाऽवस्थितम् । वर्णोच्चारणमिन्द्रियं वाक् । तच्च हृत्कण्ठजिह्वामूलतालुदन्तोष्ठनासामूर्द्धरूपस्थानाष्टकवृत्तिः । मृगादिष्वृष्टविरहात्तदभावः । शिल्पादिकरणमिन्द्रियं पाणिः । स च मनुष्यादीनां च अङ्गुल्यादिवृत्तिः । वारणादीनां नासावृत्तिः । संचरणकरणमिन्द्रियं पादः । स च मनुष्यादीनां चरणवृत्तिः । भुजङ्गपतङ्गादीनामुरःपक्षादिवृत्तिः ।

मलादित्यागकरणमिन्द्रियं पायुः । स च तत्तद्वयववृत्तिः । अ-
नन्दविशेषकरणमिन्द्रियम् उपस्थः । स च मेहनादिवृत्तिः । ए-
तानीन्द्रियाण्यणूनि । परकायप्रवेशे लोकान्तरगमनादिषु च जीवेन
सह गमनमिन्द्रियाणाम् । मुक्तिदशायाम् अप्राकृतदेशगमनासं-
भवादिहैव यावत्प्रलयं स्थितिः । करणविधुरैरन्यैः परिग्रहो वा ।
कर्मेन्द्रियाणां शरीरनाशान्नाश इति पक्षस्तु भाष्याविरोधेन नेयः ।
एतेन पुरुषेन्द्रियं, स्त्रीन्द्रियम्, एकेन्द्रियवादः, त्वमिन्द्रियैकत्वस्वी-
कार इत्यादिविमतपक्षा निरस्ताः ।

राजसाहङ्कारमहकृताद् भूतादिसंज्ञकतामसाहङ्काराच्छब्दादि-
पञ्च तन्मात्राणि आकाशादिपञ्च महाभूतानि चोत्पद्यन्ते । भूता-
नामव्यवहितमृक्षमावस्थाविशिष्टं द्रव्यं तन्मात्रम् । नदेव भूतोपादा-
नम् । विशिष्टशब्दादिविषयाधिकरणं भूतम् । तन्मात्राणि शब्दत-
न्मात्रं स्पर्शतन्मात्रं, रूपतन्मात्रं, रसतन्मात्रं, गन्धतन्मात्रमिति प-
ञ्चभूतानि च । यथा आकाशवायुतेजआपःपृथिवीभेदात् । तत्र ता-
मसाहङ्काराकाशयोर्मध्यमाऽवस्थाविशिष्टं द्रव्यं शब्दतन्मात्रम् । क्षीर-
दध्नोरन्तराले कलिलपरिणामवत् । तस्मादाकाशो जायते । अस्पर्श-
वच्चे सति विशिष्टशब्दाधारत्वं श्रोत्राप्यायितृत्वं च आकाशलक्ष-
णमिति । स च शब्दमात्रगुणकः । अवकाशहेतुः । नीलं नभ
इति प्रतीते रूपत्रोश्च । एतेनाकाशस्य अजन्यत्वनिगसः । सूर्यप-
रिस्पन्दादिभिराकाशस्यैव प्राच्यादिव्यवहारोपपत्तौ दिगिति न
पृथग् द्रव्यकल्पनम् । दिक्स्पष्टिस्तु अन्तरिक्षादिस्पष्टिवदुपपद्यते ।
आकाशात् स्पर्शतन्मात्रम् । आकाशवाय्वोर्मध्यमावस्थाविशिष्ट-
द्रव्यं स्पर्शतन्मात्रम् । तस्माद्वायुः । विशिष्टस्पर्शवच्चे सति रूपशू-
न्यत्वम् । अस्मदादिस्पर्शनेकेन्द्रियग्राह्यद्रव्यत्वम् । अनुष्णाशीत-
विशिष्टस्पर्शवच्चे सति गन्धशून्यत्वमित्यादिकं वायोर्लक्षणम् । त-

शरीरम्, इन्द्रियाश्रयः शरीरं, भोगायतनं शरीरं, शिरःपाणिपादा-
दिमयं शरीमित्यादीनि परोक्तानि शरीरलक्षणानि निरस्तानि ।

शरीरं द्विविधं नित्यमनित्यमिति । तत्र नित्यं, त्रिगुणद्रव्य-
कालजीवशुभाश्रयादिकम् । ईश्वरशरीरं नित्यं, सूत्रिणां च स्वा-
भाविकगरुडभुजगादिरूपम् । अनित्यं द्विविधम् । अकर्मकृतं कर्मकृ-
तं चेति । प्रथमभीश्वरस्य महदादिरूपम् । तथा अनन्तगरुडादी-
नां मुक्तानां च इच्छागृहीतं तत्तद् रूपम् । कर्मकृतमपि द्विविधम् ।
स्वसङ्कल्पमहकृतकर्मकृतं, केवलकर्मकृतं चेति । पूर्वं महतां सौभरि-
प्रभृतीनाम् । उत्तरं चान्येषाम् । पुनः सामान्यतो द्विविधं, स्था-
वरजङ्गमभेदात् । स्थावराः शिलावृक्षगुल्मलतादयः । जङ्गमश्चतु-
र्धा, देवमनुष्यतिर्यङ्मनारकिभेदात् । उद्भिज्जस्वेदजजरायुजाण्ड-
जादिभेदा अपि विभागजधर्माः । अयोनिजशरीराण्यपि सन्ति ।
एवं पञ्चीकृतानामेवाण्डोत्पादकत्वम् । अण्डोत्पादनात् पू-
र्वसृष्टिः ममसृष्टिः सृष्टिरनन्तरसृष्टिर्व्यसृष्टिसृष्टिः । महदादीनामुत्पत्ति-
नाम तालीपलाशताटङ्गन्यायेन अवस्थान्तरापत्तिरेव । सेनावन-
राश्यादिव्यवहारवत् पूर्वापरावस्थाविशेषसम्बन्धमात्रेण कार्य-
कारणभेदव्यवहारः । तत्र पूर्वावस्थाप्रहाणेन विजातीयावस्थाप्राप्तौ
तत्त्वान्तरव्यपदेशः । पृथिवीपर्यन्त एव । इत्थं प्रकृतिमहदहङ्कारै-
कादशेन्द्रियतन्मात्रपञ्चकभूतपञ्चकविभागेन चतुर्विंशति तत्त्वानि
वर्णितानि । एतेन न्यूनाधिकसंख्यातत्त्ववादिनो, बाह्याः पाशु-
पताश्च निरस्ताः । परमाणुकारणत्ववादिनोऽपि निरस्ताः ।
प्रकृत्यादय ईश्वरस्य जीवस्य च भोग्यभोगोपकरणं भोगस्थाना-
नि च भवन्ति । भोग्यं विषयाः, भोगोपकरणं चक्षुरादिककर-
णानि भोगस्थानानि चतुर्दशभुवनान्तर्वर्त्यण्डजातानि । अण्डं
नाम कपित्थक-फलाकारं पञ्चीकृतपञ्चभूतारब्धं प्राकृतद्रव्यम् ।

तद्यथा पद्माकारा भूः । कर्णिकाकारो मेरुः । मेरोर्दक्षिणतो भारत-
किम्पुरुषहरिवर्षाणि त्रीणि । उत्तरतस्तु रम्यकहिरण्यककुरु-
वर्षाणि त्रीणि । पुरतो भद्राश्ववर्षं, पश्चात् केतुमालाख्यं वर्ष-
म् । मध्ये इलावृतम् । एवं नववर्षयुक्तं जम्बूद्वीपं लक्षयोजनवि-
स्तीर्णं समपरिमाणेन लवणसागरेणावृतम् । स सिन्धुर्द्विगुणेन स-
प्तवर्षात्मकेन पृथ्वीद्वीपेन वेष्टितः । सोऽपि इक्षुसमुद्रेण । सोऽग्निः
शाल्मलिद्वीपेन । स पुनः सुरासमुद्रेण । स कुशद्वीपेन । स सर्पिः-
समुद्रेण । सोऽपि क्रौञ्चद्वीपेन । स दध्यर्णवेन । सोऽपि शाक-
द्वीपेन वेष्टितः । स ह क्षीरार्णवेन । स वर्षद्वयविभाजकवलयकार-
मानसोत्तरपर्वतसहितेन पुष्करद्वीपेन, स शुद्धजलार्णवेन । एवं द्वी-
पानामुत्तरोत्तरद्वैगुण्यं द्रष्टव्यम् । सप्तद्वीपात्मकोऽयं द्विगुणीकृतया
काञ्चनभूम्या वृतः । काञ्चनभूमिस्तु लोकालोकपर्वतेन । पर्वत-
स्त्वन्धतमसा । तदन्धतमो गर्भोदकेन । ततोऽण्डकटाहः । एवं भूमे-
रधः—अनलवितलरसातलतलातलमहातलसुतलपातालभेदात् सप्त-
लोकाः । अधो नरकाः । ते च पापकर्मणां पापानुभवभूमयो रौ-
रवाद्या मुख्यतया एकत्रिंशतिप्रभेदाः । ततो गर्भोदकम् । अन-
न्तरमण्डकटाहः । एवं भूमेरुपरि लक्षयोजनात् सूर्यमण्डलम् । तदेव
भुवर्लोकः । तदुपरि चन्द्रमण्डलम् । तस्मादुपरि नक्षत्रबुधशुक्रा-
ऽङ्गारकबृहस्पतिशनिसप्तर्षिमण्डलानि । तदुपरि ध्रुवः । सूर्यमण्डल-
मारभ्य ध्रुवलोकापर्यन्तं स्वर्लोकः । चतुर्लक्षादुपरि कोटियोजनो-
च्छ्रायो महर्लोकः । तस्माद् द्विगुणो जनलोकः । ततश्चतुर्गुण-
स्तपोलोकः । तस्माद् द्वादशकोट्युच्छ्रायः सत्यलोकः । ततस्तप्तो
गर्भोदकम् । अण्डकटाहश्च । एवं तिर्यगूर्ध्वप्रमाणेन पञ्चाशत्कोटि-
योजनत्वं भूमेरुक्तं भवति । शतकोटियोजनविस्तीर्णवादो मानभे-
देन । अण्डकटाहस्तु कोटियोजनोच्छ्रायः । तदण्डं दशोत्तरावर-

णवृत्तम् । एतादृशानि अण्डानि अनन्तानि जलबुद्बुदानीव युगप-
 दीश्वरसृष्टानि । ईश्वरस्य चतुर्मुखपर्यन्ता सृष्टिरद्वारिका, तदनन्तरं
 सद्धारिकेति विवेकः । विस्तरस्तु पुराणरत्नादिषु द्रष्टव्यः । इति
 प्रकृतिर्निरूपिता ॥

इति श्रीवाधूलकुलतिलकश्रीमन्महाचार्यप्रथमकृपापात्रेण
 श्रीनिवासदासेन विरचितायां यतीन्द्रमतदीपिकायां प्रकृतिनिरूप-
 णं नाम चतुर्थोऽवतारः ॥ ४ ॥

अथाऽचिद्विशेषः कालो निरूप्यते । कालो नाम गुणत्रय-
हितो जडद्रव्यविशेषः । स च नित्यो विभुश्च । भूतभविष्यद्वर्तमानभे-
देन त्रिविधो युगपदक्षिप्रचिरादिव्यपदेशहेतुः । निषेकाष्टाकला-
मुहूर्तदिवसपक्षमासऋत्वयनवत्सरादिव्यपदेशहेतुश्च । मनुष्यमानेन
मासः पितृणां दिनम् । तेषाममावास्या तु मध्याह्नम् । मनुष्यमानेन
वत्सरो देवानां दिनम् । तेषामुत्तरायणमहः । दक्षिणायनं रात्रिः ।
एवं देवमानेन द्वादशवर्षसहस्रसंख्याकं चतुर्युगमित्युच्यते । तत्र
चतुःसहस्रवर्षसंख्याकं कृतयुगम् । तत्र पूर्णो धर्मः । त्रिसहस्रवर्ष-
संख्याकं त्रिपाद्धर्मवत् त्रेतायुगम् । द्विसहस्रवर्षपरिमितं सार्द्धधर्मवद्
द्वापरम् । सहस्रवर्षसंख्याकम् एकपादधर्मसंयुक्तं कलियुगम् ।
एतेषां संधिर्द्विसहस्रसंख्याकः । एवं, चतुर्युगसहस्राणि ब्रह्मणो
दिनमुच्यते इत्युक्तरात्रा चतुर्युगसहस्राणि ब्रह्मणो दिवसमात्रप्रमाण-
कमेव । एवं रात्रिरपि । ब्रह्मणोऽह्नि चतुर्दश मनवो जायन्ते । इन्द्रा
अपि तथैव । तथा मत्त ऋषयश्च । एकैकमनोरेकमप्रतिचतुर्युगपरि-
माणकालः । एवं ब्रह्ममानेन ब्रह्मणः शतवर्षजीवित्वम् । एतत् सर्वं
कालाधीनम् । एवं नित्यनैमित्तिकप्राकृताः प्रलया अपि काला-
धीनाः । कालस्य स्वकार्यं प्रति स्वस्य उपादानत्वम् । अखण्डः
कालो नित्यः, कार्यः पुनरनित्यः । एवं भूतः काल ईश्वरस्य
क्रीडापरिकरो भवति । लीलाविभूतौ ईश्वरः कालाधीन एव का-
र्यं करोति । नित्यविभूतौ तु कालस्य विद्यमानत्वेऽपि तस्य न
स्वातन्त्र्यम् । केचित्तु तत्र कालो नास्तीति वदन्ति । केचित्तु प-
दिन्द्रियवेद्यः काल इत्यप्याहुः । तेन अनुमेयवादनिरासः । इति
कालो निरूपितः ॥

इति श्रीमन्महाचार्यस्य प्रथमदासेन श्रीनिवासदासेन विरचितायां
यतीन्द्रमतदीपिकायां कालनिरूपणं नाम पञ्चमोऽवतारः ॥ ५ ॥

अथ नित्याविभूतिर्निरूप्यते । शुद्धसत्त्वधर्मभूतज्ञानजीवेश्वर-
साधारणं लक्षणमजडत्वम् । अजडत्वं नाम स्वयंप्रकाशत्वम् । त-
त्र शुद्धसत्त्वधर्मभूतज्ञानसाधारणं लक्षणम् । परात्के सत्यऽजडत्व-
म् । तत्तु स्वयंप्रकाशत्वे सति परस्मा एव भासमानत्वम् । शुद्ध-
सत्त्वं नाम त्रिगुणद्रव्यव्यतिरिक्तत्वे सति सत्त्ववत्त्वं, निःशेषावि-
द्यानिवृत्तिदेशविजातीयान्यत्वम् । सा विभूतिरूर्ध्वप्रदेशे अनन्ता,
अधः प्रदेशे परिच्छिन्ना अचेतना स्वयंप्रकाशा च । आनन्दावह-
त्वादानन्दनामिका पञ्चोपनिषन्मन्त्रप्रतिपाद्यतया पञ्चोपनिषदात्मि-
का । अप्राकृतपञ्चशक्तिमत्तया पञ्चशक्तिमयीति निगद्यते । सा वि-
भूतिरीश्वरस्य नित्यानां मुक्तानां च ईश्वरसंकल्पाद् भोग्यभोगो-
पकरणभोगस्थानरूपा च भवति । भोग्यमीश्वरशरीरादि । भोगो-
पकरणं चन्दनकुसुमवस्त्रभूषणायुधादीनि । भोगस्थानं तु गो-
पुरपुरप्राकारमण्डपविमानोद्यानपद्मिन्यादिकम् । तत्रेश्वरस्य नि-
त्यानां च शरीराणि भगवन्नित्येच्छासिद्धानि मुक्तानां शरीराणि ।
तेषां पित्रादिष्टष्टिर्युगपदनेकशरीरपरिग्रहा इत्यादीनि भगवत्संक-
ल्पादेव भवन्ति । भगवतो व्यूहविभवार्चावतारशरीराण्यप्यऽप्राकृतम-
यानि । अर्चावतारेषु प्रतिष्ठानन्तरं प्रसादोन्मुखेश्वरसंकल्पाधीन-
म् अप्राकृतं शरीरमत्राविर्भवति । प्राकृताप्राकृतसंसर्गः कथामि-
ति न शङ्कनीयम् । रामकृष्णाद्यवतारशरीरवदिति प्रमाणानुसारे-
ण परिहारो द्रष्टव्यः । मुक्तानां शरीरपरिग्रहस्तु वमन्तोत्मववेपप-
रिग्रहादिवत् स्वामिनः कैङ्कर्यमेव । ईश्वरशरीरस्य षाड्गुण्यमिति
व्यवहारः षाड्गुण्यप्रकाशकत्वात् । नित्यनिरवद्यनिरतिशयौज्ज्व-
ल्यमौन्दर्यसौगन्ध्यसौकुमार्यलावण्ययौवनमार्दवार्जवाद्यो दिव्य-
मङ्गलविग्रहगुणाः । तस्य व्यापकत्वं गीतादिषु प्रसिद्धम् ।
मुक्तस्य शरीरं नास्तीति वचनं तु कर्मकृतशरीराभावपरम् । त-

त्रत्येन्द्रियाणां नित्यत्वात् । अत एव कार्यकारणभावाभावात् प्रा-
कृतवन्न तत्त्वान्तरव्यपदेशः । एतेन तत्र शरीरेन्द्रियादिकं नास्तीति
मतनिरासः । तमसः परस्तादित्युक्त्या प्रकृत्येकदेशवादिमतनिरासः ।
अप्राकृतशब्दस्पर्शरूपरसगन्धाश्रयत्वादाकाशादिव्यावृत्तिः । ज्ञा-
नात्मकत्वप्रतिपादनाज्जडत्वमतनिरासः । भगवतोऽप्राकृतदिव्यम-
ङ्गलविग्रहस्तु अस्त्रभूषणाध्यायोक्तसर्वोपाश्रयः । तद्यथा पुरुषस्य
कौस्तुभाकारत्वं, प्रकृतेः श्रीवत्सरूपत्वं, महतो गदारूपत्वं, सा-
च्चिवाहङ्कारस्य शङ्करूपत्वं, तामसाहङ्कारस्य शार्ङ्गत्वं, ज्ञानस्य ख-
ड्गरूपत्वम्, अज्ञानस्य तदावरकत्वं, मनसश्चक्रत्वं, कर्मज्ञानेन्द्रियाणां
शररूपत्वं, सूक्ष्मस्थूलभूतानां वनमालात्वम् ॥ “चेतश्चक्रति चे-
तना शरमतिस्तत्संवृतिर्मालिका भूतानि स्वगुणैरहङ्कृतियुगं शङ्केन
शाङ्गीयते ॥ बाणाः खानि दशापि कौस्तुभमणिर्जीवः प्रधानं
पुनः श्रीवत्सं कमलापतेस्तत्रः गदामाहुर्महान्तं बुधाः” ॥ १ ॥
इति संगृह्योक्तं पद्यमनुसन्धेयम् । सा विभूतिरामोदप्रमोदसमोद-
वैकुण्ठाख्यरूपेण चतुर्विधा, पुनरनन्ता च । त्रिपाद्विभूतिपरमपद-
परमव्योमपरमाकाशाऽमृतनाकाऽप्राकृतलोकाऽऽनन्दलोकवैकुण्ठा-
ऽयोध्यादिशब्दवाच्या । एतस्यां विभूतौ द्वादशावरणोपेतम् अने-
कगोपुरप्राकारैरावृतं वैकुण्ठं नाम नगरम् । तत्रानन्दनामकं दिव्या-
ऽऽलयम् । तदन्तः, रत्नमयानेकस्तम्भसहस्रैर्विरचिता महामणिमण्ड-
पाख्या सभा । तस्यां सहस्रफणामणितेजोविराजितोऽनन्तः । त-
स्मिन् धर्मादिमयदिव्यसिंहासनम् । तदुपरि चामरहस्तैर्विमलादिभिः
सेवितमष्टदलात्मकं पद्मम् । तदुपरि प्रकृष्टविज्ञानधामा शेषः । तदुपरि
वाचः परमद्भुतम् । एवं नित्यविभूतिः संग्रहेण प्रदर्शिता ॥

इति श्रीबाधूलकुलतिलकश्रीमन्महाचार्यप्रथमदासेन श्री-
निवासदासेन विरचितायां यतीन्द्रमतदीपिकायां नित्यविभूतिनि-
रूपणं नाम षष्ठोऽवतारः ॥ ६ ॥

अथ क्रमप्राप्तं धर्मभूतज्ञानं निरूप्यते । स्वयंप्रकाशाचेतनद्रव्यत्वे सति विषयित्वं, विभुत्वे मति प्रभावद्द्रव्यगुणात्मकत्वम्, अर्थप्रकाशो बुद्धिरिति तल्लक्षणम् । तद्धर्मभूतज्ञानमीश्वरस्य नित्यानां च सर्वदा नित्यमेव विभु च । बद्धानां तिरोहितमेव । मुक्तानांपूर्वं तिरोहितम्, अनन्तरमाविर्भूतम् । ज्ञानस्य नित्यत्वे, ज्ञानमुत्पन्नम्, ज्ञानं नष्टमिति व्यवहारः कथमिति चेन्न । ज्ञानस्य संकोचविकाशावस्थामादाय तत्संभवात् । हनेः पात्राद्यथा उदकं क्षरति तथा ज्ञानमपि इन्द्रियद्वारा निःसृत्य अर्थेन संनिकृष्यते । अहिकुण्डलवत् संकोचविकाशौ सर्वज्ञानं स्वत एव प्रमाणं स्वप्रकाशं च । विप्रतिषन्ना संवित् स्वगतव्यवहारं प्रति स्वाधीनकिञ्चित्करा स्वस्वजातीयसंबन्धानपेक्ष-व्यवहारहेतुत्वात् । अर्थेन्द्रियदीपादिवत् । न च चक्षुरालोकयोः सजातीयत्वम् आहङ्कारिकनैजमभेदाद्भेदः । अनेन ज्ञानस्य क्षणिकत्वं त्रिषणावस्थायित्वं प्रातिभासिकवद् व्यवहारस्य मिथ्यात्व, परतः प्रामाण्यं ज्ञानस्यैव आत्मत्वमित्यादिपक्षा निरस्ताः । स्तम्भः स्तम्भ इत्यादिधारावाहिकज्ञानं तु एकमेव । ननु आगमबलाज्ज्ञानस्य निसत्त्वाङ्गीकारे कथं जागरसुषुप्त्यादिभेदसिद्धिरिति चेन्न । यथा दाहकस्य बहेर्दाहसन्निधौ मण्यादिप्रतिबन्धके दाहाभावस्तद्वज्ज्ञानस्य तिरोधायकतमोविशेषसन्निधानासन्निधानाभ्यां स्वापादिसिद्धिः । पुँस्त्वादिवच्च । पुँस्त्वादिकं बाल्ये तिरोहितं यौवने आविर्भवति । यो यदाश्रितस्वभावः स तस्य गुण इति लक्षणलक्षितत्वाज्ज्ञानं गुणः विशेषणादिवत् । यतः संकोचविकाशावस्थावत् । अतो द्रव्यमपि भवति । आत्मगुणभूतस्य ज्ञानस्य द्रव्यत्वं कथमिति न शङ्कनीयम् । प्रभावद् एकस्यैव द्रव्यत्वगुणत्वयोर्विरोधाभावात् । अवस्थाश्रयो द्रव्यमिति द्रव्यलक्षणं स्वाश्रयादन्यत्र वर्तमानत्वमपि प्रभावदेवोपपद्यते । प्रयोगश्च— गुणभूता बुद्धिर्द्रव्यं, प्रसरणादिम-

त्वात् । प्रभावंत् । ज्ञानं द्रव्यं, संयोगादृष्टान्यत्वे सति भावना-
कारणत्वादात्मवादिति । मुक्तज्ञानस्य युगपदनन्तदेहसंयोगो नयन-
सूर्यादितेजोवत् संभवति । ज्ञानं मतिः प्रज्ञा संविद् विषणा धी-
र्मनीषा शेषुषी मेधा बुद्धिरित्येवमादयः शब्दा ज्ञानपर्यायाः ।
बुद्धिरेवोपाधिभेदात् सुखदुःखेच्छाद्वेषप्रयत्नरूपा । सुखादिजनक-
ज्ञानातिरेके प्रमाणाभावात् । इच्छामि द्वेषमीति व्यवहारस्य स्मरा-
मीत्यादिवज्ज्ञानविशेषेणैवोपपत्तेः । ननु कामः संकल्पो विचिकि-
त्सा श्रद्धाऽश्रद्धा धृतिरधृतिर्हीर्षीर्धीरित्येतत् सर्वं मन एव इति
उक्तं ज्ञानरूपत्वं कथमिति चेन्न । ज्ञानस्य मनस्सहकारित्वनियमा-
न्मन एवेत्युपचारादुक्तमिति न विरोधः । एवं प्रत्यक्षानुमानागम-
स्मृतिसंशयविपर्ययभ्रमविवेकव्यवसायमोहरागद्वेषमदमात्मर्यधैर्य-
चापलदम्भलोभक्रोधदर्पस्तम्भद्रोहाभिनिवेशनिर्वेदानन्दाऽऽदयः ।
सुमतिर्दुर्मतिः, सुप्रीतिः, तुष्टिः, उन्नतिः, शान्तिः, कान्तिः, विरक्तिः,
रतिः, मैत्री, दया, मुमुक्षा, लज्जा, तितिक्षा, विचारणा, जिगी-
षा, मुदिता, क्षमा, चिकीर्षा, जुगुप्सा, भावना, कुहना, असूया, जि-
घांसा, तृष्णा, दुराशा, वासना, दुर्वासना, चर्चा, श्रद्धा, भक्तिः,
प्रपत्तिरित्येवमादयश्च जीवगुणा अनन्ता धर्मभूतज्ञानाऽवस्था-
विशेषा एव । एव ज्ञानशक्तिबलैश्वर्यतेजःसौशील्यवात्सल्यमार्दवा-
र्जवसंसाहर्द्दधैर्यसाम्यकारुण्यमाधुर्यगांभीर्यौदार्यस्थैर्यपराक्रमादयो
भगवतोऽनन्तकल्याणगुणाः । ज्ञानशक्तयोर्विततिभूताः । तत्र
ज्ञानं नाम सर्वसाक्षात्काररूपं, शक्तिरघटितघटनासामर्थ्यं, बलं
धारणसामर्थ्यम्, ऐश्वर्यं नियमनसामर्थ्यं, वीर्यमविकारित्वं, तेजः
पराभिभवनसामर्थ्यम् । बलं धारणसामर्थ्यम् । महतो मन्दैः सह
नीरन्द्रेण संश्लेषस्वभावत्वं सौशील्यं, वात्सल्यं दोषेऽपि गुणत्व-
बुद्धिदोषाऽदर्शित्वं वा । आश्रितविरहासहत्वं मार्दवं, मनोवाक्का-

यैकरूप्यमार्जवं, स्वसत्तानपेक्षतद्रक्षापरत्वं सौहार्दम् । जन्मज्ञानवृत्त-
गुणाद्यनपेक्षया सर्वैराश्रयणीयत्वं साम्यम् । आश्रितदोषगोपनं चा-
तुर्थ्यम् । अकम्पनीयत्वं स्थैर्यम् । अभग्नप्रतिज्ञत्वं धैर्यम्, परबल-
प्रवेशनसामर्थ्यं शौर्यम् । तन्निराकरणं पराक्रमः । स्वप्रयोजनमन-
पेक्ष्य परदुःखनिराचिकीर्षा दया । परदुःखदुःखित्वं वा । क्षीरवद्
उपाध्यभावेऽपि स्वादुत्वं माधुर्यम् । भक्तानुग्रहवदान्यत्वादेरामू-
लतो दुरवगाहत्वं गाम्भीर्यम् । प्रभुत्वं दत्त्वाऽप्यतृप्तत्वमौदार्यम् ।
एवं वदान्य इत्यादावप्यूह्यम् । ज्ञानविशेषभूतयोर्भक्तिप्रपत्त्योः
स्वरूपं किञ्चिदुच्यते । भक्तिप्रपत्तिभ्यां प्रसन्न ईश्वर एव मोक्षं
ददाति । अतस्तयोरेव मोक्षोपायत्वम् । मोक्षोपायत्वेन उक्तानां
कर्मयोगज्ञानयोगप्रभृतीनां भक्तिद्वारेण साधनत्वम् । कर्मयोगो
नाम उपदेशाज्जीवपरयाथात्म्यज्ञानवता शक्त्यनुसारेण फलसङ्ग-
हिताऽनिषिद्धकाम्यनित्यनैमित्तिकरूपपरिगृहीतकर्मविशेषः । स तु
देवार्चनातपस्तीर्थदानयज्ञादिभेदभिन्नः । अयं तु जीवगतकल्मषा-
पनयनद्वारा ज्ञानयोगमुत्पाद्य तद्द्वारा साक्षाद्वा भक्त्युत्पादको भ-
वति । ज्ञानयोगो नाम कर्मयोगान्निर्मलान्तःकरणस्य ईश्वरशेष-
त्वेन प्रकृतियुक्तस्वात्मचिन्ताविशेषः ।

एतस्य साक्षाद्भक्त्युपयोगित्वमेवं साधनान्तराणामपि भक्त्युपयो-
गित्वमूह्यम् । भक्तियोगो नाम, यमनियमासनप्राणायामप्रत्याहार-
ध्यानधारणासमाधिरूपाष्टाङ्गवैस्तैलधारावदविच्छिन्नस्मृतिसन्तान-
रूपः । स च विवेकविमोकाभ्यासक्रियाकल्याणानवसादानुद्धर्षरू-
पसाधनसप्तकजन्यः । तत्र विवेको नाम जात्याश्रयनिमित्ताददुष्टाद-
न्नात्कायशुद्धिः । विमोकः कामानभिष्यङ्गः । अभ्यासः पुनः पुन-
रालम्बनसंशीलनं, शक्तितः पञ्चमहायज्ञाद्यनुष्ठानं क्रिया । कल्या-
णानि सत्यार्जवदयादानाऽर्हिसादीनि । अनवसादो दैन्याभावः ।

अनुद्धर्षस्तुष्ट्यभावः । अतिसन्तोषश्च विरोधीत्यर्थः । एवं साधन-
सप्तकाऽनुगृहीता भक्तिर्दर्शनसमानाकारा अन्तिमप्रत्ययाऽवाधिका
च भवति । स चान्तिमप्रत्यय एतच्छरीरावसाने वा, शरीरान्तराव-
साने वा भवति ।

वेदनध्यानोपासनादिशब्दवाच्या भक्तिः परभक्तिपरमज्ञान-
परमभक्तिरूपा क्रिया क्रमवती प्रत्यङ्गिका च । सा द्विविधा । साधन-
भक्तिफलभक्तिभेदात् । उक्तसाधनजन्या साधनभक्तिः । फलभक्तिस्तु
ईश्वरकृपाजन्या पराङ्कुशनाथादिनिष्ठा । मद्भक्तजनवात्सल्य-
मित्यादिषु स्तुतिनमस्कारादिषु च भक्तिशब्दप्रयोग औपचारिकः ।
ननु वेदान्तेषु श्रवणमननयोरपि विधानात् कथं ध्यानमेव विधी-
यत इति चेदुच्यते । अधीतसाङ्गवेदः पुरुषः प्रयोजनवदथावबोधि-
त्वदर्शनात् तन्निर्णयाय स्वयमेव श्रवणे प्रवर्तते इति श्रवणस्य
प्राप्तत्वादनुवादः । श्रवणप्रतिष्ठार्थत्वान्मननस्याप्यनुवादः । तस्माद्
ध्यानमेव विधीयते इति न विरोधः । ध्यानवाच्या भक्तिर्विद्या-
भेदाद् बहुविधाः । काश्चिद् विद्या उच्यन्ते—अन्तरिक्षविद्या, अ-
न्तरादित्यविद्या, दहरविद्या, भूमविद्या, सद्विद्या, मधुविद्या, उप-
कोशलविद्या, शाण्डिल्यविद्या, उद्गीथविद्या, पुरुषविद्या, प्रतर्दन-
विद्या, वैश्वानरविद्या, इत्यादिका ब्रह्मविद्या । न्यासविद्या प्र-
पत्तिः । प्रपत्तिर्नाम, आनुकूल्यस्य संकल्पः प्रातिकूल्यस्य वर्जनम्
* रक्षिष्यतीति विश्वासो गोप्तृत्ववरणं तथा * आत्मनिक्षेपकार्प-
ण्यमित्यङ्गप्रश्नकयुक्ता एतदेहावसाने मोक्षप्रदाऽसकृत्कर्तव्या । न्यासः
शरणागतिरित्यादिशब्दवेद्या ज्ञानविशेषरूपा एषा प्रपत्तिर्गुरु-
मुखाद्ग्रहस्यशास्त्रेषु संप्रदायतया वेदितव्येति इह बालबोधार्थं प्रवृत्ते
ग्रन्थे न प्रकाशयेति विरम्यते । भक्तिप्रपत्त्योरेव मोक्षसाधनत्वेन
स्वीकारात् परोक्तोपायनिरासः । यथा वेदबाह्यानां मध्ये केषा-

अन्विते देहातिरिक्तात्मनोऽनङ्गीकारान्मोक्षप्रवृत्तिरेव न संभवति । अन्येषां मते ज्ञानस्य क्षणिकत्वात् । तस्यैवात्मत्वात् कस्य प्रवृत्तिः । सान्तानिस्येति चेन्न । अन्यं प्रति अन्येन यत्रो न कर्तव्य इति न प्रवृत्तिः । अपरेषां मते धर्माधर्मादिमत्तभङ्गीरीत्या अनैकान्तवादान्न प्रवृत्तिः । वैशेषिकादिपक्षे पाषणकल्पे मोक्षे प्रवृत्तिः कस्यापि न संभवति । सांख्यादिपक्षेषु ईश्वरानङ्गीकारात् पुरुषस्य प्रकृतेर्वा मोक्ष इति संशयान्न प्रवृत्तिः । मायिकमते व्यावहारिकस्य वाक्यस्य पारमार्थिकाभेदज्ञानाजनकत्वान्न प्रवृत्तिः । भास्कर्यादवोक्तकर्मज्ञानसमुच्चयवादोऽपि उक्तादेव निरस्तः । शैवमते तु पशुपतेः प्राप्यत्वस्वीकाराद्वेदविरुद्धभस्मधारणादेः साधनत्वेन स्वीकाराच्च तन्निरासः । एवं मतिर्निरूपिता ॥

इति श्रीवाधूलकुलतिलकश्रीमन्महाचार्यप्रथमदासेन श्रीनिवासदासेन विरचितायां यतीन्द्रमतदीपिकायां बुद्धिनिरूपणं नाम सप्तमोऽवतारः ॥ ७ ॥



अथ जीवो निरूप्यते । प्रत्यक्षचेतनत्वात्मत्वकर्तृत्वादीनि ईश्वरजीवसाधारणानि लक्षणानि । प्रत्यक्षं नाम स्वयमेव स्वस्मै भासमानत्वम् । चेतनत्वं ज्ञानाश्रयत्वम् । आत्मत्वं शरीरप्रतिसंबन्धित्वम् । कर्तृत्वं संकल्पज्ञानाश्रयत्वम् । एवं सामान्यलक्षणलक्षितस्य विशेषलक्षणान्युच्यन्ते । अणुत्वे सति चेतनत्वं, स्वतः शेषत्वे सति चेतनत्वम् । एवम् आधेयत्वविधेयत्वपराधीनकर्तृत्वपरतन्त्रत्वादिकभूह्यम् । स देहेन्द्रियमनःप्राणादिभ्यो विलक्षणः । यथा मम शरीरमिति प्रतीत्या देहाद् व्यावृत्तः । चक्षुषा पश्यामि, श्रोत्रेण श्रुणोमि, वाचा वदामि इत्यादिप्रत्ययाद् बाह्येन्द्रियेभ्यो व्यावृत्तः । मनसा जानामीति मनसो ज्ञानकरणत्वप्रतीतिः । मम प्राण इति व्यतिरेकोक्तेः । जानाम्यहमिति ज्ञानाच्च मनःप्राणज्ञानेभ्यो व्यावृत्तः । स च अणुपरिमाणः । उत्क्रान्त्यादेः श्रवणात् । प्रमाणानुसाराच्च । अणुत्वे युगपदनेकविषयानुभवः कथमिति न शङ्कनीयम् । धर्मभूतज्ञानव्याप्त्या उपपत्तेः ॥ एतेनैव सौभरिप्रभृतीनां युगपदनेकशरीरपरिग्रहोऽपि संभवति । स च नित्यः । पूर्वानुभूतार्थप्रतिसन्धानात् । नित्यश्चेज्जीव उत्पन्नो, जीवो नष्ट इति प्रतीतिः कथमिति चेन्न । जीवस्य देहसंबन्ध उत्पत्तिस्तद्वियोगो नास्ति इति प्रतिपादनात् । जीवस्वरूपं नित्यमेव । स च प्रतिशरीरं भिन्नः । एकपरिमाणेषु अनेकेषु सुवर्णघटेषु एको घट इति प्रतीतिवद्, व्रीहिराशौ एको व्रीहिरिति वच्च ज्ञानैकाकारतया एकत्वव्यवहारः । न तु स्वरूपैक्यम् । प्रमाणविरोधात् । स्वतः सुखी, उपाधिवशात् संसारः । अयं च कर्ता भोक्ता शरीरी शरीरं च भवति । प्रकृत्यपेक्षया शरीरी, ईश्वरापेक्षया शरीरम् । तस्य प्रत्यक्षश्रुतिभ्यां स्वयम्प्रकाशत्वं च मिद्धम् । प्रयोगश्च-आत्मा स्वयं प्रकाशो, ज्ञानत्वात् । धर्मभूतज्ञानवदिति । ज्ञानत्वाणुत्वाऽमलत्वादय एतस्य स्वरूपनिरूपकधर्माः

एतेन, ज्ञानस्य क्षणिकत्वात् क्षणिकज्ञानसन्तानरूप आत्मेति बौद्ध-
पक्षः, भूतचतुष्टयात्मकत्वाद् देहस्य देहावधिक आत्मेति चार्वाक-
पक्षः, गजदेहे गजपरिमाणः पिपीलिकादेहे तत्परिमाणोऽतो दे-
हपरिमाण आत्मेति जैनपक्षः, कर्तृत्वभोक्तृत्वादिकं प्रकृतेरेव, न
तु पुरुषस्येति सांख्यपक्षः, ब्रह्मांशो जीव इति यादवपक्षः, सोपा-
धिब्रह्मखण्डो जीव इति भास्करपक्षः, अविद्याकल्पित एकजीववा-
दपक्षः, अन्तःकरणावच्छिन्नानेकजीववादपक्ष इत्येवमादयो विरु-
द्धपक्षा निरस्ताः । विभुत्ववादपक्षोऽपि । ननु जीवस्य विभुत्वा-
ऽनङ्गीकारे अदृष्टजनितदेशान्तरफलोपलब्धिः कथमिति चेन्न ।
जीवस्य संबन्धाभावेऽपि अदृष्टवशादेवोपपद्यते । अदृष्ट नाम भग-
वत्प्रीत्यप्रीतिजनकजीवकर्तृककर्मविशेषजन्यो ज्ञानविशेषः । स
विशेषो भगवत्संकल्प एव विभुस्वरूपं भगवन्तमाश्रितः । अतः
फलोपलब्धिरेवेति न विरोधः ।

स जीवस्त्रिविधः—वद्धमुक्तानित्यभेदात् । तत्र वद्धा नाम
अनिवृत्तसंसारः । ते चतुर्दशभुवनात्मकाण्डकटाहवर्तिनो ब्रह्मादि-
कीटपर्यन्ताश्चेतनविशेषाः । श्रीमन्नारायणनाभिकमलाद् उत्पन्नो
ब्रह्मा, ब्रह्मणो रुद्रः, पुनर्ब्रह्मणः सनकादियोगिनो, नारदादि-
देवऋषयो, वशिष्ठभृगवादिब्रह्मऋषयः, पुलस्त्यमरीचिदक्षकश्यपा-
दिनवप्रजापतयो बभूवुः । तेभ्यो देवा दिक्पालाश्चतुर्दशेन्द्राश्चतुर्दश-
मनवः, असुराः पितरः सिद्धगन्धर्वकिन्नरकिम्पुरुषविद्याधरादयो,
वसवो, रुद्राः, आदित्या, आश्विनौ च दानवयक्षराक्षसपिशाचगुह्य-
कादय एवं देवयोनयो, मनुष्या अपि ब्राह्मणक्षत्रियवैश्यशूद्रादि-
जातिभेदाद् बहुविधाः । तिर्यञ्चोऽपि पशुमृगपक्षिसरीसृपपतङ्ग-
कीटादिभेदाद् बहुविधाः । स्थावरा अपि वृक्षगुल्मलतावीरुधतृणा-
दिभेदाद् बहुविधाः । वृक्षादीनां जलाहरणोपयुक्तकिञ्चिज्ज्ञान-

संबन्धोऽस्त्येव । अप्राणिमत्सु स्वल्पा सा* इत्युक्तत्वात् । अतो दे-
वमनुष्यतिर्यक्स्थावरभेदभिन्ना बद्धाः । जरायुजाण्डजोद्भिज्जस्वेद-
जाश्च भवन्ति । देवमनुष्या जरायुजाः । तेषु ब्रह्मरुद्रादयः सनका-
दयश्च द्रौपदीधृष्टद्युम्नादयो भूतप्रेतवेतालादयश्च अयोनिजाः ।
तिर्यगादयश्च जरायुजा अण्डजाः स्वेदजाश्च भवन्ति । स्थावरादय
उद्भिज्जाः ॥

एवंभूता बद्धा बीजाङ्कुरन्यायेन विषमप्रवाहतया अनादिकालप्रवृत्ता-
ऽविद्याकर्मवासनारुचिप्रकृतिसंबन्धैश्चक्रवत्परिवर्तमानैर्गर्भजन्मवालय-
यौवनजागरस्वप्नसुषुप्तिमूर्च्छाजरामरणस्वर्गनरकगमनादिविविधवि-
चित्रावस्थावन्तोऽनाद्यनन्तप्रकारातिदुःसहतापत्रयाऽभितप्ताःस्वतः
प्राप्तभगवदऽनुभवविच्छेदवन्तश्च ते द्विविधाः, शास्त्रवश्याः, तदवश्या-
श्चेति । तयोर्मध्ये करणायत्तज्ञानानां बद्धानां शास्त्रवश्या, तिर्यक्स्था-
वरादीनां तन्नास्ति । शास्त्रवश्या द्विविधाः । बुभुक्षवो, मुमुक्षवश्चेति ।
तत्र बुभुक्षवस्त्रैवर्गिकपुरुषार्थनिष्ठाः पुरुषाः । ते च द्विविधाः । अर्थका-
मपरा, धर्मपराश्चेति । केवलार्थकामपरा देहात्माभिमानवन्तः । धर्म-
पराश्च—अलौकिकश्रेयःसाधनं धर्मः, चोदनालक्षणाऽर्थो धर्म इति
धर्मलक्षणलक्षितयज्ञदानतपस्तीर्थयात्रादिनिष्ठाः । ते च देहातिरिक्ता-
त्मनः परलोकोऽस्तीति ज्ञानवन्तः । धर्मपरा द्विविधाः । देवताऽन्तरपरा
भगवत्पराश्चेति । देवतान्तरपरा ब्रह्मरुद्रेन्द्राग्न्याद्याराधनपराः । भग-
वत्पराश्च, आर्तो जिज्ञासुरर्थार्थीत्युक्ताधिकारिणः । आर्तो भ्रष्टैश्वर्य-
कामः । मुमुक्षवो द्विविधाः । कैवल्यपरा मोक्षपराश्चेति । कैवल्यं नाम
ज्ञानयोगात्प्रकृतिवियुक्तस्वात्मानुभवरूपोऽनुभवः । आर्चिरादिमार्गेण
परमं पदं गत एव क्वचित् कोणे पतित्युक्तपत्नीन्यायेन भगवद-
ऽनुभवव्यतिरिक्तस्वात्मानुभव इत्याहुः । केचिदर्चिरादिमार्गेण
गतस्य पुनरावृत्त्यश्रवणात् प्रकृतिमण्डल एव क्वचिद्देशे स्वा-

त्मानुभव इत्यप्याहुः । मोक्षपराश्च द्विविधाः । भक्ता प्रपन्नाश्चेति । भक्ताः पुनरधीतसाङ्गसशिरस्कवेदाः पूर्वोत्तरमीमांसापरिचयाच्चिदचिद्विलक्षणम् अनवधिकातिशयानन्दस्वरूपं निखिलहेयप्रत्यनीकं समस्तकल्याणगुणात्मकं ब्रह्मावधार्यं तत्प्राप्त्युपायभूतां साङ्गां भक्तिं स्वीकृत्य तथा मोक्षं प्राप्तुकामाः । भक्तावधिकारस्त्रैवर्णिकानामेव । देवादीनामप्यस्ति । अर्थित्वसामर्थ्ययोः सम्भवात् । न शूद्राधिकारः । अपशूद्राधिकरणविरोधात् । भक्तिस्वरूपं तु बुद्धिपरिच्छेदे प्रतिपादितम् । भक्ता द्विविधाः । साधनभक्तिनिष्ठाः साध्यभक्तिनिष्ठाश्च । व्यामादयः साधनभक्तिनिष्ठाः । साध्यभक्तिनिष्ठा नाथादयः । आकिञ्चन्यानन्यगतिकत्वधर्मविशिष्टो भगवन्तमाश्रितः प्रपन्नः । सोऽपि द्विविधः । त्रैवर्गिकपरो मोक्षपरश्चेति । त्रैवर्गिकपरो नाम भगवत एव धर्मार्थिकामाभिलाषी । मोक्षपरस्तु सत्सङ्गाभित्यानित्यविवेके सति संसारे निर्वेदाद्वैराग्ये उत्पन्ने मोक्षेच्छायां जातायां तत्सिद्ध्यर्थम्, आचार्यो वेदसम्पन्न * इत्याद्याचार्य्यलक्षणलक्षितं गुरुं संश्रित्य तद्द्वारा पुरुषाकारभूतां श्रियं प्रपद्य भक्त्याद्युपायान्तरेण अशक्तः, अत एवाऽकिञ्चनानन्यगतिः श्रीमन्नारायणचरणावेव उपायत्वेन यः स्वीकरोति स प्रपन्नः । प्रपत्तिः सर्वाधिकारा । स च प्रपन्नो द्विविधः । एकान्ती परमैकान्ती चेति । यो मोक्षफलेन साकं फलान्तराण्यपि भगवत एवेच्छति स एकान्ती, देवतान्तरशून्य इत्यर्थः । भक्तिज्ञानाभ्यामन्यत्फलं भगवतोऽपि यो नेच्छति स परमैकान्ती । स द्विविधः- दृप्त आर्तश्चेति । अवश्यमनुभोक्तव्यमिति प्रारब्धकर्मानुभवन् एतद्देहावसानसमयमीक्षमाणो दृप्तः । जाज्वल्यमानाग्निमध्यस्थितस्येव संसारावस्थितेरतिदुःसहत्वात् प्रत्युत्तरक्षणमोक्षकाम आर्तः । मुक्तो नाम उपायपरिग्रहणानन्तरं नित्यनैमित्तिकभगवद्वाज्ञाकैङ्कर्यरू-

पाणि स्वयम्प्रयोजनतया कुर्वन् भगवद्भागवतापराधोश्च वर्जयन्
 देहावसानकाले सुकृतदुष्कृते मित्रामित्रयोर्निक्षिपन्, वाङ् मनसी-
 त्यादिप्रकारेण हाहै परमात्मनि विश्रम्य मुक्तिद्वारभूतसुषुम्ना-
 ख्यनाड्यां प्रविश्य ब्रह्मरन्ध्रान्निष्क्रम्य हाहैन साकं सूर्यकिरणद्वा-
 रा अग्निलोकं गत्वा दिनपूर्वपक्षोत्तरायणसंवत्सराभिमानिदेवता-
 भिर्वायुना च पथि सत्कृतः सूर्यमण्डलं भित्वा नभोरन्ध्रद्वारा सू-
 र्यलोकं गत्वा अनन्तरं चन्द्रविद्युद्गरुणेन्द्रप्रजापतिभिर्मार्गदर्विभि-
 रातिवाहिकगणैः सोपचारैः सद् तत्तल्लोकानतीत्य प्रकृतिवैकुण्ठ-
 सीमपरिच्छेदिकां विरजां तीर्त्वा सूक्ष्मशरीरं विहाय अमानवकर-
 स्पर्शाद् अप्राकृतदिव्यविग्रहयुक्तः चतुर्भुजो ब्रह्मालङ्कारेणाल-
 ङ्कृत इन्द्रप्रजापतिसंज्ञकनगरद्वारपालानभ्यनुज्ञाप्य श्रीवैकुण्ठाख्यं
 दिव्यनगरं प्रविश्य गरुडानन्तयुक्तपताकालङ्कृतदीर्घप्राकारसहितं
 गोपुरमतीत्य ऐरम्भदाख्याऽमृतसरः सोमसवनाख्याऽश्वत्थं च
 दृष्ट्वा, शतं मालाहस्तेत्युक्तपञ्चशतदिव्याप्सरोगणैरुपचरितो ब्रह्म-
 गन्धादिभिरलङ्कृतः तत्रत्याऽनन्तगरुडविष्वक्सेनादीन् प्रणम्य तै-
 र्बहुमतो महामणिमण्डपमासाद्य पर्यङ्कसमीपे स्वाचार्यान् प्रणम्य
 पर्यङ्कसमीपं गत्वा तत्र धर्मादिपीठोपरिकमले अनन्ते विमलादि-
 भिश्रामरहस्तैः सेव्यमानं श्रीभूलीलासमेतं शङ्खचक्रादिदिव्यायुधो-
 पेतं जाज्ज्वल्यमानकिरीटं मकरकुण्डलग्रैवेयहारकेयूरकटकश्रीवत्स-
 कौस्तुभमुक्तादामोदरवन्धनपीताम्बरकाञ्चीगुणनूपुराद्यपरिमितदि-
 व्यभूषणभूषितम् । अपरिमितोदारकल्याणगुणसागरं भगवन्तं
 दृष्ट्वा तत्पादारविन्दयुगले शिरसा प्रणम्य पादेन पर्यङ्कमारुह्य तेन
 स्वाङ्के स्थापितः, कोऽसीति पृष्ठो, ब्रह्मप्रकारोऽस्मीत्युक्ते तेन क-
 टाक्षितस्तदनुभवजनितहर्षप्रकर्षात् सर्वदेशसर्वकालसर्वावस्थोचित-
 सर्वविधकैङ्कर्यरतिः, आविर्भूतगुणाष्टक उत्तरावधिरहितब्रह्मानुभ-

ववान् यः स मुक्त इत्युच्यते । मुक्तस्य ब्रह्मसाम्यापत्तिश्रुतिस्तु भोगसाम्यमाह । जगद्ध्यापारवर्जनस्य प्रतिपादनात् । तस्य नानात्वं सर्वलोकसंचरणं च संभवति ।

ननु मुक्तस्य अनावृत्तित्वप्रतिपादनाद् अस्मिँल्लोके संचारः कथमिति न शङ्कनीयम् । कर्मकर्तृकस्यैव निषेधात् । स्वेच्छया संचरणोपपत्तेः । अतो मुक्तो भगवत्संकल्पायत्तस्वेच्छया सर्वत्र संचरति । नित्या नाम कदाचिदपि भगवदभिमतविरुद्धाचरणाभावेन ज्ञानसंकोचप्रसङ्गरहिताः । नित्याश्च अनन्तगरुडविष्वक्सेनादयः । तेषामधिकारविशेषा ईश्वरस्य नित्येच्छयैव अनादित्वेन व्यवस्थिताः । एतेषामवतारास्तु भगवदवतारवत् स्वेच्छया । एवं बद्धमुक्तनित्यभेदभिन्नो जीवो निरूपितः ॥

इति श्रीवाधूलकुलतिलकश्रीमन्महाचार्यस्य प्रथमदासेन श्रो-
निवासदासेन विरचितायां यतीन्द्रमतदीपिकायां जीवनिरूपणं
नामाऽष्टमोऽवतारः ॥ ८ ॥



अथेश्वरो निरूप्यते । सर्वेश्वरत्वं, सर्वशोषित्वं, सर्वकर्मार-
ध्यत्वं, सर्वफलप्रदत्वं, सर्वाधारत्वं, सर्वकार्योत्पादकत्वं, स्वज्ञान-
स्वेतरसमस्तद्रव्यशरीरित्वम् इत्यादीनि ईश्वरलक्षणानि ।

अयमीश्वरः सूक्ष्मचिदचिद्विशिष्टवेषेण जगदुपादानकारणं भवति ।
संकल्पाविशिष्टवेषेण निमित्तकारणम् । कालाद्यन्तर्यामिवेषेण स-
हकारिकारणं च । कार्यरूपेण विकारयोग्यं वस्तुपादानम् । कार्य-
तया परिणामयितृनिमित्तं कार्योत्पत्त्युपकरणं वस्तु सहकारि । य-
द्वा, उत्तरोत्तरावस्थाविशिष्टस्वरूपापेक्षया तदनुगुणनियतपूर्वभा-
व्यऽवस्थाविशिष्टं यत् तदुपादानम् । यथा घटत्वाऽवस्थावि-
शिष्टमृदुद्रव्यापेक्षया पिण्डत्वाऽवस्थाविशिष्टं तदेव द्रव्यं परिणामौ-
न्मुख्यातिरेकेण आकारेण अपेक्षितं कारणं निमित्तम् । अस्मिन्
पक्षे सहकारिकारणस्य निमित्तेऽन्तर्भावः । एवं त्रिविधकारणपक्षे
कारणद्वयपक्षे च कारणलक्षणलक्षितत्वादखिलजगत्कारणत्वं भ-
गवतो नारायणस्यैव संभवति ॥

ननु कथं नारायणे कारणत्वपर्यवसानमिति चेद् उच्यते ।
न्यायसहितवेदान्तवाक्यविचारे एवं पर्यवस्यति । तद्यथा—आदौ
तावत् प्रकृतेर्जगत्कारणत्वं नोपपद्यते । ईक्षत्याद्यभावात् । छा-
न्दोग्ये तावत् सदाकाशप्राणशब्दवाच्यानां जगत्कारणत्वं प्रती-
यते । वाजसनेयके ब्रह्मशब्दवाच्यस्य कारणत्वं प्रतीयते । सर्व-
शाखाप्रत्ययन्यायेन कारणवाक्यानामेकविषयत्वे प्रतिपादयितव्ये
छागपशुन्यायेन सामान्यवाचकानां सदादिशब्दानां विशेषे ब्रह्मणि
पर्यवसानं वक्तव्यम् । एवमुक्तन्यायेन ब्रह्मशब्दस्य तैत्तिरीयोक्त
आत्मशब्दवाच्ये पर्यवसानम् । आत्मशब्दवाच्यः क इत्याकाङ्क्षार्या
श्रुतिप्रसिद्ध इन्द्रो वा, तथा प्रसिद्धोऽग्निर्वा, उपास्यत्वेन प्रसिद्धः
सूर्यो वा कारणत्वेन उक्तः । सोमो वा अभीष्टफलप्रदत्वेन उक्तः ।

कुबेरो वा, यमो वा, वरुणो वेति विशये, एतेषां कर्मवश्यत्वपरि-
 च्छिन्नैश्वर्यवत्त्वसंहार्यत्वश्रवणाच्च एते जगत् कारणभूताः, किन्तु
 श्वेताश्वतरे शिवस्य कारणत्वं भासते इति भाति । एवमथर्वशिखा-
 यां शम्भुशब्दवाच्यस्य ध्येयत्वं कारणत्वं भासते । तथैव अ-
 थर्वशिखरसि रुद्रशब्दवाच्यस्य सर्वात्मकत्वं व्यज्यते । तैत्तिरीये
 हिरण्यगर्भस्य जगत्कारणत्वं प्रतीयते । अत्रापि सामान्यविशेषन्या-
 याच्छिवशम्भुरुद्रशब्दानां हिरण्यगर्भवाच्यविशेषे पर्यवसानं यु-
 ज्यते । शिवशब्दस्य, शिवमस्तु सर्वजगतां, शिवं कर्मास्तु, पन्थानः
 सन्तु ते शिवाः-इत्यादिभिर्मङ्गलवाचकत्वम् । रुद्रशब्दस्य अग्नि-
 वाचकत्वम् । एवं महेश्वरशम्भ्वादिसामान्यशब्दा अपि अवयव-
 शक्त्या चतुर्मुखे पर्यवस्यन्ति । कारणवाचिशिवादिशब्दानां
 मुख्यवृत्त्या रुद्रपरत्वं वा किन्न स्यादिति न शङ्कनीयम् । रुद्रस्य
 चतुर्मुखादुत्पत्तिश्रवणात् । अनपहनपापमत्वश्रवणाच्च न रुद्रस्य
 कारणत्वम् । अतो हिरण्यगर्भप्रजापतिस्वयम्भ्वादिशब्दवाच्ये
 चतुर्मुखे स्वयम्भ्वादिशब्दाः पर्यवस्यन्ति । एवमपि महोपनिष-
 क्षारायणोपनिषत्सुवालोपनिषन्मैत्रायणीयपुरुषसूक्तनारायणाऽनु-
 वाकाऽन्तर्यामिब्राह्मणादिषु नारायणस्यैव परमकारणत्वसर्वश-
 ब्दवाच्यत्वमोक्षप्रदत्वजगच्छरीरित्वादेः प्रतिपादनात् स्वयम्भूहि-
 रण्यगर्भप्रजापतिशब्दानां नारायणे पर्यवसानं युक्तम् । नारायण
 एनाऽखिलजगत्कारण, सर्वविद्यावेद्यश्च । नन्वन्तरादिसविद्या रुद्रप-
 रेति शङ्का न कार्या । तस्या विष्णुपरत्वस्यैव बहुप्रमाणेषु सिद्धत्वात् ।
 भर्गःशब्दस्य सकारान्तत्वप्रतिपादनाच्च । तर्हि दहरविद्यायामाका-
 शशब्दवाच्यनारायणान्तर्यामितया रुद्रस्य प्रतिपादनाद्दहरविद्या
 रुद्रपरेति न शङ्कनीयम् । नारायणाऽन्तर्वर्तिगुणजातस्यैव उपा-
 स्यत्वेन तत्राभिधानात् । एवं सर्वविद्यास्वप्नूहम् । अतः समस्त-

कल्याणगुणात्मकं प्रकृतिपुरुषाभ्यां भिन्नं, ताभ्यां विशिष्टं, परं ब्रह्म जगत्कारणम् ।

नन्वद्वैतश्रुत्या ब्रह्मात्मैक्यमेव सत्यं निर्गुणं च । तदन्यज्ज्ञातृज्ञेया-
दिकं तस्मिन्नेव परिकल्पितं सर्वं मिथ्या । ब्रह्म अविद्यया संसरति ।
तच्चमसीत्यभेदज्ञानं तन्निवर्तकम् । तस्मान्निविशेषचिन्मात्रे ब्रह्मणि
वेदान्तानां तात्पर्यमिति मतान्तरस्थैः प्रतिपादनात् । कथं ना-
रायणे तात्पर्यम् । तस्य समस्तकल्याणगुणाकरत्वादिकथनञ्चेति
चेदुच्यते । कारणत्वप्रतिपादकश्रुतिभिर्नारायणस्य कारणत्वे सि-
द्धे भेदाभेदश्रुत्योर्घटकश्रुत्या विषयभेदेन अविरोधे प्रतिपादिते
निर्गुणप्रतिपादकश्रुतीनां हेयगुणनिषेधकत्वाज्ज्ञातृज्ञेयादिकल्पका-
ऽविद्याया एव अप्रामाण्यात् । ब्रह्मकार्यस्य सत्यत्वाद् । अविद्यया
संभारे जीवगतदोषाणां ब्रह्मण्यपि सम्भवात्तन्निवर्तकान्तरस्य वक्तुम-
शक्यत्वादतोऽद्वैतवादस्यासम्भवान्न निर्विशेषचिन्मात्रब्रह्मसिद्धिः ।
अतो नारायणस्यैव जगत्कारणत्वमोक्षप्रदत्वादिगुणयोगः सम्भवतीति
सविशेषमेव ब्रह्म । सूक्ष्मचिदचिद्विशिष्टं ब्रह्म कारणं, स्थूलचिदचि-
द्विशिष्टं ब्रह्म कार्यमिति कारणादनन्यत् कार्यमिति विशिष्टाद्वैतवे-
दान्तिनां सम्प्रदायः । एवमीश्वराङ्गीकारान्निरीश्वरसांख्यमीमांसका-
दिमतनिरासः । तस्यैव उपादानत्वस्वीकाराद् योगपाशुपतनैद्या-
धिकानां मतनिरासः । तैर्निमित्तमात्रेश्वराऽङ्गीकाराद् ईश्वरस्यै
कार्यं प्रति उपादानत्वनिमित्तत्ववत् कर्तृत्वप्रेरकत्वनियन्तृत्वम-
काशितृत्वानुमन्तृत्वसहकारित्वोदामीनत्वादिकमप्युपपद्यते । बा-
ल्ययौवनावस्थादयो दोषा यथा शरीरगता, न तु शरीरिणि
जीवे; एवं चिदचिच्छरीरिणः परमात्मनोऽपीति न निर्विकार-
श्रुतिविरोधः । नियमेनाधेयत्वविधेयत्वशेषत्वादेः शरीरलक्षणस्य
जगति विद्यमानत्वाज्जगच्छरीरी ईश्वरः, तद्गतदोषैरसंपृष्टश्च ॥

स चेश्वरो विभुस्वरूपः । विभुत्वं नाम व्यापकत्वम् । तच्च ईश्वरस्य त्रिधा । स्वरूपतो धर्मभूतज्ञानतो विग्रहतश्च । स चाऽनन्त इत्युच्यते । अनन्तो नाम—त्रिविधपरिच्छेदरहितः । त्रिविधः परिच्छेदस्तु देशतः, कालतो, वस्तुतः परिच्छेदः ।

सत्यत्वज्ञानत्वानन्दत्वाऽमलत्वादय ईश्वरस्य स्वरूपनिरूपकधर्माः । ज्ञानशक्त्यादयो निरूपितस्वरूपविशेषका धर्माः । सर्वज्ञत्वसर्वशक्तित्वादयः सृष्ट्युपयुक्ता धर्माः । वात्सल्यसौशील्यसौलभ्यादय आश्रयणोपयुक्ता धर्माः । कारुण्यादयो रक्षणोपयुक्तधर्माः । एतेषां स्वरूपं बुद्धिपरिच्छेदे निरूपितमिति इह न प्रपञ्च्यते ।

अयमीश्वरोऽण्डसृष्ट्यनन्तरं चतुर्मुखदक्षकालादिष्वन्तर्यामितया स्थित्वा सृष्टिं करोति । विष्णवताररूपेण मनुकालाद्यन्तर्यामिरूपेण च स्थित्वा रक्षको भवति । रुद्रकालान्तकादीनाम् अन्तर्यामितया संहारमपि करोति । अतः सृष्टिस्थितिसंहारकर्ता च भवति । एवंप्रकार ईश्वरः परव्यूहविभवान्तर्याम्यर्चावताररूपेण पञ्चप्रकारः । तत्र परो नाम त्रिपाद्विभूतौ, कुमुदकुमुदाक्षपुण्डरीकवामनशङ्खकर्णसर्वनेत्रसुमुखसुप्रतिष्ठितादिभिर्दिव्यायुधभूषणपरिजनपरिच्छदान्वितैर्दिव्यनगरपालकैः परिरक्षिते श्रीमद्वैकुण्ठारूपे पुरे चण्डप्रचण्डभद्रसुभद्रजयविजयधातृविधातृप्रभृतिभिर्द्वारपालकैरुपेतै, श्रीमदिव्यालये श्रीमहामणिमण्डपे धर्माद्यष्टपादविरचितसिंहासने शेषपर्यङ्के दिव्यमङ्गलविग्रहविशिष्टश्वतुर्भुजः, श्रीभूलीलासहितः, शङ्खचक्रादिदिव्यायुधोपेतः, श्रीमत्किरीटादिदिव्यभूषणभूषितः, अनन्तगरुडविष्वक्सेनादिभिर्निसैः सामगानपरैरन्यैर्मुक्तैश्चानुभूयमानो, ज्ञानशक्त्याद्यनन्तकल्याणगुणविशिष्टः परब्रह्मपरवासुदेवादिशब्दवाच्यो नारायणः । व्यूहो नाम पर एव उपासनार्थं जगत्सृष्ट्याद्यर्थं च वासुदेवसंकर्षणप्रद्युम्नानिरुद्धभेदेन

चतुर्द्धाऽवस्थितः । तत्र षड्गुणपरिपूर्णो वासुदेवो, ज्ञानबलाभ्यां संकर्षणः, ऐश्वर्यवीर्याभ्यां प्रद्युम्नः, शक्तिनेजोभ्यामनिरुद्ध इति गुणविभागः ॥

एतेषु चतुर्षु प्रत्येकं त्रयस्त्रयोऽवतीर्णाः केशवादयो व्यूहान्तराणि द्वादशमासानां द्वादशादित्यानां च आधिदैवतानि । ऊर्ध्वपुण्ड्रेषु तेषामेव स्थानं विधीयते । तत्र कनकप्रभः केशवश्चतुश्चक्रधरः । श्यामो नारायणश्चतुःशङ्खधरः । मणिप्रभाभो माधवश्चतुर्गदाधरः । चन्द्राभो गोविन्दश्चतुःशार्ङ्गधरः । पद्मकिञ्जल्कमणिभो विष्णुश्चतुर्हलधरः । अञ्जाभो मधुसूदनश्चतुर्मुसलधरः । अग्निवर्णस्त्रिविक्रमश्चतुःखड्गधरः । बालसूर्याभो वामनश्चतुर्वज्रधरः । पुण्डरीकाभः श्रीधरश्चतुष्पट्टीशधरः । ताडित्प्रभो हृषीकेशश्चतुर्मुद्गरधरः । सूर्याभः पद्मनाभः पञ्चायुधधरः । इन्द्रगोपनिभो दामोदरश्चतुःपाशधरः ॥

विभवो नाम तत्तत्सजातीयरूपेण आविर्भावः । स दशधा । ते च मत्स्यादयोऽवतारविशेषाः । ब्रह्मणे प्रमाणप्रदत्वार्थो मत्स्याऽवतारः । अमृतोत्पादने मन्दरधराधारत्वेन अवतीर्णः कूर्मावतारः । आश्रितसंरक्षणार्थं महाऽसुरगृहस्तम्भेऽवतीर्णो नृसिंहः । त्रिविक्रमो भूत्वा स्वपादारविन्दोद्भवेन जलेन जगत्पापहरणेन तद्रक्षणार्थमवतीर्णो वामनः । द्रुष्टक्षत्रियनिरसनार्थं परशुरामः । शरणागतरक्षणधर्मस्थापनार्थं श्रीरामः । प्रलम्बादिनिरसनार्थं बलभद्रः । मोक्षोपायदर्शनार्थं श्रीकृष्णः । कलिनिर्मोचनार्थं कल्क्यवतारः । एवमेकैकावतारेषु अनन्तप्रकाराः सन्ति । षट्त्रिंशद्भेदभिन्नाः पद्मनाभादयोऽपि । पुनर्दधिभक्तहयग्रीवनरनारायणादयोऽपि । एवं मुख्यगौणपूर्णांशवेशाद्यवतारा बहुप्रकाराः । तेषु उपास्यानुपास्यविभागो द्रष्टव्यः । अवताराणामिच्छैव हेतुः । न कर्मप्रयोजने हेतुः । दुष्कृतिविनाशपूर्वकं साधुपरित्राणमेव ॥

अन्तर्यामित्वं नाम स्वर्गनरकाद्यनुभवदशायामपि जीवात्मनः
 सुहृत्त्वेन योगिभिर्द्रष्टव्यतया हृदयप्रदेशावस्थितं रूपम् । जीवेन
 साकं विद्यमानोऽपि तद्गतदोषैरसंस्पृष्टो वर्तते । अर्चावतारो नाम
 देशकालविप्रकर्षरहित आश्रिताभिमतद्रव्यादिकं शरीरतया स्वी-
 कृत्य तस्मिन्नप्राकृतशरीरविशिष्टः सन्नर्चकपराधीनस्नानभोजना-
 ऽऽसनशयनस्थितिः सर्वसाहिष्णुः परिपूर्णो गृहग्रामनगरप्रशस्तदेश-
 शैलादिषु वर्तमानो मूर्तिविशेषः । स च स्वयंव्यक्तदैवसैद्धमानुष-
 भेदाच्चतुर्विधः । एवमुक्तास्तु पञ्चावस्थास्वपि श्रीविशिष्ट एव भ-
 गवान् वर्तते इति श्रुत्या प्रमाणसिद्धोऽर्थः । एतेन एकायनोक्तनिः-
 श्रीकवादो निरस्तः । एवमीश्वरो निरूपितः ॥

इति श्रीबाधूलकुलतिलकश्रीमन्महाचार्यप्रथमदासेन श्री-
 निवासदासेन विरचितायां यतीन्द्रमतदीपिकायाम् ईश्वरानुरूप-
 णं नाम नवमोऽवतारः ॥ ९ ॥

एवं द्रव्यनिरूपणानन्तरं क्रमप्राप्तमद्रव्यं निरूप्यते । संयोग-
रहितमद्रव्यम् । तदद्रव्यं च सत्त्वरजस्तमांसि शब्दस्पर्शरूपरसग-
न्धाः संयोगः शक्तिरिति दशप्रकारमेव । तत्र प्रकाशसुखलाघवा-
दिनिदानमतीन्द्रियं शक्त्याद्यतिरिक्तमद्रव्यं सत्त्वम् । तद् द्विविधम् ।
शुद्धसत्त्वं, मिश्रसत्त्वं चेति । रजस्तमःशून्यद्रव्यवर्ति सत्त्वं शुद्ध-
सत्त्वम् । तन्नित्यविभूतौ उपचारात्तत्पवर्तकेश्वरे च । रजस्तमःसह-
वर्तिसत्त्वं मिश्रसत्त्वम् । तद् त्रिगुणे तत्सम्बन्धिनि जीवे चो-
पचारादिति ज्ञेयम् । लोभप्रवृत्त्यादिनिदानमतीन्द्रियं शक्त्याद्यति-
रिक्तमद्रव्यं रजः । प्रमादमोहादिनिमित्तमतीन्द्रियं शक्त्याद्यतिरि-
क्तमद्रव्यं तमः । त्रीण्यप्येतानि यावत्प्रकृतिव्याप्तानि, प्रकृतिव-
श्यपुरुषसम्बद्धानि, अनित्यानि, नित्यमन्तानानि, प्रलयदशायां
समानि, सृष्ट्यादौ विषमाणि, सृष्टिस्थितिमंहारोपयुक्तानि, ईश्वर-
सङ्कल्पादिसहकारिभेदात् परस्पराऽभिभवोद्भवकराणि इत्येतानि
साधारणानि । सत्त्वगुणस्तु सम्यक्तत्त्वज्ञानरूपसुखादिहेतुः मोक्षप्रद-
श्च । रजोगुणस्तु रागाद्यात्मकः कर्मसङ्गदुःखादिहेतुरुत्पत्तिहेतुः
स्वर्गाद्यामुष्मिकप्रदः । तमोगुणस्त्वज्ञानरूप आलस्यादिहेतुर्नरक-
प्रदश्च । अतः सत्त्वादयो गुणा न द्रव्यरूपाः । अस्मदादिश्रोत्र-
ग्राह्यः पञ्चभूतवर्ती शब्दः । स द्विविधः । वर्णात्मकोऽवर्णात्मक-
श्चेति । अकचटतपादिविशिष्टपञ्चाशदक्षरात्मको देवमनुष्यादीनां
ताल्लादिव्यङ्गयः, भेर्यादिजन्योऽवर्णात्मकः । एवंभूतः शब्दः
श्रोत्रेन्द्रियेण गृह्यते । श्रोत्रेन्द्रियगमनाद्वा, व्यञ्जकवात्वागमनाद्
वा शब्दग्रहः । ननु श्रुत्या शब्दस्य द्रव्यत्वं प्रतीयते । अद्रव्यत्वं
कथमिति चेन्न । अकारादेः प्रणवोपपादकत्वं वाच्यद्वारा सम्भवती-
ति परिहाराद् अद्रव्यत्वमुपपद्यते । अस्मदादिस्पर्शनेन्द्रियग्राह्य-
विज्ञानीयव्यावर्तमद्रव्यं स्पर्शः । स चत्रिविधः । शीतोष्णाऽनुभ-

यात्मकभेदात् । अप्सु शीतस्पर्शः । तेजस्युष्णस्पर्शः । क्षितिपवन-
योरनुष्णाशीतस्पर्शः । स च पुनर्द्विविधः, पाकजोऽपाकजश्चे-
ति । पृथिव्यां पूर्वः, इतरेषु त्रिष्वितरः । तत्राऽमृतगरलतूलोपल-
गोब्राह्मणचाण्डालादिस्पर्शविशेषाः पाकजभेदा इति स्पर्शाः ॥

अस्मदादिचक्षुरिन्द्रियैकग्राह्यं विजातीयव्यावर्तमद्रव्यं रूपम् ।
तच्चतुर्था श्वेतरक्तपीतकृष्णभेदात् । तत्र सलिलकलधौतशङ्खशुक्ति-
शशाङ्कादीनां रूपविशेषाः श्वेतभेदाः । हृतवहजपादाडिमबन्धुजीव-
विद्रुमपद्मरागादीनां तु रूपविशेषा रक्तभेदाः । काञ्चनहरिताल-
हरिद्रादीनां पीतभेदाः । मरकतमधुकरजलधरतिमिरतमालदूर्वा-
दीनां कृष्णभेदाः । पीतमपि रक्ताऽवान्तरभेदं केचिदिच्छन्ति ।
श्रुत्यनुसारात् । प्रकारान्तरेण द्विविधा भास्वराभास्वरभेदात् ।
तेजोगतं भास्वरं, क्षितिसलिलगतं चाभास्वरम् । एवं चत्वार्येव
रूपाणि । तेन चित्रं नाम पञ्चमं रूपमिति मतनिरासः । अत एव
चित्ररसगन्धादिस्पर्शानामपि निरासः । एवं चत्वार्येव रूपाणि ॥

अस्मदादिजिह्वैकग्राह्यविजातीयेतरो रसः षोढा । स यथा-
मधुराम्ललवणकटुतिक्तकषायभेदात् । तत्र इक्षुक्षीरगुडादिरसा
मधुरभेदाः । चूतचिञ्चाऽमलकादिरसा आम्लाः । सैन्धवोपरविका-
रादिभेदा लवणभेदाः । किम्पाकनिम्बादिरसाः कटुकभेदाः ।
शुण्ठीमरीचीसर्षपादिरसास्तिक्तभेदाः । हरीतकीविभीतकचूताङ्कु-
रादिरसाः कषायभेदा इति रसः ॥

अस्मदादिघ्राणग्राह्यो विजातीयेतरोऽद्रव्यविशेषो गन्धः । स
द्विविधः सुरभिरसुरभिश्चेति । पाटीरमृगमद्घुसृणचम्पकादिगन्धाः
सुरभिभेदाः । अयञ्च गन्धः पृथिव्येकवर्ती पाकभेदाद् भिन्नः ।
पवनसलिलादिषु गन्धोपलब्धिः पार्थिवसंसर्गाद् अयो दहतीति-
वदौपचारिकी । पञ्चीकरणप्रक्रियया सर्वभूतेषु सर्वगुणानां विद्य-

मानत्वेऽपि प्राधान्याभिप्रायेणोक्तमिति च विरोधः । पाकाद्
गुणान्तरोत्पत्तिः । स्वाश्रयनाशाऽभावादेवोपपत्तेः पीलुपाकवादि-
मत्तनिरासः ॥

संयुक्तप्रत्ययनिमित्तं संयोगः । स च सामान्यगुणः षड्-
द्रव्यवृत्तिः । अस्य च स्वाभावसादेश्यमुपलभ्यमानमङ्गभेदप्रयुक्त-
तया न विरोधावहम् । स कार्यकार्यभेदाद् द्विविधः । पूर्वः
परिमितानाम् उभयप्रेरणात् । यथा पेषयोर्मल्लयोर्वा । क्वचिदन्य-
तरप्रेरणात् । यथा स्थाणुश्येनयोः संयोगः । केचित् संयोगजं
संयोगमपि वर्णयन्ति । हस्तपुस्तकसंयोगात् कायपुस्तकसंयोग
इति । तत्र हस्तसंयोगादेव कायसंयोगः । हस्तस्य कायत्वात् ।
एतेन विभागजविभागो निराकृतः । विभागोऽपि संयोगाभाव
एव, न पृथग्गुणः । अकार्यसंयोगः, स विभुद्रव्ययोः । अजद्रव्य-
संयोगः श्रुत्या अङ्गीक्रियते । अनुमानादप्यजसंयोगसिद्धिः ।
यथा— विभुद्रव्यं विभुद्रव्यसंयोगवत् । द्रव्यत्वात् । घटवत् । तथा
विभुद्रव्यमीश्वरसंयुक्तं द्रव्यत्वात् । पक्वघटवत् । ईश्वरः कालादि-
संयुक्तः । द्रव्यत्वात् । घटवदिसादिभिर्विभुसंयोगसिद्धिः ॥

अथ शक्तिः । सर्वकारणानां कारणत्वनिर्वाहकः कश्चिद्द्र-
व्यविशेषः शक्तिः । तर्कागमाभ्यां तत्सिद्धेः । प्रतिबन्धकमणिम-
न्त्रादिसन्निधौ स्वरूपसहकारिवैकल्याभावेऽपि यदुपरोधाद्हनो न
दहति सा ह्यतीन्द्रिया शक्तिः । अयस्कान्तादिषु तत्प्रसिद्धिः । सा
शक्तिः षड्द्रव्यवृत्तिः । भगवन्निष्ठत्वं पुराणरत्नादिषु प्रसिद्धम् ।
एवं सर्वत्रापीति शक्तिर्नाम धर्मविशेषः सिद्धः । ननु चतुर्विंशति-
प्रकारा गुणा इत्युक्तत्वात् कथं दशैवेति निर्दिश्यत इति चेद्दु-
च्यते । जीवात्मविशेषगुणानां बुद्धिसुखदुःखेच्छाद्वेषप्रयत्नानां ष-
ण्णा ज्ञानव्रिततिरूपत्वेन ज्ञानान्तर्भावस्य उक्तत्वात् । धर्माधर्म-

योरपि ईश्वरप्रतियोगीनिरूपत्वेन ईश्वरज्ञानेऽन्तर्भावात् । भावना-
संस्कारस्य ज्ञानविशेषरूपत्वात् । वेगोत्पादकहेतोरेव वेगारू-
स्कारोपपत्तेः । संयोगमादाय स्थितिस्थापकस्यापि सम्भवात् । श-
स्पर्शरूपरसगन्धानां पञ्चानां प्रत्यक्षसिद्धत्वेन अङ्गीकाराद् वि-
पृथक्त्वरोरपि संयोगमादायोपपत्तेः । परत्वापरत्वयोर्देशकालसंयं-
विशेषमादाय उपपादयितुं शक्यत्वात् । संख्यापरिमाणद्र-
स्नेहानां तत्तद्द्रव्यस्वरूपमादायोपपत्तेः । गुरुत्वस्य शक्त्यन्त-
वस्य वक्तुमुचितत्वाच्च दर्शयेति सुषुक्तम् ॥

सत्त्वरजतमाभि प्रकृतिगुणास्तन्मन्बन्धिजिवगुणाश्च । सत्त्वं
ज्ञानम् । सात्त्विकः काल इत्यादिप्रतीतिरूपाधिवशादौपच-
की । शब्दादयः पञ्च प्रकृतिकार्यपञ्चमहाभूतगुणत्वेन परिाद्-
शुद्धमत्त्वं तु त्रिपादविभूत्यां तत्प्रवर्तकेश्वरे च संयोगशक्ति-
गुणौ पद्द्रव्यसाधारणाविति विवेकः । इत्यद्रव्यं निरूपितम्

एवं द्रविडभाष्य-न्यायतत्त्व-भिद्धिन्न-श्रीभाष्यदीप-
वेदार्थसंग्रह भाष्याविवरण-संगतिमाला-पडर्थसंक्षेप-श्रुतपकाशि-
तत्त्वरत्नाकर-प्रज्ञापरित्राण-प्रमेयसंग्रह न्यायकुलश न्यायसुद-
मानयाथात्म्यनिर्णय-न्यायसार-तत्त्वदीपन-तत्त्वनिर्णय-स-
ऽर्थभिद्धि-न्यायपरिशुद्धि-न्यायसिद्धाऽऽखन-परमनभङ्ग-तत्-
त्रयबुलुक-तत्त्वत्रयनिरूपण-तत्त्वत्रयचण्डमारुत-वेदान्तविज-
पाराशर्यविजयादिपूर्वाचार्यप्रबन्धानुमांरण ज्ञातव्यार्थान् सं-
बालबोधार्थं यतीन्द्रमतदीपिकाख्यशास्त्रिकपरिभाषायामस्या-
प्रतिपादिताः । अथात्माशास्त्राणां तत्त्वज्ञानपुरुषार्थप्रतिपादकत्व-
तत्सारेऽस्मिन्नपि प्रकृतिजैश्वरपरिच्छेदेस्तत्त्वस्य निरूपणाच्च
त्रयोपायपुरुषार्था निरूपिता इति निरवद्यम् ॥

एकं तत्त्वमिति प्रतिपादयन्ति सूरयः । आत्मानात्मेति

य द्वेषा निरूपयन्त्यृषयः । श्रुत्यनुमाराद् भोक्तृभोग्गन्थिन्त-
तत्त्वत्रयमिति प्रतिपादयन्त्याचार्याः । हेयं, तरय, नवर्तकम्,
देयं, तस्योपायं चतुर्धा विभज्यानुसन्दधत । केचिदाचार्याः
पं, प्राप्ता, प्राप्स्युपायः, फलं विरोधीति पञ्चधा निरूपयन्ति ।
पञ्चधा निरूपयन्ति । अर्थपञ्चकमेव सम्बन्धेन वाकं पोढा
गणय्य वर्णयन्ति । एतेषां तत्तद्विभाजकधर्ममादायानुसन्धान-
यते ॥

वस्तुतस्तु वेदान्तानां चिदचिद्विशिष्टाऽद्वैतमेकमेव ब्रह्माति-
र्यम् । अत एव चिदचिद्विशिष्टं ब्रह्मैकमेवेति मत्वा भगवान्
रायणः, अथाऽतो ब्रह्मजिज्ञासेति उपक्रम्य, तमेव प्रकारं नि-
श्वान् । अतश्चिदचिद्विशिष्टो ब्रह्मशब्दवाच्यो विष्ण्वारूयः
सुदेवो नारायण एवैकं तत्त्वमिति विशिष्टाद्वैतवादिनां दर्शन-
सिद्धम् ॥

इति विविधविचित्रं मानमेयप्रकाशं

घनगुरुवरदासेनाक्तमादाय शास्त्रात् ॥

यतिपतिमतदीपं वेदवेदान्तसारं

स भवति मतिमान् यः सत्कटाक्षैकलक्ष्यः ॥ १ ॥

इति श्रीवाधूलकुलतिलकश्रीमन्महाचार्यप्रथमदासेन श्रीमद्-
गिरिनाथपदकमलसेवापरायणस्वामिपुष्करिणिगोविन्दाचार्य-
॥ श्रीनिवासदासेन विरचितायां यतीन्द्रमतदीपिकायामद्रव्य-
छेदो नाम दशमोऽवतारः ॥ १० ॥

श्रीगणेशाय नमः ।

अथ सकलाऽऽचार्यमतसंग्रहः ।

अथ श्रीविष्णुस्वामिशुद्धाद्वैतमतम् । तथाहि ।

विशेषैः प्राकृतैः शून्यमप्राकृतविशेषवत् ॥

अशेषोपनिषद्वेद्यं परं ब्रह्माऽस्तु ते मुदे ॥ १ ॥

ननु कथमयमपूर्वस्य प्रस्तावः । ननु कथमस्यापूर्वत्वम् ? निखिलप्रमाणसिद्धत्वादिति चेन्न । सर्वागमविरुद्धत्वात् । तथाहि । सर्वं स्वस्वदं ब्रह्म, तज्जलानिति, अहं सर्वस्य जगतः प्रभवः प्रलयस्तथा, जन्माद्यस्य यतः शास्त्रयोनित्वादित्यादिश्रुतिस्मृति-सूत्रैः सर्वस्यापि जगतो ब्रह्मात्मकत्वेऽवधारिते तदन्तःपातिनाम-पि तेषां ब्रह्मन्वमेवेति, कथं च तन्निषेध(१) इति चेत् । सत्यम् । एकाकी न रमते, स द्वितीयमैच्छत्, एकोऽहं बहु स्यामिति श्रुत्ये-कवाक्यतायां रमणार्थमेव नामरूपवैचित्र्येण स्वाविर्भावेच्छां कृत-वानित्यर्थो लभ्यते । वैचित्र्यं चोच्चावचकृतम् । तच्च न्यूनाधिका-शमन्तरा न संभवतीति अचिन्त्यशक्तित्वात् सच्चिदानन्दांशान्नेव यथानुरूपेणाऽतिरोभाव्य जडजीवान्तर्यामिरूपेण स्वयं प्रादुर्भूतः । यथा सुदीप्तात् पावकाद् विस्फुलिङ्गाः सहस्रशः प्रभवन्ति एवं सोम्य भावा इत्यादि श्रुतेः । आविर्भावस्तु विद्यमानस्य वस्तुनो-ऽनुभवविषयता योग्यत्वम् । तदयोग्यत्वं च तिरोभावः । अत्र अनुभवस्तु जैवो ग्राह्यो, जीवान्तर्यामिसाधारणो वा । तत्र तिरो-हितचिदानन्दांशत्वेन जडत्वं, तिरोहितानन्दत्वेन जीवत्वम्, आ-विर्भूतानन्दत्वेन ब्रह्मत्वम्, अतिरोहितसच्चिदाद्यंशव्यत्वमन्तर्यामि-

(१) विशेषैः प्राकृतैः शून्यमित्यनेनेत्यर्थः ।

त्वमिति । एवमेव भगवद्वाच्यानामैश्वर्यादिषण्णामपि धर्माणां तिरोभावम अविद्यासंबन्धेन जीवे कृतवान् । तथैव बन्धो जन्ममरणदेहादिरागरूपो विरीतज्ञानं च अविद्यैव । बन्धोऽस्याविद्यैवेति वाक्यात् । जीवस्यान्यप्रयोजनाभावात् । जडे तु चित्तश्च । जडजीवरूपब्रह्मण्यऽब्रह्मत्वेन ज्ञानं भवति तिरोभावादवैश्वर्यादीनाम् । तथा तत्तिरोभावश्चेतनधर्मत्वात्तेषाम् । तथाचैतादृशस्य जीवस्याविद्यकं ब्रह्मस्वरूपेषु तद्दर्मेषु च विपरीतज्ञानं भवति । सत्यत्वाद्यनेकालौकिकधर्मेषु च असत्यत्वविकारित्वाद्यनेकालौकिकत्वेन ज्ञानं च भवति । एवञ्च सति अविद्यासंबन्धेन विपरीकृता लौकिका ये जडजीवधर्मास्त एव प्राकृतविशेषास्तेषामनाश्रयत्वात् तैः शून्यमित्यर्थः । प्रकृतिसंबन्धसहकृतेन्द्रियजन्यज्ञानविषयत्वं प्राकृतत्वमिति । प्रमाणं चात्र निषेधिकाः श्रुतयः । एतेन निषेधश्रुतयोऽपि विषयप्रदर्शनमुखेन व्याख्याता ज्ञेयाः ।

यद्यप्येतादृशनिषेधैर्नैव वक्ष्यमाणार्थमिद्धिस्तथापि विशेषत्वावच्छिन्नस्य प्राकृतत्वात् तदितरधर्माणां चाप्रमिद्धेर्विधायकश्रुतेश्चान्यपरत्वान्निर्विशेषमेव ब्रह्म सिद्धयतीति मतान्तरच्युदस्तये विशेषणान्तरमाहुः ॥ अप्राकृतेति ॥ न प्राकृता अप्राकृताः, प्रकृतिसंबन्धसहकृतेन्द्रियाऽविषयाः । ईदृशविशेषवदित्यर्थः । प्रमाणं चात्र पूर्वोदाहृतश्रुत्याद्याकलनीयम् । ननु पूर्वोदाहृतश्रुत्याद्युदाहृतकर्तृत्वाऽऽदिधर्माणां मायिकत्वात् कथं तथात्वमिति चेन्मैवम् । तेषां मायिकत्वे प्रमाणाभावात् । ननु निषेधश्रुत्यनुरोधात् तथा कल्प्यते । नैतद्युक्तम् । निषेधश्रुतेः प्राकृततद्विषयत्वात् । अन्यथा पाणिपादादिमच्चं निषिद्धय, जवनेखादिना, पराऽस्य शक्तिरित्यादिना च क्रियाज्ञानविधानवैयर्थ्यापत्तिः । नन्वन्तःकरणशुद्धिहेतूपासनार्थत्वात् तेषां न वैयर्थ्यम् । निर्विशेषस्य ध्यातुमश-

कथत्वात् । उपासनार्थमलौकिकानामेव तेषां विधानमित्येव ।
लोकप्रसिद्धत्वेन लौकिकत्वादित्येवैवम् । पादादिसाधनरहित-
ज्वनादिक्रियाया अलौकिकत्वे च सर्वरूपज्ञानार्थं निर्धर्मकत्ववि-
धानम् । उपास्त्यर्थे तु धर्मविधानमिति वाक्यभेदापत्तेः । भ्रान्ति-
प्रतिपन्नविषयवैशिष्ट्येन उपासनाया अन्तःशुद्धेरजननाच्च ।
अन्यथा सन्नमः*इत्यादिनिन्दाश्रुतेश्च । नचाऽसतोऽपि वैशिष्ट्य-
ज्ञानं शाखाचन्द्रन्यायेन स्वरूपावगतिसाधनमिति नैतद्वोपावमरइति
वाच्यम् । दृष्टान्तवैपम्यात् । न हि शाखावद् ब्रह्म प्रसक्त, य-
स्मिंश्चन्द्र इव धर्म आरोप्यते । नापि पाणिपादादिराहित्येऽपि
जननग्रहीतृत्वादयो धर्माः क्वचित् प्रत्यक्षाः । तथाचार्यद्वाना-
धिष्ठेययोरप्यप्रत्यक्षत्वाच्च दृष्टान्तबलेन तत्सिद्धिः । किञ्च, आरोपो
हि अन्यधर्मस्यान्यत्र स्थापनम् । इत्यञ्च नति स्वनिरूप्यधर्माणां
लोकसांसद्गतया अन्यदीयत्वाभावादारोपलक्षणासङ्गतेनारोपोऽपि
वक्तुं शक्यः । अत्र एव निषेधविषयत्वमपि तेषाम् । प्रतीतस्यैव
निषेधात् । नच लोके अस्मद्दृष्ट्यविषयत्वेऽपि श्रुतिदृष्टिगोचर-
त्वेन आरोपनिषेधौ नानुपपन्नाविति वाच्यम् । लोके मूर्तामूर्तवि-
लक्षणरूपसत्त्वे, द्वे वा वेति श्रुतिविरोधात् । नचेदमस्मदज्ञानानु-
वाद इतिनाच्यम् । तथापि तयोरनुपपत्तेः । ननु कथमित्येदि-
त्यम् । श्रुतिर्हि दोषदृष्ट्या किं तान् विषयीकरोति शुक्तिरजत-
वत्, किं वा गुणदृष्ट्या रजनत्ववति रजते रजतत्ववत् । नाद्यः ।
रजनवदन्यत्रादर्शनेन तद्धर्मानुत्पत्तेः । नचास्मदादिवत् तासामविद्या-
वशाद् विपरीतज्ञानम् । जीववत् तामामविद्यासम्बन्धानुक्तेः । द्वि-
तीये तु निषेधानुपपत्तेः । ब्रह्मणः सदैकरमत्वान्नावस्थाभेदः ।
किञ्च, उपासनार्थमसदुपदेशे प्रतारकत्वापत्तेश्च । तथाच धर्माणां
मार्गिकत्वाभावात् सिद्धमप्राकृतधर्मवत्त्वं ब्रह्मणः । अत्रैव हेतु-

गर्भविशेषणमाहुः ॥ अशेषोपनिषद्वेद्यमिति ॥ सर्वोपनिषत्प्रतिपाद्यमित्यर्थः । अस्य तत्त्वं त्वित्थं बोध्यम् । तथाहि । यदि धर्माः प्राकृताः स्युस्तर्हि तद्विशेषं ब्रह्म भवेत् । तथा सति तत्प्रतिपादकवेदान्तानाम् अब्रह्मपरत्वे, सर्वे वेदा यत्पदमित्यादिवाक्यानि कुप्येन्द्र । औपनिषदत्वमपि साधारणं स्यादत ईदृशवाक्याऽन्यथाऽनुपपत्तिरेव विशेषाणामप्राकृतत्वं साधयतीति सुधीभिरवसेयमिति ।

किञ्च, ब्रह्ममाययोः कः संबन्धः ? । न तावत् संयोगः । अत्र संयोगनिषेधात् । उभयोरन्यतरास्थितेरनाश्रितत्वादुभयोर्न समवायः । नापि स्वरूपलक्षणः । विशेषणविशेष्यादिभावाभावेन तस्य वक्तुमशक्यत्वात् । नन्वस्तु विशेषणविशेष्यभावो दोषाऽभावात् । नैवं वक्तुं शक्यम् । तथाभावे ब्रह्मणः सधर्मकत्वापत्तेरेव दोषत्वात् । अथ कर्तृत्वादिधर्मवद्विशेष्यत्वमपि मायिकमिति न तदापत्तिर्वास्तवत्वाभावात् । तत्र मायिकत्वं, मायाजन्यत्वं ? मायामम्बन्धेन प्रतीयमानत्वं वा ? । आद्ये ब्रह्मणः सधर्मकत्वापत्तिः । द्वितीये असङ्गश्रुतिविरोधः । ननु न ब्रह्मणि मायासंबन्धं ब्रूमोऽपि तु जीवे इति । तथाच जीवनिष्ठया दोषरूपया तया विचित्रा धर्माः प्रत्याख्यन्ते, आरक्ताद्युपनेत्रवदिति चेन्न । ब्रह्माभिन्नत्वेन तथा वक्तुमशक्यत्वात् । तादृशोपनेत्रवन्मायायास्तद्धर्मत्वापत्तेश्च । तथाच सम्बन्धस्य वक्तुमशक्यत्वेन औपाधिकभेदात्मभावात्प्राकृतानेकधर्मवत्तया सर्वोपनिषद्वेद्यत्वं सिद्धं ब्रह्मण इति दिक् ॥

उक्तविशेषणविशिष्टं वक्तुं विशेष्यत्वेन निर्दिशति । परमिति । सामान्येन परत्वस्येन्द्रियादिष्वपि, इन्द्रियाणि पराण्याहु-रिति वाक्येन उक्तत्वात् ॥ ब्रह्मेति ॥ सर्वेभ्यो यत्परं ब्रह्म तदित्यर्थः । नच ब्रह्मपदत्वेनैव परत्वे प्राप्ते परपदानर्थक्यमिति वाच्य-

म् । इन्द्रियादिपरत्वस्य ज्ञेये ब्रह्मण्यपि सत्त्वात्, ततोऽपि परत्व-
बोधनेन सार्थक्यात् । ननु, “महतः परमव्यक्तमव्यक्तात् पुरुषः
परः । पुरुषान्न परं किञ्चित् सा काष्ठा सा परा गति” रिति
श्रुत्या, इन्द्रियाणि पराण्याहुरिति स्मृत्या च ब्रह्मणोऽन्यस्य प-
रत्वाभावात् कथं तत्परत्वमिति चेदत्रोच्यते । उक्तश्रुतिवाक्ये
पुरुषपदं न परब्रह्मवाचकं, किन्त्वक्षरब्रह्मपरम् । स्मृतेश्च तदनुया-
यित्वात् । तत्रापि बुद्ध्यपेक्षत्वेन अक्षरं ब्रह्मैव ज्ञेयम् । नचात्र
प्रमाणाभावः । द्वाविमौ पुरुषौ लोके क्षरश्चाक्षर एव चेति सद्भा-
वात् । तथा द्वाविमावितिवाक्यानुरोधात्, क्षरस्य परत्वासम्भवाच्च
अक्षरवाचकमेव तत्र पुरुषपदम् । उत्तमः पुरुषस्त्वन्य इति परमात्म-
पदेन तत्पृथक् परब्रह्मनिर्देशाच्च । तथाचैतादृशं ब्रह्म वाञ्छितप्र-
दानेन ते मुदे प्रीतये अस्वित्याशीर्वचनम् ॥

अथ रामानुजाचार्यविशिष्टाद्वैतमतम् । तथाहि । अचिद्रस्तुनः
स्वरूपतः स्वभावतश्च अत्यन्तविलक्षणस्तदात्मभूतश्चेतनः प्रत्यगा-
ऽऽत्मा । तस्माद् बद्धान्मुक्तान्नित्याच्च निखिलहेयप्रत्यनीकतया क-
ल्याणैकतानतया च सर्वावस्थचिदचिद्वापकतया च नियन्तृतया
क्षोपितया च अत्यन्तविलक्षणः परमात्मा । तदुक्तं भगवता । द्वा-
विमौ पुरुषौ लोके क्षरश्चाक्षर एव च * क्षरः सर्वाणि भूतानि कू-
टस्थोऽक्षर उच्यते * उत्तमः पुरुषस्त्वन्यः परमात्मेत्सुदाहृतः *
यो लोकत्रयमाविश्य विभर्त्यव्यय ईश्वर इति । श्रुतिश्च, प्रधानक्षेत्र-
ज्ञपतिर्गुणेशः, पतिं विश्वस्यात्मेद्वरम्, अन्तर्बहिश्च तत्सर्वं व्याप्य
नारायणः स्थित इत्यादिका । सूत्रकारश्चैवं वदति, नेतरोऽनुपपत्तेः,
भेदव्यपदेशात्, अनुपपत्तेस्तु न शारीर इत्यादिभिः । नचाऽविद्या-
कृतं भेदमाश्रित्यैते निर्देशाः । इदं ज्ञानमुपाश्रित्य मम साधर्म्य-
मागताः * सर्गेऽपि नोपजायन्ते प्रलये न व्यथन्ति च * तदा

विद्वान् पुण्यपापे विधूय निरञ्जनः परमं साम्यमुपैति । सुक्तोप-
 स्तुभ्यव्यपदेशाच्च । भोगप्रात्रसाम्यलिगाच्चेति । सर्वाविद्योपाधि-
 विनिर्मुक्तमेव भद्रोपपादनात् । श्रुतिस्मृतिमुत्रेषु सर्वत्र भेदनि-
 र्देशे चिदचिदीश्वररूपभेदः स्वाभाविको विवक्षित इति निश्ची-
 यो । सर्वं खल्विदं ब्रह्म, तज्जलानिति, शान्त उपासीत, वाचा-
 रम्भणं विकारो नामयेयं सृष्टिकेत्येव सत्यम्, सदेव सोम्येदमग्र
 आसीत्, एकमेवाद्वितीयम्, तदैशत बहु स्यां प्रजायेयेति, तत्तेजो-
 ऽमृजन्. सन्मूढाः सोम्येमाः प्रजाः सदायतनाः सत्प्रतिष्ठाः, ऐत-
 दात्म्यमिदं सर्वम्, तत्सत्यम्, स आत्मा, तत्त्वगतिं ज्वेतकेतो, क्षे-
 त्रज्ञं चापि मां विद्धि, तद्वानन्यत्वमारम्भणशब्दादिभ्य इति परस्य
 ब्रह्मणः कारणत्वं, कृत्स्नस्य चिदचिदात्मकप्रपञ्चस्य कार्यत्वम् ।
 कारणात् कार्यस्यानन्यत्वं चोच्यमानमेवोपपद्यते । सर्वावस्थाचिद-
 ऽचिद्वस्तुनः परमात्मशरीरत्वं, परमात्मनश्चात्मत्वम् । यः पृथिव्यां
 तिष्ठन् यं पृथिवी न वेद यस्य पृथिवी शरीरं, यश्चात्मनि तिष्ठन्
 यस्यात्मा शरीरमिति, यस्याव्यक्तं शरीरम्, एष सर्वभूतान्तरात्मा
 अपहतपाप्मा, दिव्यो देव एको नारायणः, अन्तःप्रविष्टः शास्ता
 जनानां सर्वात्मा इत्यादिश्रुत्यैवोपदिष्टमिति । सूक्ष्मचिदचिद्वस्तुश-
 रीरः परमात्मा कारणम् । स एव परमात्मा स्थूलचिदचिद्वस्तुश-
 रीरः कार्यमिति कारणावस्थायां कार्यावस्थायां च चिदचिद्वस्तु-
 शरीरतया तत्प्रकारः परमात्मैव सर्वशब्दवाच्य इति परमात्मशब्देन
 सर्वशब्दममानाधिकरणत्वं मुख्यमेवोपपन्नतरम् । अनेन जीवेनात्म-
 नाऽनुप्रविश्य नामरूपे व्याकरवाणि, तत्सृष्ट्वा तदेवानुप्राविशादिति
 श्रुतिरेवेममर्थमुपपादयति । सर्वात्मतयाऽनुप्रविश्य तच्छरीरत्वेन
 सर्वप्रकारतया स एव सर्वशब्दवाच्या भवतीत्यर्थः । बहु स्यामिति
 बहुभवनकल्पोऽपि नामरूपनिभागानर्हसूक्ष्मचिदचिद्वस्तुशरीरतया

एकधाऽनस्थितस्य विभक्तनामरूपचिदचिद्वस्तुशरीरतया बहुप्रकार-
ताविषय इति हि वेदवित्प्रक्रिया ॥ ये पुनर्निर्भिशेषं कूटस्थं स्वप्र-
काशं नित्यचैर्न्यमात्रं ब्रह्म ज्ञातव्यतयैवोक्तमिति वदन्ति तेषां,
जन्माद्यस्य यतः, शास्त्रयोनित्वात्, तत्तु समन्ययात्, ईक्षतेर्नाऽशब्द-
म्, जगद्व्यापारवर्जम्, भोगमात्रमास्यालङ्गाञ्चेत्यादिसूत्रगणस्य
ब्रह्मणो जगत्कारणत्वस्य बहुभवनसंकल्परूपेणक्षणान्नन्तविशेषप्र-
तिपादनपरत्वात् तानि सूत्राणि; यतो वा इमानि भूतानि जा-
यन्त, तदैक्षत बहु स्यां प्रजायेयेत्याद्याः सर्वाः श्रुतयश्च न संगच्छ-
न्ते । अथोच्यते, येनाश्रुतमिति एकविज्ञानेन सर्वविज्ञानं प्रतिज्ञाय
यथा सोम्यैकेन मृत्पिण्डेनेत्येकमृत्पिण्डारूपघटशरावादीनां मृत्पि-
ण्डादनन्यतया तज्ज्ञानमैव तेषां ज्ञानं, तथैव ब्रह्मज्ञानेन तद्दारब्ध-
स्य कृत्स्नस्य चिदचिदात्मकस्य जगतस्तदन्तितिरिक्तवस्तुतया ज्ञान-
ता संभवतीति उपपाद्य, सदेव सोम्येदमग्र आसीदेकमेवाद्वितीयमि-
ति इदं शब्दस्य चिदचिदात्मकस्य प्रपञ्चस्य सृष्टेः प्राग् निखिल-
भेदप्रहाणेन सच्छब्दवाच्यतयैकधापत्तिं घटशरावाद्युत्पत्तेः प्राग्
उत्पादकमृत्पिण्डैकधापत्तिरदाभिधाय, तदैक्षत, बहु स्यां प्रजा-
येयेति, तत्तेजोऽसृजोन्यादिना तदेव सच्छब्दवाच्यं परं ब्रह्म
चिदचिदात्मकप्रपञ्चस्वरूपेण आत्मनो बहुभवनम्, एकमृत्पिण्डस्य
घटशरावादिरूपेण बहुभवनवत् सङ्कल्प्याऽऽत्मानमेव तेजःप्रभृति-
जगदाकारेणासृजतेति चाभिधाय, ऐतदात्म्यमिदं सर्वं, तत्सत्यं, सः
आत्मा तत्रमसीत्यभिधानात् । ब्रह्मैकमेव अविद्याकृतेन अपार-
मार्थिकेन उपाधिना सम्बद्धं देवादिरूपेण बहुभूतमिति वैदिकैर-
भ्युपगन्तव्यमिति यत्तदयुक्तम् । ज्ञाऽज्ञौ द्वावजानीशानीशौ, नित्यो
नित्यानां चेतनश्चेतनानाम् एको बहूनां यो चिदधानि कामान्
इत्यादिश्रुतिभिर्जीवानामजत्वनित्यत्वबहुत्ववचनात् ।

यदि घटशरावादेरुत्पत्तेः प्रागेकीभूतस्य मृद्द्रव्यस्य उत्पत्त्युत्तर-
कालभाविवहुत्ववत्सृष्टेः प्रागेकीभूतस्यैव ब्रह्मणः सृष्ट्युत्तरकालना-
नाविधजीवरूपेण बहुत्वमुच्येत तदा जीवानामजत्वमित्यत्वबहुत्वादि
विरुद्धेन, पूर्वोक्तसूत्रविरोधश्च । इतरव्यपदेशाद्धिताकरणादिदोष-
प्रसक्तिरिति ब्रह्मैव देवमनुष्यादिजीवरूपेण बहुभूतं चेत्तदात्मनो
हिताकरणादिदोषप्रसक्तिरित्युक्त्वा, अधिकं तु भेदीर्देशादिति जी-
वाद्ब्रह्मणोऽर्थान्तरत्वमुक्तम् । तथाच, वैषम्यनैर्घृण्ये न सापेक्षत्वादिति
देवादिविषमसृष्टिप्रयुक्तपक्षपातवैषम्यनैर्घृण्ये न, सापेक्षत्वादिति
जीवानां पूर्वपूर्वकर्मापेक्षितत्वाद् विषमसृष्टेरिति परिहृते; तथा, न
कर्माविभागादितित्चेन्नानादित्वाद्, उपपद्यते चाप्युपलभ्यते चेति,
सदेव सोम्येदमग्र आसदेकमेवाद्वितीयमिति सृष्टेः प्रागविभागव-
चनात् सृष्टेः प्राग् जीवानामभानात् तत्कर्म न संभवतीति परिचो-
द्य जीवानां तत्तत्कर्मप्रवाहाणां चानादित्वादिति परिहृतम् । नात्मा
श्रुतेर्नित्यत्वाच्च ताभ्य इत्यात्मन उत्पत्त्यभावश्चोक्तः । नित्य-
त्वं चामोक्षाज्जीवभेदस्यानादित्वं सर्वैरिष्टं हि वेदान्तवादिभिरभ्यु-
पगम्यते । अतः सूत्रविरोधात् स्वाभ्युपगमविरोधाच्च सृष्टेः प्रा-
गेकत्वावधारणं नामरूपविभागानर्हाभिप्रायम् । नामरूपविभागान-
र्हसूक्ष्मचिदचिद्रस्तुभेदसहं चेति सर्वैरेवाभ्युपगम्यते । इयंस्तु वि-
शेषः । अविद्याकल्पनेऽपि उपाधिकल्पनेऽपि ब्रह्मव्यतिरिक्तस्य
अविद्यासम्बन्धिनश्च उपाधिसम्बन्धिनश्च चेतनस्याऽभावाद् अवि-
द्योपाधिसंबन्धे तत्कृताश्च दोषा ब्रह्मण्येव भवेयुरिति । सन्मात्रब्र-
ह्मवादेऽपि प्राक् सृष्टेः सन्मात्रं ब्रह्मैकमेव सृष्ट्युत्तरकाले भोक्तृ-
भोग्यनियन्तृरूपेण त्रिधाभूतं चेद् घटशरावमणिकवज्जीवेश्वरयो-
रपि उत्पात्तिमन्त्रमानित्यत्वं च स्यात् । अथैकधापत्तिवेलामपि
भोक्तृभोग्यनियन्तृशक्तित्रयमवस्थितामिति चेत् । किमिदं शक्ति-

त्रयशब्दवाच्यमिति विवेचनीयम् । यदि सन्मात्रस्यैकस्यैव भोक्तृ-
भोग्यनियन्तृरूपेण परिणामसामर्थ्यं शक्तित्रयशब्दवाच्यम्, एवं
तर्हि मृत्पिण्डस्य घटशरावादिपरिणामसमर्थस्य तदुत्पादकत्वमिव
ब्रह्मण ईश्वरादीनामुत्पादकत्वमिति तेषामभ्युपगमे च तदुत्पाद्यत-
येश्वरादीनामनित्यत्वप्रसङ्गाच्च । त्रयाणां नामरूपविभागानर्हमू-
क्ष्मदशापतिरेव प्राक् सृष्टेरेकत्वावधारणावस्थेयमिति वक्तव्यम् ।
तथा तेषामब्रह्मात्मकत्वादेकत्वावधारणं विरुद्धेयम् । अतः सर्वाव-
स्थच्चिदचिद्वस्तुनो ब्रह्मशरीरत्वश्रुतेः सर्वदा सर्वशब्दैर्ब्रह्मैव तत्त-
च्छरीरतया तत्तद्विशिष्टमेवाभिधेयमिति स्थूत्रचिदचिद्वस्तुविशिष्टं ब्र-
ह्मैव कार्यभूतं जगत् । नामरूपविभागानर्हमूक्ष्मच्चिदचिद्वस्तुवि-
शिष्टं ब्रह्मैव कारणमिति तदेव मृत्पिण्डस्थानीयं, सदेव सोम्येदमग्र
आसीद् एकमेवाऽद्वितीयमित्युच्यते । तदेव विभक्तनामरूपचिद-
ऽचिद्वस्तुविशिष्टं कार्यमिति सर्वं समञ्जसमिति । श्रुतिन्यायविरो-
धश्च तेषां भाष्ये प्रपञ्चित इति नेह प्रतन्यते ॥ इति श्रीरामाऽनुज-
मतविवेकः ॥

अथ श्रीनिम्बादित्याचार्यस्य भेदाभेदमतम् ।

तथाहि—

ज्ञानस्वरूपं च हरेरधीनं
शरीरसंयोगवियोगयोग्यम् ॥
अणुं हि जीवं प्रतिदेहभिन्नं
ज्ञातृत्ववन्तं यदनन्तमाहुः ॥

अस्यार्थः । ज्ञानं चेतनं स्वयञ्ज्योतिःस्वरूपं करणव्यापा-
रायत्तप्रकाशशून्यम् । तेषामपि प्रकाशकत्वात् । अनेन तार्किका-
दिपक्षो व्यावर्त्यते । चकारो देहादिवर्गवैलक्षण्यसमुच्चयार्थको बाह्य-
पक्षनिरसनपरः । बद्धानां विशेषमाह ॥ शरीरसंयोगवियोगयो-

ग्यमिति ॥ अत्र शरीरगब्दस्तु तन्कारणभूताऽनादिकर्मात्मकाविद्योपलक्षणार्थः । कार्यकारणयोरभेदात् । अनादिकर्मरूपाविद्यावच्छेदलक्षणबन्धार्हत्वे सति तन्निवृत्तिपूर्वकभगवद्भावाप्तिलक्षणमोक्षार्हमिति यावत् । किंपरिमाणकोऽसौ प्रत्यगात्मा इत्याशङ्क्यां, वैभवमाध्यमपरिमाणवादितार्किकादिबाह्यादिष्वसौ निराकरोति ॥ अणुमिति ॥ अणुपरिमाणकमिति यावत् । एषोऽणुरात्मा चेतसा वेदितव्य इत्यादिश्रुतेः । यत्तूक्तं— विभुरात्मेति । तत्तुच्छम् । तथाहि । विभुत्वे बहुत्वम् । एकत्वं वा प्रत्यगात्मन इति विवेचनीयम् । नाद्यः । सर्वेषामपि विभूनां प्रत्यगात्मनः सर्वमूर्तसंयोगत्वाविशेषात् सर्वैर्मनोभिः सह नित्यसंयुक्तम् । तथा च सर्वेषां सर्वान्तरवृत्तिज्ञातृत्वापत्तेः । अहं त्वमयमिति प्रत्ययानां विनिगमनाविरहेण विभागाभावापत्तेश्च । आत्मत्वेन मनःसंयोगवत्त्वेन च विशेषाभावात् । नवात्मत्वसाम्येऽपि तत्तत्कर्षजन्यसंस्कारविशिष्टमनोवैलक्षण्यादीनां परस्परं भिन्नत्वेन नियामकानां सत्त्वान्नोक्तदोषावकाश इति वाच्यम् । तत्तत्कर्माऽदृष्टादीनामपि नियामकत्वेनाऽभ्युगतानां परस्परं भिन्नानामपि सर्वेषामात्मसम्बन्धाविशेषात् । तत्राप्यन्यकल्पनेऽनवस्थापत्तेश्च । न द्वितीयः । तत्राप्येकस्य विभोरात्मनः सर्वैरन्तःकरणरूपोपाधिभिरवच्छिन्नत्वात् सर्वेषामुपहितानां सर्वज्ञातृत्वं समानम् । अन्यथा स्वस्य चैकैस्मिन् देशे वर्तमानानाम् अन्तःकरणानां सम्बन्धेन तत्तद्दुःखाद्यननुभवत्वाभ्युपगमे देवदत्तस्य स्वशिरःपादाद्यवयववृत्तिवेदनाऽनुसन्धानाभावप्रसङ्गात् ॥

प्रतिदेहभिन्नमिति ॥ देहं देहं प्रति भिन्नं प्रतिदेहभिन्नं, ब्रह्मादिस्थान्तरान्तेषु चतुर्विधेष्वपि देहेषु स्वरूपेणैव भिन्नमिति यावत् । एतेन प्रत्यगात्मनां मिथोभेदसिद्ध्या एकजीववादोऽपि निरस्तः । अन्यथा

एकस्मिन्नपि सुप्ते मूर्च्छिते वा निखिलस्याऽप्रतीत्यापत्तिः । एतेनैव सुखादिगुणसाङ्कर्यशङ्काऽपि दूरतो निरस्ता भवति ॥ ज्ञानृत्व-
बन्तमिति ॥ ज्ञानाश्रयम् । द्रष्टा भोक्ता श्रोता रसयिता घ्राता
मन्ता बोद्धा विज्ञानात्मा पुरुष इति श्रुतेः ॥ यदनन्तमाहु-
रिति ॥ जीवसंख्यानिरूपितावसानशून्यम् । असंख्याकमिति
थावत् ॥

एवं तावत् प्रत्यगात्मानं स्वरूपगुणपरिमाणसंख्याविशेषेषु
प्रमाणपूर्वकं निरूपितेषु सत्सु तथाभूतप्रमाणसिद्धस्वरूपकपरमा-
ऽर्थसद्द्रष्टु चेत् कथं नानुभूयते इति शङ्कां परिहरन् विशिनष्टि ।

अनादिमायापरियुक्तरूपं

त्वेनं विदुर्वै भगवत्प्रसादात् ॥

मुक्तं च वद्धं किल बद्धमुक्तम्

प्रभेदबाहुल्यमथापि बोध्यम् ॥

अद्यत्प्रटनापटीयस्या मायया गुणमय्या परियुक्तम् । परिवे-
ष्टितसंकुचितरूपम् । श्रीभगवतः पुरुषोत्तमात् पराङ्मुखतया
अनादिकर्मकाविद्यावच्छिन्नत्वाद् देहेन्द्रियादिलक्षणमायागुणाब्धि-
तरङ्गार्दितस्वरूपत्वेन अत्यन्नसंकुचितज्ञानत्वान्नानुभूयते इत्यर्थः ।
नन्वेवं तर्हि, गौरनाद्यन्तर्गतीत्यादिश्रुतेर्मायागुणत्वाहस्यानाद्य-
न्तत्वात् कदाचिदपि तज्ज्ञानं न स्यात् । तथात्वे च तज्जिज्ञासा-
यास्तत्प्रतिपादकशास्त्रस्य च वैयर्थ्यं स्यादत आह ॥ एनमिति ॥
एनं प्रमाणसिद्धमपि प्रत्यगात्मानं श्रीभगवतः पुरुषोत्तमस्यानु-
ग्रहाद्विदुः । भगवदीयानादिमायाविमुक्तसत्संप्रदायानुयायिन इति
शेषः । एनदुक्तं भवति । मायाया अनाद्यनन्तत्वेऽपि क्षेत्रज्ञविशेष-
विषयकर्मनिमित्तकबन्धमोक्षयोरीश्वरस्यैव प्रदातृत्वेन नियामकत्वं
न मायायाः । संसारबन्धस्थितिमोक्षहेतुरित्यादिश्रुतेः । तस्मात्त-

द्विषयकज्ञानसंकोचलक्षणाऽज्ञाननिवृत्तौ तज्ज्ञानविकाशो भवत्येव ।
घटस्थदीपस्य तदात्मकप्रतिबन्धसंकुचितप्रभस्य घटात्मकप्रतिब-
न्धनिवृत्तौ तत्प्रभाप्रकाशवत् । तस्माज्जिज्ञासायाः सार्थकत्वाच्च
शास्त्रवैयर्थ्यम् । एतावता जीवात्मस्वरूपादिकं निरूप्य तज्ज्ञाना-
ऽज्ञानकारणं च निर्णीतम् । इदानीं जीवविशेषं विधिनक्ति ॥ मुक्तं
चेति ॥ चकारो बद्धसमुच्चायकः । बद्धं चेत्यर्थः ॥ बद्धमुक्त-
मिति ॥ जीवात्मानस्तावद् द्विविधाः— बद्धमुक्तभेदात् । तत्र
बद्धो नाम अनादिकर्मवासनाकार्यतत्तद्देवतिर्यगाद्यनेकविधशरीरेषु
आत्मात्मीयत्वाभिमानदार्ढ्यवानिति यावत् ॥

अथाचेतनं निरूप्यते ॥

अप्राकृतं प्राकृतरूपकं च

कालस्वरूपं तदचेतनं मतम् ॥

मायाप्रधानादिपदप्रवाच्यं

शुक्लादिभेदाश्च समेऽपि तत्र ॥

अप्राकृतमित्यादिना ॥ अचेतनं त्रिविधं मतं, श्रुतिभिरित्य-
न्वयः । त्रैविध्यमेव विविच्यते ॥ अप्राकृतं प्राकृतरूपकं च काल-
स्वरूपमिति ॥ तत्र तावत् प्राकृतं विशिनष्टि ॥ मायाप्रधाना-
दिपदप्रवाच्यमिति ॥ मायापदैरभिधीयमानं प्राकृतम् । तदेव ल-
क्षणमुखेन द्योतयति ॥ शुक्लादिभेदाश्च समेऽपि तत्रेति ॥ तत्र
तस्मिन् प्राकृतपदार्थे समेऽपि सर्वे शुक्लादिभेदाः सन्ति । अथ
द्वितीयमाह ॥ कालस्वरूपमिति ॥ प्राकृताप्राकृतोभयभिन्नत्वे स-
ति अचेतनद्रव्यविशेषः कालशब्दवाच्यः । स च नित्यो विभुश्चे-
ति । अथाप्राकृतं निरूप्यते ॥ अप्राकृतमिति ॥ तत्त्वं नाम त्रि-
गुणाश्रयप्रधानकाळविलक्षणं प्रकाशात्मकम् अनावरकत्वस्वभाव-
मचेतनद्रव्यत्वम् । आदित्यवर्णं तमसः परस्तादित्यादिश्रुतेः ।

तमःशब्दाभिधेयाभ्यां प्रधानकालाभ्यां विलक्षणम् । आदित्यवत्
प्रकाशस्वरूपमित्यर्थः ॥

स्वभावतोऽपास्तसप्तदोष-

मशेषकल्याणगुणैकराशिम् ॥

व्यूहाङ्गिनं ब्रह्म परं वरेण्यं

ध्यायेम कृष्णं कमलेक्षणं हरिम् ॥

अस्यार्थः । परमात्मतत्त्वं निरूपयति ॥ स्वभावत इत्यादिना
व्ययं ब्रह्म ध्यायेमेति योजना । ब्रह्मशब्दस्य चतुर्मुखे वेदा-
दावपि वृत्तित्वात् तत्राऽतिप्रसङ्गं वारयन्नाह ॥ परमिति ॥
ब्रह्मपदार्थमाह ॥ कृष्णमिति ॥ परत्वं च क्षराक्षराभ्यामुत्कृष्टत्व-
म् । तस्याश्रयो भगवान् श्रीकृष्ण एवेति पुनरपि भगवत्पदा-
ऽर्थाभिन्नब्रह्मपदार्थमाह निर्वचनमुखेन ॥ स्वभावत इति ॥ स्वभा-
वेनैव अनादिप्रकृत्यैव अपास्ता निरस्ताः सप्तस्ता दोषा यस्मात्
तम् । दोषाश्च 'अविद्यास्मितारागद्वेषाभिनिवेशाः पञ्च क्लेशा' इति
पातअलसूत्राद् बोध्याः । नन्वेवं तर्हि गुणदोषवत्त्वाभावात्तद्विशेषाणां
कल्याणात्मकानां गुणानामेको मुख्यो यो राशिः पुञ्जभूतस्तम् ।
अशेषकल्याणगुणानां राशयो यस्मिन्मिति ॥ व्यूहाङ्गिनमिति ॥
व्यूहावताराश्चाङ्गानि तान्येव विद्यन्ते यस्य तम् । अनन्तपूर्ति-
कमित्यर्थः । एवं पूर्णत्वमुक्त्वा मर्तोपास्यत्वमाह ॥ वरेण्यमिति ॥
सौन्दर्यसौकुमार्यमाधुर्यलावण्यादिभिः साधारणत्वेन ब्रह्मादिभि-
र्वरणीयमित्यर्थः । सौन्दर्यं व्यनक्ति ॥ कमलेक्षणमिति ॥ कमलोप-
मे ईक्षणे यस्य तं सत्पुण्डरीकनयनम् । यद्वा, कमलया लक्ष्म्या
ईक्ष्यते इति कमलेक्षणस्तं सौन्दर्यमीमानमित्यर्थः । अत एव,
हरिम् ॥ ध्यातृणां मनोहरम् ॥

उत्कृष्टिः कान्ते विधिमाह ॥

उपासनीयं नितरां जनैः सदा ॥

प्रहाणयेऽज्ञानतमोऽनुवृत्तेः ।

सनन्दनाद्यैर्मुनिभिस्तथोक्तम् ॥

श्रीनारदायाऽखिलतत्त्वसाक्षिणे ।

उपासनीयमिति ॥ नितरां मुमुक्षुभिर्जनैरुक्तलक्षणं परं ब्रह्म
सदोपासनीयम् । उपासनायाः प्रयोजनमाह ॥ प्रहाणयेऽज्ञानतमो-
ऽनुवृत्तेरिति ॥ अज्ञानतमोऽनुवृत्तेः प्रहाणये इति योजना । ननु,
यद् वाचाऽनभ्युदितं येन वागभ्युद्यते * तदेव ब्रह्म त्वं विद्धि
नेदं यदिदमुपासते इत्यादिश्रुतेरुपासनाविषयस्य ब्रह्मत्वनिषेधात्
कथमेवोपासनाविधानं, कथं वा ब्रह्मण उपास्यत्वमित्याशङ्कानिरा-
सार्थं स्वप्नप्रदायसंगतिं प्रणयन् संप्रदायस्यानादित्वं वैदिकत्वं
चाह भगवानाचार्यः ॥ सनन्दनाद्यैर्मुनिभिस्तथोक्तमिति ॥ श्री-
नारदायाऽस्मद्गुरुवे इत्यर्थः । तेनैव मह्यं यदुपदिष्टं तदेवोक्तं मयापीति
शेषः । श्रीगुरुं विशिनष्टि ॥ अखिलतत्त्वसाक्षिणे इति ॥ सर्ववेद-
तत्त्वविषयकप्रत्यक्षानुभवाश्रयभूताय सर्वज्ञायेति । यदिदमुपा-
सते इत्यनेन ब्रह्मण उपास्यतानिषेधस्तु परिच्छिन्नोपासनविषयक
एव, न तु विश्वात्मकपरमात्मोपासनविषयक इत्यर्थः ॥

श्रोतव्य इत्यादिश्रुतिवाक्यजन्यज्ञानं निरूपयन् तत्त्वमस्या-
दिवाक्यस्यार्थमाह ॥

सर्वं हि विज्ञानमतो यथार्थकं

श्रुतिस्मृतिभ्यो निखिलस्य वस्तुनः ॥

ब्रह्मात्मकत्वादिति वेदविन्मतं

त्रिरूपताऽपि श्रुतिस्मृत्तसाधिता ॥

सर्वमिति ॥ हि यस्माद्, निखिलस्य वस्तुनः श्रुतिस्मृतिभ्यो
ब्रह्मात्मकत्वाद्गतः सर्वं ज्ञानं यथार्थमित्यन्वयः ।

यत्स्त्रिरूपता श्रुतिमूत्रसाधिता तस्मात् साऽपि यथार्थेत्यपिशब्दार्थे
इति वेदविन्मतं, वेदविदाभौपनिषदानां श्रीव्यासमन्वादीनां मतं
निर्णीतोऽर्थः सिद्धान्त इत्यर्थः । एष सर्वभूतान्तरात्मा, एष ते अ-
न्तर्याम्यऽमृतः, इन्द्रियाणि मनो बुद्धिः सत्त्वं तेजो बल धृतिः *
वासुदेवात्मकान्याहुः क्षेत्रं क्षेत्रज्ञमेव चेति । अहमात्मा गुडाकेश
सर्वभूताशयस्थितः * इत्यादिश्रुतिस्मृतिभ्यः सर्वस्यापि चेतनाचे-
तनभूतस्य जगतो ब्रह्मात्मकत्वमतः सर्वं विज्ञानं यथार्थमिति । अ-
तः सर्वस्य ब्रह्मात्मकत्वादेव सर्वमिति विज्ञानं यथार्थवस्तुविषय-
कत्वाद् यथार्थम् । किञ्च भोक्तृभोग्यनियन्तृरूपताऽपि यथार्थैवेति
शेषः । अत्र हेतुः— श्रुतिमूत्रसाधितेति ॥ तथाच श्रुतिः भोक्ता
भोग्यं प्रेरितारं च मत्वेति । आनन्दं ब्रह्मणो विद्वान् न विभेति
कुतश्चेति च । अथाऽतो ब्रह्मजिज्ञासेत्यादिसूत्राण्यप्यनुसन्धेया-
नि । तत्र जिज्ञासाजिज्ञासुजिज्ञास्यरूपत्रिरूपता प्रासिद्धत्वाद् वेद-
विन्मतमित्येवं ब्रह्मात्मकत्वं तदायत्तस्थितिप्रवृत्तिकत्वव्याप्यत्वा-
भ्यां ब्रह्माभिन्नत्वात्, त्रिरूपत्वश्रवणस्मरणाभ्यां स्वरूपेण भि-
न्नत्वाच्च ब्रह्मभिन्नाभिन्नं चेतनाचेतनात्मकं विश्वमिति वेदविदां
श्रीसनकनारदव्यासादीनां मतं=निर्णीतः सिद्धान्त इत्यर्थः । त-
दनन्यत्वमारम्भणशब्दादिभ्यः । अधिकं तु भेदनिर्देशादित्याद्युभ-
यप्रतिपादनपरेभ्यः सूत्रेभ्यः । एकमेवाद्वितीयम्, आत्मा वा इ-
दमेक एवाग्र आसीत्, तत्त्वमसि, अयमात्मा ब्रह्म, सोऽहम्, अहं
ब्रह्माऽस्मि, आत्मैवेदं सर्वं, त्वं वा अहमस्मि भगवो देवते, अहं
वै त्वमसि भगवो देवते, यदेवेह तदमुत्र यदमुत्र तदन्विह, यो-
ऽसावादित्ये पुरुषः सोऽसावहं, सर्वं खल्विदं ब्रह्मेति, सर्वभूत-
स्थितं यो मां भजत्येकत्वमास्थितः, क्षेत्रज्ञं चाऽपि मां विद्धि, ए-
कः समस्तं यदिहास्ति किञ्चन तदच्युतो नास्ति परं ततोऽन्यद्,


अहं भवो भवन्तश्च सर्वे नारायणात्मका * इत्यभेदप्रतिपादनपरे-
भ्यः श्रुतिस्मृतिभ्यः, नित्यो नित्यानां चेतनश्चेतनानां, ज्ञाऽज्ञौ
द्वावजावीशानीशौ, जुष्टं यदा पश्यत्यन्यमीशं, पृथगात्मानं प्रे-
रितारं च मत्वेति, प्रधानक्षेत्रज्ञपतिर्गुणेश इति, द्वाविभौ पुरुषौ
लोके इत्यादिभेदप्रतिपादकश्रुतिस्मृतिभ्यश्चेति ॥ इति श्रीनिम्बा-
ऽऽदिन्याचार्यमतविवेकः ॥

अथ द्वैतमतम् । तथाहि । आत्मैवेदं सर्वमिति, स वा एष
एवं पश्यन्नेवं मन्वान एवं विजानन् आत्मरतिरात्मक्रीड आत्म-
मिथुन आत्मानन्दः स स्वराड् भवतीति, खं वायुमग्निं सलिलं
मदी च ज्योतीषि सत्त्वानि दिशो द्रुमादीन् * सरित्समुद्रांश्च
हरेः शरीरं यत्किञ्च भूतं प्रणमेदनन्य * इति, यश्चात्मनि तिष्ठन्
यमात्मा न वेद यस्यात्मा शरीरमिति, यः पृथिव्यां तिष्ठन् यं
पृथिवी न वेद यस्य पृथिवी शरीरमिति श्रुतिस्मृतिभ्यो जीव-
जडयोर्भगवदेहत्वेन देहिदेहयोरीश्वरजडजीवरूपयोरभेदान्वयः स्थू-
लदृष्ट्या, नित्यो नित्यानामित्यादिश्रुत्या च सूक्ष्मदृष्ट्येश्वर-
स्य जडजीवयोश्च भेद इति । श्रुतिस्मृत्यर्थस्तु इदं सर्वं विश्वम्
आत्मैव, तदचिच्छरीरत्वात् । एवं मन्वान एष शुद्धो जीव एवं
विशेषणं जानन् पश्यन् आत्मरतिर्भवति । आत्मनि परमात्मनि
भगवति रतिर्भक्तिर्यस्य स आत्मरतिः, स एवात्मक्रीडो भवति
आत्मनि भगवति क्रीडा यस्य स आत्मक्रीडः ॥

स आत्ममिथुनो भवति । आत्मना भगवता ब्रह्मणा सह मिथुनं
स्वामिसेवकलक्षणं द्वितीयत्वं यस्य स आत्ममिथुन एवंभूतः स
भगवदीयः स्वराड् भवति इति । हरेः श्रीकृष्णस्य भगवतश्चैतन्य-
विग्रहस्य इदं विश्वम् अचिच्छरीरमिति मत्त्वा प्रणमेदिति । तथा चैक
एव चिदचिद्विग्रहो भगवान् सेव्यः, एक एवाऽहं सेवक इति फलि-

तम् । तत्र प्रमाणं, सर्वं खल्विदं ब्रह्म, तज्जलानिति, शान्त उपासीतेति श्रुतिः । मनो ब्रह्मोपासीत, अहं ब्रह्मास्मीति श्रुतिस्तु स्वास्मिन् मनमि वा ब्रह्मभावनया ब्रह्मोपासीतेत्यर्थपरा । एवमेवाभेदप्रतिपादकानि अन्यान्यपि वाक्यानि भावनापराणीति ॥ तच्चमसि, अहं ब्रह्मास्मीत्यादिषु जीवस्य परेणाभेदः प्रतीयते । नित्यो नित्यानां चेतनश्चेतनानां, द्वा सुपर्णेषादिषु भेद उच्यते । पृथगुपदेशात् । भिन्नोऽचिन्त्यः परमो जीवसंघात्, पूर्णः परो जीवसंघात् त्वपूर्णः, यतस्त्वसौ नित्यमुक्तो ह्ययं च बन्धान्मोक्षं तत एवाभिवाञ्छेदिति सोपपत्तिककौशिकश्रुतेर्भिन्न एव जीव इत्यर्थः । स च भेदः पञ्चविधः । तथाहि— जीवेश्वरभिदा चैवं जडेश्वरभिदा तथा * जीवभेदो मिथश्चैवं जडजीवभिदा तथा * मिथश्च जडभेदोऽयं प्रपञ्चो भेदपञ्चक * इति । तद्गुणसारत्वात् तद्गुणपदेशः प्राज्ञवदिति सूत्रम् । अस्यार्थः । ज्ञानानन्दादिब्रह्मगुणा एवास्य यतः सारस्वरूपमतोऽभेदव्यपदेशो, यथा सर्वगुणात्मकत्वात् सर्वात्मकत्वं ब्रह्मण उच्यते, सर्वं खल्विदं ब्रह्मेति । भविष्यपर्वणि च, भिन्ना जीवाः परो भिन्नस्तथापि ज्ञानरूपतः * प्रोच्यन्ते ब्रह्मरूपेण वेदवादेषु सर्वश इति । नामानि विश्वानि न सन्ति लोके यदाविरासीदनृतस्य सर्वम् * नामानि सर्वाणि यमाविशन्ति तं चैव विष्णुं परमुदाहरन्तीति भाल्लवेयश्रुत्या, अथातो ब्रह्मजिज्ञासेत्यादौ ब्रह्मपदेन विष्णोरेव ग्रहणम्, न तु रुद्रादीनाम् । तत्प्रापकशब्दानां विष्णोरेव मुख्यार्थत्वादिति । श्रुतेरर्थस्तु सर्वाणि नामानि रुद्रादीनि जगति मुख्यतो न सन्ति, यतो विष्ण्वतरस्य जगतः सर्वनामप्रवृत्तिनिमित्तं विष्णुं वदन्ति विद्वांसः ॥ इति श्रीमध्वाचार्यमतविवेकः ॥

इति श्रीसकलवैष्णवाचार्यमतसङ्ग्रहः सम्पूर्णः ॥



नगरदीपनम् (पञ्चपादिकाविवरणस्य व्याख्यानम्) ख० ८ ८ ०	
वेदान्तदीपः (श्रीभगवद्रामानुजाचार्यविरचित) खण्डानि ३ ३ ०	
दृष्टांशिका खण्डानि ४ ४ ०	
पान-ब्रह्मदर्शनम्। श्रीरामानन्दयतिकृतमणिप्रभाऽख्यवृत्ति स० १ ० ०	
व्याकरण मिताक्षरा । श्रीमदन्नभट्टप्रणीता खण्डानि १० १० ०	
रत्नमञ्जरी । व्यङ्ग्यार्थकौमुद्या प्रकाशेन च सहिता ख० ३ ३ ०	
भेदभ्रङ्गारः व्याख्यासहितः श्रीमदप्पयदीक्षितकृत उपक्रम	
पत्राक्रमसहितः खण्डे २ २ ०	
बोधमार्गो नरहरिकृतः तच्छिष्यदिवाकरकृतटीकया स० ख० १० ० ०	
ब्रह्मसूत्रदीपिका श्रीमच्छङ्करानन्दभगवद्विरचिता खण्डे २ २ ०	
द्वैतव्रकामधेनु' अर्थात् प्राचीनज्योतिषग्रन्थः खण्डानि ३ ३ ०	
श्रीमदणुभाष्यम् । श्रीश्रीवल्लभाचार्यविरचितम् ।	
गोस्वामिश्रीपुरुषोत्तमजी महाराजविरचितभाष्यप्रकाशाख्य-	
व्याख्या सजेतम् खण्डानि १५ १५ ०	
नन्दशेखर । श्रीभगवत्काकाचार्यप्रणीतः । तथा-नन्दब्रह्मसुलोक-	
संग्रह । कुमारवेदान्ताचार्यश्रीमद्वरदगुरुविरचितः । १ ०	
श्री. नाथ्यार्तिकम् । श्रीमद्रामानुजाचार्यविशिष्टाद्वैतसिद्धान्तप्र-	
तिपादनपरम् । यतीन्द्रमतदीपिका च । श्रीगोविन्दाचार्यसूनु-	
श्रीनिवासाचार्यकृता । शकलाचार्यमतसंग्रहश्च । खण्डे २ २ ०	
सूत्रार्थदीपिका । श्रीमद्भागवतदशमस्कन्धस्थरासपञ्चाध्यायी-	
व्यख्या । १ ०	
भाष्यव्याख्यसूत्रप्रयोगदीपिका । श्रीविद्वद्वरमंचनाचार्यभट्ट-	
विरचितम् । १ ०	

ब्रजभूषण दास और कल्पनी
चांदनीचौक के उत्तर नई सड़क बनारस सिटी

